


ಪರತ್ ಪರತ್... ❦ ❦



ಜೊರ್ಜ್ ಪೀಂತ್ ಆಯ್ಕೊಳ್ ಹಾಚೊ ಕವಿತಾ ಸಂಗ್ರಹ್

Handwritten signature

ಪರತ್ ಪರತ್

(ಕವಿತಾ ಪುಂಜೊ)

ದೇ ಜೋರ್ಜ್ ಪೀಂತ್ ಆಯ್ಕೊಳ್

ಸಂಪಾದಕ್: ರೊನಿ ಕ್ರಾಸ್ತಾ ಕೆಲರಾಯ್
ಮುಕ್ಲೆಂ ಪಾನ್ ವಿನ್ಯಾಸ್: ರಾಹುಲ್ ಎಡ್ವಟಾಯ್ಸ್

ಹ್ಯಾ ಪುಸ್ತಕಾಕ್ ಕರ್ನಾಟಕ್ ಕೊಂಕ್ಣಿ ಸಾಹಿತ್ಯ ಅಕಾಡಮಿಚೆಂ
ಅನುದಾನ್ ಮೆಳ್ಳಾಂ

ಮಾಂಡ್ ಸೊಭಾಣ್ ಪ್ರಕಾಶನ್

ಕಲಾಂಗಣ್, ಮಕಾಳೆ

ಶಕ್ತಿನಗರ್, ಮಂಗ್ಳುರ್ - 575 016.

© 2230489

Email: mandd_sobhann@india.com

Porot Porot: A collection of poems in Konkani by George Pinto Aikol. Published by Mandd Sobhann®, Kalaangann, Makale, Shaktinagar, Mangalore – 575 016. Printed at Assisi Press, Jail Road, Mangalore.

© Mandd Sobhann®
September 2003

ಮೋಲ್: ರು. 20/- ಮಾತ್ರ

ಪರತ್ ಪರತ್

(ಕವಿತಾ ಪುಂಜೊ)

ಬರವ್ಪಿ: ಜೊರ್ಜ್ ಪೀಂತ್ ಆಯ್ಕೊಳ್

ಉಜ್ವಾಡಾವ್ಪಿ: ಮಾಂಡ್ ಸೊಭಾಣ್(ಸೊ)

ಭಾಪ್ಕಾರ್: ಆಸ್ಸಿ ಪ್ರೆಸ್, ಜೈಲ್ ರೋಡ್, ಮಂಗ್ಳೂರ್.

ಪ್ರಸ್ತಾವನಾ

ಭಾಸಾಯಿಲ್ಲಾ ಗಾಂವಾಕ್ ವೆತಾನಾ ಜೊರ್ಜ್ ಬಾಬ್ ತಾಚೆ ಬಾಯ್ಲೆ-
ಭುರ್ಗಾಂಕ್ ಆನಿ ಇಶ್ಟಾಂಕ್, ಸಾಹಿತ್ಯ ಸವೆಂ ಜಾಯ್ತ್ಯೊ ಯಾದಿ ಆನಿ ಮೋಗ್
ಸಾಂಡುನ್ ಗೆಲಾ. ತಾಣೆಂ ವಿಣ್ಲೆಲ್ಯಾ ಕವಿತೆಂ ಪರಿಂ ತಾಚಿ ಜಿಣಿ ಏಕ್ ಕವಿತಾ
ಜಾಲಿ. ಪೂಣ್ ವ್ಯಾಕರಣ್ ನಾತ್ಲಿ. ಕುಂಬಾರ್ ಮುಸಾನ್ ಬಿಡಾರ್ ಬಾಂದ್ಲೆ
ಪರಿಂ. ಕೆದ್ನಾಂ ಪುರಾ ಕಾಳ್ಜಾನ್ ಆನಿ ಮತಿನ್ ಧೊಸ್ಲೆಂ, ತೆನ್ನಾ ಪುರಾ ತಿಂತೆರ್
ಉಕಲ್ನ್ ಮತಿನೆಲ್ಲೊ ಭಾರ್ ಸುಂದರ್ ರಿತಿನ್ ಪಾನಾಂನಿ ಪೊತ್ಲೊ. ತಾಚ್ಯೊ
ಕವಿತಾ ಚಾಕೊನ್ಚ್ ಗೆಲ್ಯಾರ್ ಏಕ್ ಗಜಾಲ್ ಖಂಡಿತ್ ಕಳ್ತಾ ಕಿ ದುಕೇಸ್ತ್
ಜಿಣ್ಯೆನ್ ಕೊಂಕ್ಣಿ ಮಾತಿಯೆಚ್ಯಾ ಹ್ಯಾ ಸುಪುತ್ರಾಕ್ ಏಕ್ ದುರಂತ ಕವಿ ಜಾವ್ನ್
ರುಪಿತ್ ಕೆಲೊ.

ಜಿಣಿಯೆಂತ್ ಕೊಡ್ನಾಣ್ಚ್ ಚಾಕ್ರಾನಾ, ಕಾಂಯ್ ಇಲ್ಲೆಂ ಬರೆಂ ಮೆಳ್ಳೆಂ
ತರ್ ತೆಂ ಗೊಡ್ಯೆಂ ಲಾಗ್ತಾ. ತೆಂ, ಮಾತ್ಯೆಂಯ್ ತಾಕಾ ಮೆಳೊಂಕ್‌ನಾ ಮ್ಹಣ್
ತಾಚ್ಯೊ ಕವಿತಾ ವಾಚುನ್ ಸಾಂಗ್ಚೆತ್. ಕವಿಯ್ ಏಕ್ ಮನಿಸ್ ನ್ಹಯ್?
ಹಿಂಗಾ ಥಂಯ್ ಮಾಟ್ವಾಂತ್ ಚೊರ್ಯಾಂ ದೊಳ್ಯಾಂನಿ ದೀಶ್ಟ್ ಲಾಯ್ಲೆಲ್ಯಾ ಚೆಡ್ವಾಕ್
ಪಳೆವ್ನ್ ಹೊ ಕವಿ ಶೆರ್‌ಮೆಲಾ. ಉಂಡಾ ಧದ್ದಡೆ ಸೊಸುಂಕ್ ತಾಂಕಾನಾಸ್ತಾಂ
ತೆಂಕ್ಲಿ ಘೆಂವ್ನ್ ತ್ಯಾ ಚೆಡ್ವಾಕ್ ಬಿಂಡಾಂ ಕಾಡ್ನ್ ದೀಂವ್ಕ್ ಆಶೆಲಾ. ತೆಂ ಯೆನಾತ್ಲೆಂ
ಪಳೆವ್ನ್ ಕಡ್ಲಾ, ರಡ್ಲಾ, ಕಸಲೆಂ ರುದಾನ್ ತಾಚೆಂ!

ಕವಿ ಕಣ್ಯೆಂತ್ ಶಿಕಾಲ್‌ಲಾ ಮ್ಹಣ್ತಾ ಜೊರ್ಜ್‌ಬಾಬ್ ಜಾಯ್ತ್ಯೊ ಕವಿತೆಂನಿ.
ಕವಿತೆಂತ್ ತಾಚಿ ಜೀಕ್ ಉತ್ರಾಂಚ್ಯಾ ಗಿರೆಸ್ತಕಾಯೆನ್ ಆನಿ ತಾಣೆಂ ಭಗ್ಲೆಲ್ಯಾ
ಕಶ್ಟಾಂ ವರ್ವಿಂ ಶಿಖರಾಕ್ ಪಾವ್ಲ್ಯಾ. ಜಾಯ್ತಿ ಕಡೆನ್ ಜಿಕ್ಲ್ಯಾ ಅಪ್ರೂಪ್ ಥೊಡೆ
ಕಡೆನ್ ಸಲ್ವಲ್ಯಾ. ಪುರಾಸಾಣೆನ್ ಸಂಪಯಿಲ್ಲೆಂ ನದ್ರೆಕ್ ಪಡ್ತಾ.

‘ಆಶಾವಾದ್’ ತಾಚ್ಯಾ ಬಾಬುಲೊ ಜಾಲಾ ಕವಿತೆಂತ್ ಖಂಯ್‌ಗಿ ಝಳ್ಕಾಲ್‌ಲಾ.
ಕೊಂಬೊ ಮಾರಿಜೆ ಮ್ಹಣ್ ಆಶೆಲಾ. ಮಾಮಾನ್ ಘೊಡ್ಯಾರ್ ಧಾಂವುನ್
ಆಯಿಲ್ಲೆಂ ಪಳೆವ್ನ್ ಖರ್ಚೆಲಾ. ಸಯ್ರೆ ನ್ಹಯ್ ತರ್ ದಯ್ರೆ ಪುಣಿ ಯೆಂವ್ಪಿತ್
ಮ್ಹಣ್ ಆಶೆಲಾ. ಉಪ್ರಾಂತ್ ನಿರಾಸ್ಲಾ. ಇತ್ಲೊ ನಿರಾಶಿ ಭಾರಿಚ್ ಅಪ್ರೂಪ್
ಪಳೆಂವ್ಕ್ ಮೆಳ್ತಾ. ಲಾಗ್ತಿಯಾನ್ ಪಳೆಯಿಲ್ಲಾಂಕ್ ಉಪ್ರಾಂತ್ ತೊ ಆಶಾವಾದಿ
ಜಾವ್ನ್ ಯೆಂವ್ಚೊ ದಿಸ್ತಾನಾ ಜಾಯ್ತೊ ಸಂತೊಸ್ ಭಗ್‌ಲೊ ಜಾವ್ಚೆತ್. ಪೂಣ್
ತಾಚಿ ಲಿಖ್ಣಿ ಮೊತಿಯಾಂ ಗುಂತ್ತಾನಾ ತೀಂತ್ ಖಾಲಿ ಜಾಯ್ತ್ ಮ್ಹಣ್ ಕೊಣೆಂಯ್
ಚಿಂತ್ಲೆಂನಾ.

ತೆಂ ತೊ ಜಾಣಾಂ ಆಸ್‌ಲೊ ವಾ ನಾ ಮ್ಹಳ್ಳೆಂ 'ವೆಗ್ಳಾಚಾರ್' ಕವಿತಾ ವಾಚ್ತಾನಾ ದುಬಾವ್ ಭಗ್ತಾ. ಘಡ್‌ಲ್ಲೆ ಪರಿಂಚ್ ಬರಯ್ಲಾಂ. ಚಾರ್ ಗಾಂವ್ ಭಂವ್‌ಲೊ ವೈಕ್ತಿ ಗಾಂವಾಕ್ ಪಾಟಿಂ ಯೆತಾನಾ 'ಹೊ ಮ್ಹಜೊ ಗಾಂವ್ ನ್ಹಯ್' ಮ್ಹಣ್ತಾ. ಗಾಂವ್ ನ್ಹಯ್ ಮ್ಹಳ್ಳೆ ಕವಿತೆಂತ್ಲೊ ಗಾಂವ್ ಕಸಲೊ ಸರ್ಗ್! ಆನಿ ತೊ ಸರ್ಗ್ ದೆಕುಂಕ್ ಹರೈಕ್ಲೊ ಆತ್ರೆಗ್ತಾ. ನಿಸರ್ಗಾ ಥಂಯ್, ಕೊಂಕ್ಣಿ ಮಾತಿಯೆ ಥಂಯ್ ತಾಚೊ ಖತಾವಿಣ್ ಮೋಗ್ ಜಾಯ್ತ್ಯಾ ಕವಿತೆಂನಿ ಭರೊನ್ ವೊಮ್ತಾಲಾ.

• 'ಶೆಜಾರ್ನಿಚೆಂ ಸುಣೆಂ' - ವಾಚ್ತಾನಾ ಚುರ್ಚುರೆ ಭಗ್ತಾತ್. ಹಿ ಕವಿತಾ ಸೊಭಿತ್ ಏಕ್ ಪದ್ ಜಾವ್ನ್ ರುತಾ ಜಾಲ್ಯಾ. ಕವಿ ಕೆನ್ನಾಂಯ್ ದುಬ್ಳೊ. ಬೊಲ್ಗಾಂತ್ ನಾತ್ಲ್ಯಾರಯಿ ರುವಿ ಕಾಳ್ಜಾನ್ ಗಿರೆಸ್ತ್ ಕವಿ. ದೋನ್ ರುವಿಯೊ ಹಾತಿಂ ಮೆಳ್ತಾನಾ ಆಶಾ ಆಯ್ಲಿ. 'ಫೆಸ್ತಾ ಸಾಂತೆಕ್ ವೆಚಿ' ಹಿಯ್ ಕವಿತಾ 'ಕಾಳ್ಜಾ ಗಾಜ್' ಕೊವ್ಚೆಂತ್ ದಾಖಲ್ ಜಾಲ್ಲ್ಯಾ ವರ್ವಿಂ ತೆನ್ನಾ ತೆನ್ನಾ ಚಾಕೊಂಕ್ ಮೆಳ್ತಾ.

ಸೊಮಿಯಾ ಥಂಯ್ ಭಾವಾಡ್ತ್, ಮತಾಂಧಾಂ ಥಂಯ್ ಶಿಣ್ ಉಚಾರ್ಲಾ. ಜಾಯ್ತೆ ಕಡೆನ್ ಗುಳಿಯೊ, ಪ್ರಾಸ್ ಆನಿ ಪಂಗ್ಳೊ ಜಿಕ್ಲ್ಯಾತ್.

ಜೊರ್ಜ್ ಬಾಬಾನ್ ಏಕ್ ವರ್ತೆಂ ಕಾಮ್ ಕೆಲಾಂ ತೆಂ ಹಾಂಗಾಸರ್ ಉಚಾರಿಜೆಚ್ ಪಡ್ತಾ. ತೆಂ ಜಾವ್ನಾಸಾ ತಾಣೆಂ ಉತ್ತರ್ ಕನ್ನಡಾಚ್ಯಾ ಸಿದ್ಧಿ ಲೊಕಾ ಮಧೆಂ ರಾವುನ್ ತಾಂಚೆ ಬೊಲಿಂತ್ ಲಿತುರ್ಜಿಕ್ ಕಂತಾರಾಂ ಘಡ್‌ಲ್ಲಿಂ, 'ಯೆವಾ ನಾಚಾ ತೆಂಚಾ ವಾಂಗ್ಡಾ' ನತಾಲಾಂ ಫೆಸ್ತಾ ಖಾತಿರ್‌ಚ್ ಮ್ಹಣ್ ರಚ್‌ಲ್ಲೆಂ. ಆನಿ ಹೆಂ ಕಾಮ್ ಸಿದ್ಧಿ ಚರಿತ್ರೆಂತ್ ಪಯ್ಲೆಂ ಕೆಲ್ಲಿ ಕೀರ್ತ್ ಹ್ಯಾ ಕವಿಚಿ.

ವೆಗ್ಳಾಚಾರ್ ಜಾಲಾ. ದುಖಾಂ ಸುಕ್ಲ್ಯಾಂತ್. ದೂಖ್ ಉರ್ಲ್ಯಾ ಮಿಲಾವಟ್ ಪರತ್ ಕೆದ್ನಾಂ? ನಮಿಯಾರ್‌ಲ್ಲಿ ಘಡಿ ಯೇತ್ ತೆದ್ನಾಂ.

ಹೊ ಕವಿತಾ ಮಾಲೊ, ತೆನ್ನಾ ತೆನ್ನಾ ಉಗ್ತಾವ್ನ್ ಪಾನಾಂ ಮಧೆಂ ಬೊಟಾಂ ಘುಂವ್ಡಾಯ್ಲ್ಯಾರ್ ಮೊಗಿಂನಿ ಎಕಾಮೆಕಾಚ್ಯಾ ಉಸ್ಕಾರ್ ನಿದೊನ್ ಆಸ್ತಾನಾ ಕೆಸಾಂನಿ ಬೊಟಾಂ ಭಂವ್ಡಾಯಿಲ್ಲಿ ಯಾದ್ ಖಂಡಿತ್ ಯೆತಾ.

ಜೆರಿ ರಸ್ಕಿಂಘಾ ಆಂಜೆಲೊರ್

11 ಸಪ್ಟೆಂಬ್ರ್ 2003.

ರೆಂವೆಬಾಂದ್

ಕಿತ್ಯಾಕ್ ಮನಾ ಉಗ್ಡಾಸ್ ತಾಚೊ ಜಿವಾಳಾಯ್ತಾಯ್
ಕಾಳ್ಜಾಕ್ ಮ್ಹಜ್ಯಾ ಯಾದಿ ಭಾಲಿಯೊ ಪರತ್ ತೊಪ್ತಾಯ್

ವಿಸರ್ ಮನಾ ವಿಸರ್ ತಾಕಾ ಭಾಂಗ್ರಳೆಂ ತೆಂ ರುಪ್ಣೆಂ
ಕೆದ್ನಾಂ ತರಿ ಕಾಳ್ಜಾಂತ್ ರೊಂಬ್ಲಾಂ ಆತಾಂ ಮಾತ್ ಪರ್ಕೆಂ
ಕುಪಾಂ ಮದ್ಲ್ಯಾ ಚಂದ್ರಾಚೆಂ ತೆಂ ಆಪಾಲಿಪಾ ದಿಸ್ಲೆಂ
ಸುರೈಲ್ಲ್ಯಾ ಹ್ಯಾ ಕಾಳ್ಜಾಚೆಂ ತೆಂ ಸಾಂಡುನ್ ಗೆಲ್ಲೆಂ ಮಾಖ್ಲೆಂ

ವಿಸರ್ ಮನಾ ವಿಸರ್ ತಾಚೊ ಮೇಳ್ ವ್ಹಾಳಾ ತಡಿಚೊ
ಚಂದ್ರಾನ್ ದರ್ಯಾಕ್ ತಾಂಡ್ಚೆ ತಸ್ಲೊ ಆಗಾದ್ ಭುಲವ್ ತಾಚೊ
ಮೊಡಾಂ ಮಧೆಂ ಬಾಂದ್ಲಲೊ ಬಾಂದ್ ದರ್ಯಾವೆಳೆ ರೆಂವೆಚೊ
ಕಾಳಾ ದಿಂ ಫಾಸ್ಕೊನ್ ಗೆಲಾ ಉರ್ಲಾ ಉಜೊ ಯಾದಿಚೊ.

ಶೆಣೊ

ಈಶ್ವರ್ ಅಲ್ಲಾ ರಬ್ಬಾ ಮೌಲಾ
ರಾಮ ರಹೀಮ ಪರಮೇಶ್ವರಾ
ಕ್ರಿಸ್ತಾ ಸೊಮ್ಯಾ ಮಹೇಶ್ವರಾ
ವಂದನ್ ಧನ್ಯಾಕ್ ಭೂಮಾಂಡಾಚ್ಯಾ

ಸಬಾರ್ ನಾಂವಾಂ ತುಜಿಂ ಧನ್ಯಾಂ
ತರಿ ಏಕ್‌ಚ್ ಶಾಧಿವಂತ್
ವಿಸರ್ ಪಡ್ತಾ ಆಮಾ ಮನ್ಯಾಂಕ್
ತುವೆಂ ದಿಲ್ಲೆಂ ಮೊಗಾ ಲಿಸಾಂವ್

ಸಾರೆಭಾಳ್ ಧನ್ಯಾಂ ದಯಾಕರುನ್
ಮನ್ಯಾಕುಳ್ ಹೆಂ ಆಮ್ಚೆಂ ಆಸ್ಕತ್
ಪ್ರಣಾಮ್ ಆಮ್ಚೆ ಸ್ವೀಕಾರ್ ಕರುನ್
ಶಿಂವೊರಾಂನಿ ಬೆಸಾಂವಾಂ ವೋತ್

ಜಿಕ್ರಿ ತರಿ ಸಂಸಾರ್ ಸಗ್ಳೊ
ಹೊಗ್ಡಾಯ್ತಿ ಜರ್ ಅತ್ಮೊ ಆಪ್ಲೊ
ಫಾಯ್ತೊ ಕಿತೆಂ ಸಾಂಗ್ ತುಂ, ಕಿತೆಂ ಫಾಯ್ತೊ

ತರ್ಲೊ ಸೊಜೆರ್ ಲೋಯೊಲಾಚೊ
ಝುಜಾಂತ್ ಕೊಸ್ಕೊನ್ ಪಡ್ಲೊ
ಸಂಸಾರಾಕ್ ತೊ ಚುಕ್ಲೊ
ತಾಣೆಂ ಸಂಸಾರ್ ಸಗ್ಳೊ ಜಿಕ್ಲೊ

ಖಿಟ್ಟಾಚೆರ್ ನಿದೊನ್ ಆಸ್ತಾಂ
ದೈವಿಕ್ ಉಜ್ವಾಡ್ ದೆಖ್ಲೊ
ಮಾನೆಜಾಚ್ಯಾ ಮಾಟ್ಯಾಂತ್ ತಾಣೆಂ
ಆತ್ಮಿಕ್ ಪ್ರಕಾಸ್ ಭಗ್ಲೊ

ಗರಜ್ ದಿಸ್ಲೆ ದಿಂಡೆ ತಾಕಾ
ಶಿಕ್ರಿ ತಶೆಂ ಗಿನ್ಯಾನಿ
ಸಂಗಿಂ ಹಾಡ್ಲೆಂ ಮಿತ್ರಾಂಕ್ ತಾಚ್ಯಾ
ಆತ್ಮಿಕ್ ತಾಲೀಮ್ ಕರುನಿ

ಘಡ್ಲಿ ಸಭಾ ಜೆಜುಚಿ
ಮೆಳ್ಳೆಲ್ಯಾಂಕ್ ಪಾಟಿಂ ಹಾಡುಂಕ್
ಫಾಲಿ ಬುನ್ಯಾದ್ ಮೆಳಾಚಿ
ವಿದ್ವಾನಾಂಕ್ ರೂಪಿತ್ ಕರುಂಕ್

ಆಪೊಸ್ತಲಾದ್ ಶಿಕ್ವಾಚಿ
ಗಾಂವಾನ್ಗಾಂವ್ ವಿಸ್ತಾರ್ಲಿ
ಒಳಕ್ ದಿಲಿ ಕ್ರಿಸ್ತಾಚಿ
ಬರಿ ಖಬರ್ ಪರ್ಗಟ್ಲಿ.

ಮಿರ್

ಪಡ್ಚಾ ಕೆಂಳ್ಚಾಕ್ ಧಿಗೊ ಆಸಾ,
ಉಬ್ಚಾ ಸುಕ್ಲಾಕ್ ಘೊಂಟೆರ್ ಆಸಾ,
ಗೊರುಂ ಚರುನ್ ಗೊಟ್ಚಾಕ್ ವೆತಾ
ಮನ್ಶಾಕ್ ಮದ್ದಾಕಾ ಆಸೊನಾ ಕಿತ್ಯಾಕ್

ಹುಂಬ್ಲೊ ಘೊಂಟೆರ್ ಕರ್ತಾ ಖೊಲ್ಯಾಚೊ
ಉಂದಿರ್ ಆಸೊ ಘೆತಾ ಬಿಳಾಚೊ
ಪಾಕೊ ಆಧಾರ್ ಘೆತಾ ಫಾಂಟ್ಯಾಚೊ
ಹಾಂವ್ ಸೊದ್ತಾಂ ಧಾರೊ ಪಾಟೊಸಾಚೊ

ಸೊಧುನ್ ಮೆಳ್ಳೊ ಶಿಮೆಸ್ತಿ ದೊರೊ
ಮಾಂಡುನ್ ಮೊಡ್ಲಾಂ ಕರುಂಕ್ ಆಸೊ
ರಾಂದ್ಲಿಕ್ ಫಾತರ್ ಹಾಡುಂ ಖಿಯೊ
ಉಕ್ಲಾಂವ್ ಮಾರ್ಬಲ್ ಫೊಂಡಾಚೊ?

ಉಗ್ಡಾಸ್

ಉಗ್ಡಾಸ್ ತುಜೊ ಯೆತಾ
ಕಾಳಿಜ್ ಕೊವೊಳ್ತಾ

ಜೊವ್ವೆಚಿ ಕರಿ ಉಕಲ್ಲಾ
ಆಂಗ್ಲಾಂತ್ ಶೆಳೊ ಮಾಂಡ್ಲಾ
ಉಗ್ಡಾಸ್ ತುಜೊ ಯೆತಾ
ಕಾಳಿಜ್ ಕೊವೊಳ್ತಾ

ಚಿವ್ಣೆಂತ್ ತೇಲ್ ಮುಗ್ಡಾಲಾಂ
ದಾಂತ್ಯಾಚೆಂ ಪೆಡ್ ಫುಟ್ಲಾಂ
ಉಗ್ಡಾಸ್ ತುಜೊ ಯೆತಾ
ಕಾಳಿಜ್ ಕೊವೊಳ್ತಾ

ಚೆಡೊ ಪೊಕ್ರಿ ಜಾಲಾ
ಚೆಡುಂ ಮ್ಹಾಕಾ ಆಯ್ಕಾನಾ
ಉಗ್ಡಾಸ್ ತುಜೊ ಯೆತಾ
ಕಾಳಿಜ್ ಕೊವೊಳ್ಳಾ

ರಾಂದುಂಕ್ ಆತಾಂ ಶಿಕ್ಲಾಂ
ಜೆವ್ಣಾಂತ್ ಮಾತ್ ರೂಚ್ ನಾ
ಉಗ್ಡಾಸ್ ತುಜೊ ಯೆತಾ
ಕಾಳಿಜ್ ಕೊವೊಳ್ಳಾ

ಬಾಯ್ಸ್ ಕುಳಾರಾ ಧಾಂವ್ತಾ
ಮ್ಹಾಕಾ ಎಕ್ಲ್ಯಾಕ್ ಸೊಡ್ತಾ
ಉಗ್ಡಾಸ್ ತುಜೊ ಯೆತಾ
ಕಾಳಿಜ್ ಕೊವೊಳ್ಳಾ

ಪುಡಾರಿ

ಖಿಂಯ್ ಥಾವ್ನ್ ಆಯ್ಲೊಯ್‌ಗಾ ತುಂ
ಕೆದೊಳ್ ಪರ್ಯಾಂತ್ ಆಸ್ತಲೊಯ್?

ತಣ್ ಮಾರ್ಗಾದೆಗೆಚೆಂ
ತಶೆಂ ಮೆರಾವಯ್ಲೆಂ
ಖಾವ್ನ್ ತುವೆಂ ಜಾಲೆಂ
ಕರಾಡ್ ಕುಮೆರಿಂತ್ಲೆಂ
ಭಾತೆಣ್ ಖಾವ್ಣಿಂತ್ಲೆಂ
ತುಜ್ಯಾ ಪೊಟಾಕ್ ಗ್ರಾಸ್ ಜಾಲೆಂ
ಘರಾಂತ್ ರಿಗೊಯ್
ರೊಸ್ಕಾಂತ್ಲೆಂ ಖೆಲೆಂಯ್
ಹಂಕಾರ್ ದಾಕಯ್ಲೊಯ್
ಆಂಗ್ಲಾಂತ್ಲಿಂ ರಘಾಡಾಂ
ಹಿತ್ಲಾಂತ್ಲಿಂ ಘಳಾಂ

ಗೀಳ್ ತುವೆಂ ಜಾಲಿಂ
ಸಾದೊ ಮನಿಸ್ ಶಿಣ್ತಲೊ
ರಾಗಾನ್ ತೊ ಶಿಜ್ತಲೊ
ತುಜೊ ಭೆಜೊ ಪೊಡ್ತಲೊ
ಮುಖಾರ್ ವಚ್ ವೆಗಿಂ ವೆಗಿಂ
ನವೊ ಚರವ್ ತುಕಾ ಮೆಳ್ತಲೊ.

ದುಸ್ಮಾನ್

ತೊ ಮ್ಹಾಕಾ ನಾಕಾ
ಮ್ಹಾಕಾ ತೊ ನಾಕಾಚ್ ನಾಕಾ

ಲಾನ್ವಣಾರ್ಚ್ ಜಾಲಿ ಒಳಕ್
ಸದಾಂಯ್ ಜಾಯ್ ತಾಚಿ ರ್ಪುಳಕ್
ಆತಾಂ ಬೊಬಾಟ್ತಾಂ ನಿಳೆಕ್
ತೊ ಮ್ಹಾಕಾ ನಾಕಾ
ಮ್ಹಾಕಾ ತೊ ನಾಕಾಚ್ ನಾಕಾ

ತರ್ನಾಟ್ಪಣಿಂ ದಿಲಿ ಉಮೆದ್
ಕರಿಣಾಯೆನ್ ಭರ್ಲೊ ಹುರುಪ್
ಹಾಕ್ ಮಾರ್ತಾಂ ದೆವಾಕ್
ತೊ ಮ್ಹಾಕಾ ನಾಕಾ
ಮ್ಹಾಕಾ ತೊ ನಾಕಾಚ್ ನಾಕಾ

ತಾಚೆ ವರ್ವಿಂ ಆಟ್ಲಿ ಮತ್
ತಾಣೆಂಚ್ ಮ್ಹಜಿ ಕೆಲಿ ಗತ್
ಖೆಪ್ ಮಾರ್ತಾಂ ಧರ್ತಿಕ್
ತೊ ಮ್ಹಾಕಾ ನಾಕಾ
ಮ್ಹಾಕಾ ತೊ ನಾಕಾಚ್ ನಾಕಾ

ತಾಚ್ಚೆ ದಯೆನ್ ಜಾಲಿ ದೆಸ್ವಾಟ್
 ತುಟ್ಟಾ ಭಗ್ಲಾಂಚೊ ಕಾಟ್
 ಮಾಗ್ತಾಂ ಆಡ್ಲೊಸ್ ಸರ್ವೆಸ್ಪರಾಕ್
 ತೊ ಮ್ಹಾಕಾ ನಾಕಾ
 ಮ್ಹಾಕಾ ತೊ ನಾಕಾಚ್ ನಾಕಾ

ಆತಾಂ ಪಿಯೆಲ್ಯಾರಿ ಜಾಯ್ನಾ
 ಪಿಯೆನಾ ತರ್ ಜಾಯಿಂಚ್ ನಾ
 ಆಶೆಲ್ಯಾರಿ ಮರಣ್ ಯೇನಾ
 ತೊ ಮ್ಹಾಕಾ ನಾಕಾ
 ಮ್ಹಾಕಾ ತೊ ನಾಕಾಚ್ ನಾಕಾ

ನಶಿಬ್

ಆಶೆಲೊಂ ದೀಂವ್ಕ್ ತುಕಾ
 ತಾರಶಿಚೆಂ ಘರ್
 ನಶಿಬಾಂತ್ ಲಾಭ್ಲೆಂ ಮೊಗಾ
 ಭಾಡ್ಯಾಚೆಂ ಬಿಡಾರ್

ಆಂವ್ಡೆಲೊಂ ದೀಂವ್ಕ್ ತುಕಾ
 ಭಾಂಗಾರಾಚೆ ಸರ್
 ನಶಿಬಾಂತ್ ಉರ್ಲಿ ಮೊಗಾ
 ಪಿಡ್ಡುಕೆಚಿ ತಾರ್

ಮಾಗ್ಲೆಂ ದಿಂವ್ಚ್ಯಾಕ್ ದೆವಾನ್
 ಸುಖಾಚೆಂಚ್ ಜಿವಿತ್
 ನಶಿಬಾಂತ್ ಮೆಳ್ಳೆಂ ಮೊಗಾ
 ದುಖಾಚೆಂಚ್ ಶಿತ್

ನದ್ರೆಂತ್ ದೆಖ್ಲಿ ತುಜ್ಯಾ
 ಸುಶೆಗಾಚಿ ಆಸ್
 ನಶಿಬಾಂತ್ ಆಯ್ಲಿ ಮೊಗಾ
 ಸಂಕಡಾಂಚಿ ರಾಸ್

ಆಶೆಲ್ಯಾಂವ್ ಜಿವಿತ್ ಜಾಂವ್ಕ್
ಸಂತೊಸಾಚೊ ಕಾಟ್
ಚಿಂತುಂಕ್ ನಾ ಜಾಯ್ತ್ ಮ್ಹಣೊನ್
ಉಜ್ವಾಡಾಚಿ ವಾತ್

ದುರಂಗ್ ಪಣ್

ಕರೆಜ್ಮಾಚ್ಯೆ ಕಾಳ್ಜಿ ಆವ್ಡೆಂತ್
ಪ್ರಾಚಿತ್ ಕರ್ತಾತ್ ಖಿಂಯ್
ಸುಕ್ರಾರ್ ಹರೈಕ್ ಕರೆಜ್ಮಾಂತ್
ಜಿಂಜ್ವಾರ್ ಕರ್ತಾತ್ ಖಿಂಯ್

ಸುರ್, ಸೊರೊ, ಸಿಗ್ರೆಟ್, ಪಾನ್
ಕೊಣ್ ತರಿ ಸೊಡ್ತಾ
ಮಾಸ್, ಮಾಸ್ಕಿ, ಗೊಡ್ಯೆಂ, ಪಕ್ವಾನ್
ಹೊ, ತೊ ಪಯ್ಸ್ ಕರ್ತಾ

ಕರೆಜ್ಮಾಂತ್ಲೊ ಸುಕ್ರಾರ್ ತೊ ಖಿಂಯ್
ಸಾಯ್ಬ್ ಆಯ್ಲೊಲೊ
ಜಿಂಜ್ವಾರಾಚ್ಯಾ ಫಳಾರ್, ಪ್ರಸಂಗ್
ಸಾಂಗುಂಕ್ ಲಾಗ್ಲೊಲೊ

ರೊಸ್ಯಾಂತ್ ಮಾತ್ ಬೊಟ್ಟೆರ್ ಬಾಬ್
ಫಾಮಾನ್ ಬುಡ್ಲೊಲೊ
ಕುಂಕ್ಡಮಾಸ್ ದುಕ್ರಾವೊಬ್
ಭಾಜುಂಕ್ ಲಾಗ್ಲೊಲೊ.

ಬಾಬುಲ್ಯಾಚೊ ದೀಸ್

ಬಾಬುಲ್ಯಾಚೊ ಜಾಲ್ಲೊ ದೀಸ್
ಕರುಂಕ್‌ಚ್ ಜಾಯ್
ಸಯ್ರೆ ನ್ಹಯ್ ತರ್ ಧಯ್ರ್ಯಾಂಕ್ ಪುಣ್‌ಯಿ
ಆಪೊಂವ್ಕ್‌ಚ್ ಜಾಯ್

ಶೆವಿಯೊ ರೋಸ್ ಪೊರ್ನ್ ಶಿತ್
ಕರುಂಕ್‌ಚ್ ಜಾಯ್
ಬಾಬುಲ್ಯಾಚೊ ಜಲ್ಮಾದೀಸ್
ಉಗ್ಡಾಸ್ ಉರೊಂಕ್ ಜಾಯ್

ವೀಜ್ ದಿವ್ಯಾಂ ಸುಂಗಾರ್ ಕೆಲೊ
ಮೆಜಾಕ್ ನವೊ ತುವಾಲೊ
ಯಾದ್ ಕೆಕಿಚೊ ಪಪ್ಪಾ ವಿಸರೊ
ವಿಜೆನ್ ಪರ್ಯಾತ್ ಹಾತ್ ದಿಲೊ

ಸಯ್ರೆ ಆಯ್ಲೆ ಧಯ್ರೆ ಆಯ್ಲೆ
ಶೆವೊ ಮಾತ್ ಮೊಡ್‌ಲ್ಲೊ
ಮಾಸಾ ಬದ್ಲೆಕ್ ಸಾರ್ ಕೆಲೊ
ಕೊಂಬೊ ಲಿಪೊನ್ ಬಸ್‌ಲ್ಲೊ

ಸಂದೇಶ್

ಧೀಂ ತದಿನ ದೀರೆ ದೀರೆ ಧೀಂ ತದಿನ

ಪಾಂಯಾಂಕ್ ಭಾಂದ್ಲಿಂ ಪಾಂಯ್ಜಣಾಂ ಪೆಂಕ್ಡಾಕ್ ಕಾಚ್
ಹಾತಾಂನಿ ವಿಭಿನ್ನ ಮುದ್ರಾಂ ದಿತಾಂ ಸಂದೇಶ್ ಧೀಂ ತದಿನ

ತಕ್ಲೆಂತ್ ಸೊಲ್ವಾಂಚಿಂ ಲ್ಹಾರಾಂ ಬಗ್ಲೆನ್ ತಬ್ಲಾ
ವಿಯೊಲಾಂ ಪಿರ್ಲುಕ್ ವ್ಹಾಜಂತ್ರಾಂ ದಿತಾಂ ಸಂದೇಶ್ ಧೀಂ ತದಿನ

ಚುರುಕಾಯೆಚಿಂ ಹಾತಾ ಬೊಟಾಂ ಬಗ್ಲೆನ್ ಸಹಾಯಕ್
ಜಾದುಚಿಂ ತಂತ್ರಾಂ ಅಚರ್ಯಾಂ ದಿತಾಂ ಸಂದೇಶ್ ಧೀಂ ತದಿನ

ಜಿಬೆರ್ ವ್ಹಾಳ್ಯಾನ್ ಉತ್ರಾಂ ಹಾತಿಂ ಗಿತಾಂ
ಗಾಯ್ತಾಂ ಮಧುರ್ ಗಾಯಾನಾಂ ದಿತಾಂ ಸಂದೇಶ್ ಧೀಂ ತದಿನ

ಚೆಂಡೆ ಮದ್ದಳೆಚೆಂ ಧೀಂ ತನ
ಉಡ್ತಿಂ ದಿಗಿಣ
ಖೆಳ್ತಾಂ ಯಕ್ಷಗಾನ
ದಿತಾಂ ಸಂದೇಶ್ ಧೀಂ ತದಿನ

ಮತಿಂತ್ ಸಬಾರ್ ಯೋಜನಾಂ ಬಾಂದ್ತಾಂ ಬಾಂದ್ತಾಂ
'ಸಿಮೆಟ್' 'ಮಾರ್ಬಲ್' ಲೊಂಕ್ಡಾಚಿಂ ಲಗ್ನಾಂ
ದಿತಾಂ ಸಂದೇಶ್ ಧೀಂ ತದಿನ

ಹಾಂವ್ ತಸೊ ನ್ಹಯ್

ಹಾಂವ್ ನ್ಹಯ್ ಅಸೊಂ ತಸೊಂ ಹಾಂವ್ ಆಸಾಂ ಸಾಕೊಂ ಬರೊಂ

ಘೆತ್‌ಲ್ಲೆಂ ಮಾತ್ಯೆಂ ಚಡ್ ಜಾಯ್ತ್ ಚಲ್ತಾನಾ ಪಾಂಯ್ ವಾಂಕ್ಡೆ ಪಡ್ತಿತ್
ಪೂಣ್ ಹಾಂವ್ ನ್ಹಯ್ ಅಸೊಂ ತಸೊಂ

ರೀಣ್ ಕರ್ಚಿ ಪಡತ್ ಗರ್ಜ್ ವಸ್ತುರ್ ಮ್ಹೆಳೊನ್ ವಿಭಾಡಾತ್
ಪೂಣ್ ಹಾಂವ್ ಆಸಾಂ ಸಾಕೊಂ ಬರೊಂ

ಮಾಗುನ್ ಕಂಗಾಲ್ ಜಾಯ್ತ್ ಬಾಯ್ಲ್ ರಾಕುನ್ ಭುರ್ಗಿಂ ಥಕೊನ್ ವೆತಿತ್
ಪೂಣ್ ಹಾಂವ್ ನ್ಹಯ್ ಅಸೊಂ ತಸೊಂ

ಪಿಶ್ವೆಂತ್ ದಮ್ವಿ ನಾಂಚ್ ಜಾಯ್ತ್ ರಿಣ್ಕಾರ್ ಬಾಗ್ಲಾರ್ ಉಬೊ ಜಾಯ್ತ್
ಪೂಣ್ ಹಾಂವ್ ಆಸಾಂ ಸಾಕೊಂ ಬರೊಂ

ಆವಯ್ ಬಾವ್ಣಿ ದುಖಾಂನಿ ಜೆವಿತ್ ಬಾಯ್ಲ್ ಪಾಪ್ ರಡುನ್ ಸುಕಾತ್
ಪೂಣ್ ಹಾಂವ್ ನ್ಹಯ್ ಅಸೊಂ ತಸೊಂ

ಬಾಜಾರ್ ಘೆತ್‌ಲ್ಲೊ ಬಾರಾಂತ್ ಉರತ್ ಘರಾ ವೆತಾನಾ ವಾಟ್ ಚುಕತ್
ಪೂಣ್ ಹಾಂವ್ ಆಸಾಂ ಸಾಕೊಂ ಬರೊಂ

ಸುಣೆಂ ವಾಟೆರ್ ತೋಂಡ್ ಲೆಂವತ್ ವಸ್ತುರ್ ಮುತಾನ್ ಭಿಜೊನ್ ವಚತ್
ತರಿ ಹಾಂವ್ ನ್ಹಯ್ ಆಸೊಂ ತಸೊಂ

ಲಿವರ್ ದಾಡ್ಲೆವ್ನ್ ಫಾತರ್ ಜಾಯ್ತ್ ಮೂತ್ ಕಾಳ್ಕೆವ್ನ್ ಹಳ್ಳುವೆಂ ಜಾಯ್ತ್
ತರಿ ಹಾಂವ್ ಆಸಾಂ ಸಾಕೊಂ ಬರೊಂ.

ಕೊಂಕಣ್ ಗಾಜ್

ವ್ಹಾಜಯ್ಲೆ ವ್ಹಾಜಯ್
ಢಂ ಢಂ ಢಮಾರ್
ಗಾಜಯ್ಲೆ ಗಾಜಯ್
ಕೊಂಕಣಾಚಿ ಝರ್

ಸರಸ್ವತಿಚಿ ತಾರ್ ತಿ
ಈಟಾಳೆನ್ ಭರ್ಲಿ
ಕೊಂಕಣಾಚಿ ಧಾರ್ ತಿ
ಗೌಡಾ ಪಾಸೂನ್ ವ್ಹಾಳ್ಳಿ

ಗೊಂಯಾಂತ್ ಫುಟ್ಲಿ ತಿಕಾ ಪಾಕ್ಳಿ
ಹಾಲೊನ್ ಧಲೊನ್ ಫುಲ್ಲಿ
ಆಕಾಂತಾಂತ್ ತೆನ್ನಾ ಪಾವ್ಲಿ
ಪಾಳಾಂ ರೊಂಬೊವ್ನ್ ವಾಗ್ಲಿ

ಫಾಡ್ಲಾ ತಡಿರ್ ಜವ್ಣಿ ತಿ
ದಳ್ಬಾರಾನ್ ಫಾಂಟೆಲಿ
ಉಸ್ವಾಸಾಚಿ ಝರ್‌ಚ್ ತಿ
ಸುವಾದಾನ್ ಜಿವಾಳ್ಳಿ

ವಾಳಯ್ ಲಾಗ್ಗಿ ವಾಂಟೆಲ್ಯಾಂಚಿ
ಉಸ್ವಾಸ್ ಧರುನ್ ರಾವ್ಲಿ
ಸುಟ್ಕಾ ರಾಕ್ತಾ ಎಕ್ವಟಾಚಿ
ತುಜಿ ಮ್ಹಜಿ ಆವಯ್ ತಿ.

ಮೂರತ್

ಆರತಿ ಉಟಯ್ ವಾತಿ ಪೆಟಯ್
ಮೂರತ್ ಉಟೊನ್ ಯೆತಲಿ.

ತೀರತ್ ವಾಂಟಯ್ ಪರ್‌ಸಾದ್ ಖಾವಯ್
ಮೂರತ್ ಬೆಸಾಂವ್ ದಿತಲಿ.

ಕುಮಕ್ ಜಮಯ್ ಮುದ್ದೊ ಪುಂಜಾಯ್
ಮೂರತ್ ಧಾಧೊಸ್ ಜಾತಲಿ

ಪ್ರಾರ್ಥನ್ ಸಾಂಗಯ್ ರಜಾರ್ ಕರಯ್
ಮೂರತ್ ಸಂತೊಸ್ ಪಾವ್ತಲಿ

ದಯಾ ದಾಕಯ್ ಮಯ್ಪಾಸ್ ಉಲಯ್
ಮೂರತ್ ಫಾತರ್ ದಿಸ್ತಲಿ

ಹುಸ್ಕೊ ವ್ಹಾಳಯ್ ಆಧಾರ್ ಲೊಳಯ್
ಮೂರತ್ ಜಿವಾಳ್ ಜಾತಲಿ.

ಆಶೆಕೀರ್ಣಿ

ನಿಳೆ ತಸ್ಲ್ಯಾ ಕೆಸಾಂತ್ ತಿಚ್ಯಾ
ತಾರಾಂ ಫುಲಾಂ ಜಾಲ್ಯಾಂತ್
ಸುರ್ಯೊ ನೊತಿಂ ನಾಕಾಂತ್ ತಿಚ್ಯಾ
ಪುಣ್ಣೆ ಚಂದ್ರ್ ತಿಳೊ ಜಾಲಾ

ಪಾಚ್ಚಿ ಸಾಡಿ ಆಂಗಾರ್ ತಿಚ್ಯಾ
ಗಾದೆ ದೊಂಗೊರ್ ಲಿಪ್ಲ್ಯಾತ್
ದಿಗಂತಾಚಿ ತಾಂಬ್ಲಾಣ್ ತಿಕಾ
ಸಾಡ್ಯಾ ಪಾಲ್ವಾ ದೇಗ್ ಜಾಲ್ಯಾ

ದರ್ಯಾ ಗುಂಡಾಯ್ ದೊಳ್ಯಾಂತ್ ತಿಚ್ಯಾ
ದುಖಾಂ ಪೊವ್ಚಿಂ ಜಾಲ್ಯಾಂತ್
ಹುಂಬ್ರಾರ್ ಬಸುನ್ ರಾಕ್ತಾ ತಿಚ್ಯಾ
ಸಾಂಡುನ್ ಗೆಲ್ಲಾ ಭುರ್ಗ್ಯಾಂಕ್

ದೊಳ್ಯಾಂತ್ ಕಾಡುನ್ ರಗ್ತಾಳ್ ದುಖಾಂ
ರಡ್ತಾ ಕೊಂಕ್ಣಿ ಆವಯ್
ಲಾಗಿಂ ಆಪವ್ನ್ ಬಾಳಾಂಕ್ ಸರ್ವಾಂಕ್
ಪೆಟಿಂವ್ಕ್ ಪ್ರಖರ್ ಸೊಮೊಯ್

ಭಗ್ನಾಂ

ಮ್ಹಜ್ಯಾ ಭಗ್ನಾಂಚ್ಯಾ ರಗ್ತಾನ್
ತಾಂಬ್ಲಾಯ್ಲಾಂ ತುಕಾ
ಮ್ಹಜ್ಯಾ ಕಾಳಾಂತ್ಲ್ಯಾ ದುಖಾನ್
ಜಿವಾಳಾಯ್ಲಾಂ ತುಕಾ

ತುಜಿ ತಾಂಬ್ಲಾಣ್ ತಾಚ್ಯಾ ಕೆಸಾಂತ್
ಪೊಲ್ಯಾರ್ ಪರ್ಜಾಳಿ
ನದರ್ ಮ್ಹಜಿ ತಾಚ್ಯಾ ದೊಳ್ಯಾಂತ್
ಕಾಳಿಜ್ ಪುಮಾರಾಯ್ತಾಲಿ

ಮೊಳ್ಯಾಂತ್ ತುಜ್ಯಾ ದುಬ್ಳಿಕಾಯ್ ಮ್ಹಜಿ
ಭಗ್ನಾಂ ಉಸ್ಕಯ್ತಾಲಿ
ಅಂತರ್ ಆಮ್ಚೊ ಖಿಂದ್ಕಾ ತಸ್ಲೊ
ಕಾಳಿಜ್ ಕಡಯ್ತಾಲೊ

ದಸ್ತಿ ಫುಲಾಂ ತಾಚ್ಯಾ ಮೊಗಾಚಿಂ
 ಸಾಂಗ್ಲೆಂ ವೆಗ್ಳಾಚಾರಾವೆಳಿಂ
 ಭಗ್ಣಾಂನಿ ಮ್ಹಜ್ಯಾ ತಾಂಬ್ಸಾಯ್ಲೆಂ ತುಕಾ
 ರಗ್ತಾನ್ ಭಗ್ಣಾಂ ಮೊಡ್ಲೆಂಚ್ಯಾ

೧ ಸಯ್ಕಿಕ್

ಆಡೊ ತೊಡೊ ಘಾಣೆರೊ ಪಾಡೊ
 ನಾಕಾಗೆ ಆವಯ್ ನಾಕಾ ತೊ

ತಾಚಿ ಆವಯ್ ರುಳ್ಳೆಂ ಕೊಲಿತ್
 ಬಾಪುಯ್ ತಾಚೊ ರಾಗಿಷ್ಟ್ ಗೊಲಿಯಾತ್
 ಜಾತಲಿಂ ಏಕ್, ದೀಸ್ ಆನಿ ರಾತ್
 ತೊ ಚೆಡೊ ನಾಕಾಚೆಗೆ ಆವಯ್

ಸಿಗ್ರೆಟ್ ಮೊಡ್ತಾ ಖಿಂಯ್‌ಗೆ ತೊ
 ಸೊರೊಯ್ ಪಿಯೆತಾ ಖಿಂಯ್
 ಆಂಕ್ವಾರ್ ಭಯ್ಣೊಂ ಘರಾಂತ್ ಖಿಂಯ್
 ತಾಚಿ ಸಂಗತ್ ನಾಕಾಗೆ ಆವಯ್

ಅಯ್ಯಯ್ಯೋ ತೊ ನಾಕಾಗೆ ನಾಕಾ
 ಜುಗಾರಿಚೆಂ ಪಿಶೆಂ ಖಿಂಯ್ ತಾಕಾ
 ಕಾಜಾರಿ ಭಯ್ಣೊ ಘರಾಂತ್ ಆಸಾ
 ತಾಚಿ ಸಯ್ಕಿಕ್ ನಾಕಾ ಮ್ಹಾಕಾ

ಸ್ವಂತ್ ಘರ್ ನಾಂಗೆ ತಾಕಾ
 ಮಾಲ್ಕಿಡ್ಯಾ ಘರಾಂತ್ ರಾವ್ತಾ
 ವಾಂಟ್ಕಾಕ್ ಭಾವಾಂಚಿ ಇಜಾ
 ಮ್ಹಾಕಾ ನಾಕಾಗೆ ತ್ಯಾ ಘರ್ಚಿ ಸಜಾ

ಭಂವ್ತಿಂಚಿಂ ಸಗ್ಗಿಂ ಕಾಜಾರ್ ಜಾಲಿಂ
ಹಾಂವ್ ಆಂಕ್ವಾರ್‌ಮುಂಗೆ ಉರ್ಲಿಂ
ಕಾಜಾರಾಚಿ ಆಸ್‌ಮುಂಗೆ ಮ್ಹಜೆ
ವಡ್ವಿಕಾಯೆಂತ್‌ಚ್ ಜಿರ್ಲಿ.

ವೋಟ್ ಫಾಲಾ

ಫಾಲಾರೆ ಫಾಲಾ ವೋಟ್ ಫಾಲಾ
ಕೊಣಾಕ್ ತರಿ ಫಾಲ್ಸ್ ಸೊಡಾ

ಧಾಡ್ಲೊ ಎಕ್ಲಾಕ್ ಕರುಂಕ್ ಬರೆಂ
ಮೊಗಾ ವಿಸ್ತದ್ ನ್ಹೆಸ್ಲೊ ತಾಣೆಂ
ಲೊಕಾ ಸರ್ವಾಂಕ್ ಮಾಂಕೊಡ್ ಕೆಲೆಂ
ಆಪ್ಲಾಂಚೆಂ ಮಾತ್ರ್ ಭಾಟ್ ಭರ್ದೆಂ

ಆಯ್ಲೊ ದೀಸ್ ಏಕ್ ಆಸೊ
ಲೊಕಾಕ್ ಜಿರ್ದೊನಾ ತಮಾಸೊ
ರಾಕ್ಷಣೆಚೊ ಸುಕ್ಲೊ ವೊಸೊ
ವಿಂಚುನ್ ಧಾಡ್ಲೊ ಕೊಣ್ ದುಸ್ರೊ

ಯೆತಲೊ ಪಯ್ಲೊ ಲೊಕಾಕ್ ಫುಸ್ಲಾಂವ್ಕ್
ಹೆರಾಂಚಿಂ ಕಾರ್ಯಿಂ ಆಪ್ಲಿಂ ಮ್ಹಣುಂಕ್
ಲೋಕ್ ಆಮ್ಚೊ ಪರತ್ ಭುಲ್ತಲೊ
ಆಸ್ಲೆಲಾಕ್ ಮೊಗಾನ್ ಗೊವ್ಳಿ ಕರ್ತಲೊ

ಅಕ್ಕಲ್

ಘರಾಂತ್ ಮ್ಹಜ್ಯಾ ಚಿವ್ಣೆ ಉಜ್ವಾಡ್
ತಾಂತುಂ ಬೊಡಾಂ ಪಾಂಚ್
ತನ್ಯಾ ಕಿರ್ಲಾಂಕ್ ಆಸೊರ್
ಖೆಳಾ-ಮೊಡಿ, ಪೊಕ್ರಿ-ಫಡಿ ಆಶೆಲೊಂ

ದೋನ್ ಪಿಸೊಳಿಂ ಚಿಮ್ಣೆಕ್ ಆಶೆಲಿಂ
 ಉಜ್ಯಾ ಜಿಬೆಕ್ ಝುಜ್
 ಪಾಕಾಟೆ ಹೆವ್ಚಿಂ ತೆವ್ಚಿಂ
 ಕರ್ಪಾತಾನಾ ಚಿಮ್ಣಿ ಪಾಲ್ವಾಲಿ
 ಆತಾಂ ಕಾಳೊಕ್ ಮಧ್ಯಾನೆಚೊ
 ದಿಸಾನಾ ಉಜ್ವಾಡ್‌ಯಿ ನೆಕೆತ್ರಾಂಚೊ
 ಆಸ್ ಉಲ್ಟಾ ಶಿಂತಿದಾಚಿ
 ಅಕ್ಕಲಾಚ್ಯಾ ಶೆಳ್ಳಾ ಉಜ್ವಾಡಾಚಿ.

ಎಕ್ಸುರೆಂ

ಮಾತ್ಯೆಂತ್ ಖೆಳ್ಚ್ಯಾ ಬಾಳಾ ಮ್ಹಜ್ಯಾ
 ಕಾಣಿಯೊಂ ಸಾಂಗ್ಚಿ ಆಜಿ ತುಜಿ
 ಖಿಯ್ ಆಸಾ ಆಯ್ಚ್ಯಾ ದಿಸಾ?

ದಾಂಟೊನ್ ಪಡ್ಚ್ಯಾ ಪುತಾ ಮ್ಹಜ್ಯಾ
 ಹಾಸವ್ನ್ - 'ಖೆಳಂವ್ಚಿ ಆಕಯ್ ತುಜಿ
 ಲಿಪ್ಲಾ ಖಿಯ್ಸ್‌ರ್ ಆಯ್ಚ್ಯಾ ದಿಸಾ?

ಖಿಣಾ ರಾಗಾನ್ ವ್ಹಡಿಲಾಂಚ್ಯಾ
 ಎಕ್ಸುರ್ ಜಾಲಾಂಯ್ ಮಾಣ್ಯಾ ಮ್ಹಜ್ಯಾ
 ವ್ಹಡಾಂ ಆಸ್ಲೊ ಚುಕೊನ್ ಗೆಲಾ.

ಸ್ವಾರ್ಥಿ ಮೊಗಾ ಧಾವ್ ಕರ್ಣಿ
 ಜಳ್ತಾ ಆಗ್ತಾ ದಾವೆ ವರ್ನಿಂ
 ಬಾಪುಯ್ ತುಜೊ ಕರ್ಪಾಲಾ

ಎಕ್ಕರ್ ಜಾಲಾಂಯ್ ವ್ಹಡಾಂ ಚುಕಿನ್
ಮಾತ್ಯೆಂತ್ ಎಕ್ಲೆಂಚ್ ಖೆಲ್ತಾಸ್ತಾನಾ
ದೆಖ್ಚೆಂ ಮ್ಹಜೆಂ ಕಾಳಿಜ್ ರಡ್ತಾ

ಮ್ಹಜೊ ಗಾಂವ್ ನ್ಹಯ್

ಹೊ ನ್ಹಯ್ ಮ್ಹಜೊ ಗಾಂವ್
ಆಸ್ಲಿಂ ಶೆತಾಂ
ಚಲ್ತಾಲಿಂ ಜೊತಾಂ
ಕೊಬಾಚಿಂ ತೊಟಾಂ
ಭರ್ಪೂರ್ ಭಾಟಾಂ
ದಿಸಾನಾಂತ್ ಆತಾಂ

ಹೊ ನ್ಹಯ್ ಮ್ಹಜೊ ಗಾಂವ್
ಜಾತಾಲೆ ಪಣಸ್
ವಾಡ್ತಾಲೆಂ ಆಣಸ್
ಘೊಸ್ ಘೊಸ್ ತೊರಾಂ
ರಾಸ್ ರಾಸ್ ಪೆರಾಂ
ದಿಸಾನಾಂತ್ ಆತಾಂ

ಹೊ ನ್ಹಯ್ ಮ್ಹಜೊ ಗಾಂವ್
ವಿಂಚ್ತಾಲ್ಯಾಂವ್ ಕಾಂಟಾಂ
ಪಡ್ತಾಲಿಂ ಶಿಂಟಾಂ
ಗುಡ್ಯಾರ್ ಕಾಣೆರಾಂ
ಕುಮೆರಿಂತ್ ಸುರ್ಣಾಂ
ದಿಸಾನಾಂತ್ ಆತಾಂ

ಹೊ ನ್ಹಯ್ ಮ್ಹಜೊ ಗಾಂವ್
ಮಯ್ದಾನಾರ್ ಗೊರ್ವಾಂ
ಈಂದಾಂಚೆರ್ ಬೆರ್ವಾಂ
ರಾನಾಂತ್ ಮೋರ್
ರುಕಾರ್ ಕೀರ್
ದಿಸಾನಾಂತ್ ಆತಾಂ

ಹೊ ನ್ಹಯ್ ಮ್ಹಜೊ ಗಾಂವ್
ಶಿಕಾಯ್ ನ್ಹಣಾಕ್
ಧಿಂಗೊ ಧುವ್ಪಾಕ್
ಕಿರಾತೆಂ ವಕ್ತಾಕ್
ಕಾಜಾಳ್ ಆಸ್ಲೆಕ್
ದಿಸಾನಾಂತ್ ಆತಾಂ

ಹೊ ನ್ಹಯ್ ಮ್ಹಜೊ ಗಾಂವ್
ಕಾಂಡಿ ಖೊಳಾಕ್
ಲಿಂಬೊ ಲೊಣ್ಣಾಕ್
ಗಾಬೊ ಉಬೆಕ್
ಪಿಡೊ ರಾಂದ್ಲಿಕ್
ದಿಸಾನಾಂತ್ ಆತಾಂ

ಹೊ ನ್ಹಯ್ ಮ್ಹಜೊ ಗಾಂವ್
ಹಿತ್ತಾಂತ್ ಮಿರೊವ್ಡಲ್
ವೊಡ್ತಾಂತ್ ದಸ್ತಿಫುಲ್
ಪಾಕ್ಯಾರ್ ಕುವಾಳ್ಯಾವಾಲ್
ಆಂಗ್ಲಾಂತ್ ಕುಂಕ್ಡಾ ಪೀಲ್
ದಿಸಾನಾಂತ್ ಹಾಂಗಾ

ಹೊ ನ್ಹಯ್ ಮ್ಹಜೊ ಗಾಂವ್
ಪಾಕಿಂ ಕೊಲ್ವಾಚಿಂ .
ಆಂಗ್ಲಾಂ ಶೆಣಾಚಿಂ
ಚೊವ್ಳಿ ಕರಿಯೆಚಿ
ವಣದ್ ಮಾತ್ಯೆಚಿ
ದಿಸಾನಾಂತ್ ಹಾಂಗಾ

ಹೊ ನ್ಹಯ್ ಮ್ಹಜೊ ಗಾಂವ್
ಭಾಣಾಂ ತಾಂಬ್ಯಾಚಿಂ
ಕುಂಡ್ಲಿಂ ಮಾತ್ಯೆಚಿಂ
ದಾಂತಿಂ ಫಾತ್ರಾಚಿಂ
ನಿವ್ಲಿಂ ವಾಲಿಂಚಿಂ
ದಿಸಾನಾಂತ್ ಹಾಂಗಾ

ಹೊ 'ನ್ನಯ್ ಮ್ವಜೊ ಗಾಂವ್
ವಾಟ್ಟಿ ಕಾಸ್ಯಾಚಿ
ಪಿಕ್ದಾನಿ ಪಿತ್ವಾಚಿ
ಮಾಲ್ತಿ ಮಾತ್ಯೆಚಿ
ವಾತ್ ಚರ್ಬೆಚಿ
ದಿಸಾನಾಂತ್ ಹಾಂಗಾ

ಹೊ ನ್ವಯ್ ಮ್ವಜೊ ಗಾಂವ್
ಹಾಚೆಲಾಗಿಂ ವಿಶ್ವಾಸ್ ನಾ
ತಾಚೆಲಾಗಿಂ ಮಯ್ವಾಸ್ ನಾ
ಎಕಾಮೆಕಾಕ್ ಧರ್ನ್ ಖಾತಾತ್
ಸೊಡ್ ದೊಡಿಚಿ ಸಾಯ್ ನಾ
ಹುಸ್ಕೊ ಮ್ವಳ್ಳೊ ದಿಸಾಂಚ್ ನಾ
ಹೊ ನ್ವಯ್ ಮ್ವಜೊ ಗಾಂವ್

ಸಪಣ್

ಫಾಂತ್ಯಾ ಸುಕ್ರು ಉದೆಲಾ
ಆಸ್ ಮ್ವಜಿ ಜಾಗೆಲ್ಯಾ
ಪ್ರತ್ಯೇಕ್ಷಣಾ ದೂಕ್ ಇರ್ತಲಿ
ಏಕ್ ನಾ ಏಕ್ ದೀಸ್ ತರಿ

ಭಯ್ಣಿ ಸ್ವಾಮಿತ್ವಾನ್ ಭಾವ್
ಅಧುರೊ ಆಪ್ಣಾ ಇತ್ಲ್ಯಾಕ್
ಆವಯ್ ಸ್ವಾಮಿತ್ವಾನ್ ಪೂತ್
ಮೊನೊ ದೀಸ್ ರಾತ್

ಆಪ್ಲೆಪಣಾನ್ ಪತಿಣೆಚ್ಯಾ
ಮತಿಂತ್ ಸದಾಂಯ್ ಝುಜ್
ಪ್ರತ್ಯೇಕ್ಷಣಾ ವಾಟ್
ಕಾಳೊಕ್ ಅಂದ್ಕಾರಿ ರಾತ್

ಫಾಂತ್ಯಾ ಸುಕ್ರು ಆಸ್ ದಿತಾ
 ಸುರ್ಯಾ ಖಬರ್ ಹಾಡ್ನ್ ಯೆತಾ
 ಏಕ್‌ಪಣಾ ಸಪಣ್ ದೆಖ್ತಾಂ
 ರಾತ್ ಜಾಗೆವ್ನ್ ಪಾಶಾರ್ ಕರ್ತಾಂ

ಚುರ್ಚುರೆ

ದುಖಾಂ ಮ್ಹಜಿಂ ವ್ಹಾಳೊನ್ ಗೆಲಿಂ
 ಜಾವ್ನ್ ಮೊತಿಯಾಂ ರುಪ್ಯಾಳಿಂ
 ಹಾಂಗಾ ತಿಂಗಾ ಹಾಂವೆಂ ಸೊದ್ಲಿಂ
 ದಿಸ್ಲಿಂ ತುಜ್ಯಾ ಪಾಂಯಾ ಥಳಿಂ

ಹಾಸ್ಯಾಂತ್ ತುಜ್ಯಾ ಮಳಬ್ ಲಿಪ್ಲಾಂ
 ದೊಳ್ಳಾಂನಿ ಆಸಾ ಸಾಗೊರ್
 ಮಳ್ಚಾ ಪಂದಾ ಆಕಾಸಾರ್ ಸೊಧ್ತಾಂ
 ತುಜ್ಯಾ ಮೊಗಾಚೊ ಸುಕುರ್

ಪಾಲ್ವಾಂತ್ ತುಜ್ಯಾ ಪುಲಾಂಚ್ ಪುಲಾಂ
 ತಾಂಬ್ಲಿಂ ನಿಳ್ಳಿಂ ಹಳ್ಳವಿಂ
 ಮಾತ್ಯಾಕ್ ತುಜ್ಯಾ ಮಾಳುಂಕ್ ಆಶೆತಾಂ
 ಎಕ್‌ಯಿ ಮೆಳಾನಾ ಹಾತಿಂ.

ವಂದನ್ ಚಾಫ್ರಾ

ಫಾಂತ್ಯಾವೆಳಿಂ ಕಣಕ್ ಹಾಲ್ತಾ
 ತಾಂತುಂ ಏಕ್ ಕೀರ್ ರಡ್ತಾ
 ಕಿತ್ಯಾಕ್‌ಗಾಯ್ ತಾಳೊ ಗಾಜ್ತಾ
 ಕವಿಚ್ ಕಾಂಯ್ ಉಲೊ ದಿತಾ.

ಮೊಡಾಂ ನಾತ್ಲ್ಯಾ ಮಳ್ಳಾ ಥಳಿಂ
 ಕವಿನ್ ದೆಖ್ಲಿಂ ಕಾಳಿಂ ಮೊಡಾಂ
 ಸಮ್ಜಿಕೆಚಿ ಬೊಂಬಾವ್ ಮಾರ್ಲಿ
 ಮೊಡ್ಲಿಂ ತಾಚಿಂಚ್ ಹಾಡಾಂ

ಜಾಗ್ರತೆಚೆಂ ತುರ್ಬೆಂತ್ ತಾಚೆಂ
 ವಗೊ ಜಾಲಾಂ ಮುರೊ ಮಾತ್ಯೆಂತ್
 ಜಾಣ್ವಾಯೆಚೆಂ ದಾಯ್ಜಾ ವೊಜೆಂ
 ಲಿಪೊನ್ ಉರ್ಲಾಂ ಕಾಳ್ಕಾ ವೊತಾಂತ್

ಫೊಂಡಾ ಮಾತಿ ಕಾಂಪೊಂಕ್ ಲಾಗ್ತಾ
 ಕವಿ ದೆವಾಕ್ ಸವಾಲ್ ಘಾಲ್ತಾ
 ಕುಡಿ ಪರ್ವಾ ಹಾಂವೆಂ ಸೊಡ್ಲ್ಯಾ
 ಜಾಣ್ವಾಯ್ ಮ್ಹಜಿ ಕಿತ್ಯಾಕ್ ಪುರ್ಲ್ಯಾ

ಕವಿನ್ ದೆವಾಕ್ ಸವಾಲ್ ಘಾಲೆಂ
 ಜಾಂವ್ಚ್ಯಾ ಆದಿಂ ಪುರ್ತೆಂ ಘಾಲೆಂ
 ಪರ್ಜೆನ್ ತಾಚ್ಯಾ ವಿಸ್ರೊನ್ ಸೊಡ್ಲೆಂ
 ಕಸ್ಲೆಂ ಪರ್ಜೆ ತುಜೆಂ ಘಾಲೆಂ?

ಮುಳಾಂ

ದೊಂಗೊರ್ ಜಾಯ್ತೆ ಕೊವೊಳ್ಳ್ಯಾತ್
 ಸಮ್ಜಿರ್ ಸಗ್ಳೆ ಉಬೆಲ್ಯಾತ್
 ಕೊಂಕ್ಣಿ ಪೀಳಿ ಆಯ್ಚ್ಯಾ ದೀಸಾ
 ಆಪ್ಲಿ ವಾಟ್ ವಿಸರ್ಲ್ಯಾ

ದೊಂಗ್ರಾ ರಘುರ್ ವ್ಹಾಳೊಲಿ
 ಸರಸ್ವತಿ ಚಮ್ಕಾಲಿ
 ಸುಭಾಗಿ ನ್ಹಂಯ್ ತಡಿ
 ಕೊಂಕ್ಣಿ ಬಾಳಾಂ ಖೆಳೊಲಿಂ

ದುಖೋಳ್ ಬಾರಾ ವರ್ಸಾಂಚೊ
ಮೌರ್ಯಾ ರಾಯಾ ಕಾಳಾಚೊ
ಪರ್ಜೆಕ್ ವ್ಹಡಾ ದುಖಾಚೊ
ಆಸ್ತೊ ಚುಕ್ಲೊ ಉದ್ಯಾಚೊ

ಮುಳಾಂ ಚುಕ್ಲಿಂ, ಪಾಳಾಂ ಸುಕ್ಲಿಂ
ಪೊಟಾ ಭುಕೆನ್ ಪರ್ಜಾ ರಡ್ಲಿ
ಆಧಾರಾಚಿ ಮಾತಾ ಎಕ್ಲಿ
ಸರಸ್ವತಿ ಲಿಪೊನ್ ಗೆಲಿ.

ಗ್ರಾಸ್ ಸೊದ್ಚೆ ತ್ರಾಸ್ ಲಾಗೊನ್
ಪರ್ಜಾ ಗೆಲಿ ಥಾರೊ ಸೊಧುನ್
ಗಂಗಾಚೆ ತಡಿ ವಯ್ಲ್ಯಾನ್
ಸಾವೊಟ್ ದಿತಾ ಗೊಡಾ ಮಯ್ದಾನ್

ಗೌಡಾಂತ್ರೆ ಥಾಂಬ್ಲಿ ಪರ್ಜಾ
ವೆಗಿಂಚ್ ಆಯ್ಲಿ ಜಯ್ಣಾಂ ಇಜಾ
ಬೊದಿಯಾಂನಿ ಧೊಸ್ಲೆಂ ತಿಕಾ
ಪರ್ಜೆ ಥಾರೊ ಪರತ್ ಚುಕ್ತಾ

ಪಾಟಿಂ ಫಾಲುನ್ ರಾನಾಂ ಪರ್ವತ್
ಸಂಗಿಂ ಫೆವುನ್ ಗೊರುಂ ಗುಮಟ್
ಪರತ್ ಪರ್ಜಾ ಪಯ್ಲಾಕ್ ಲಾಗ್ತಾ
ಗೊಮಾಂತಕಾಂತ್ ಆಸ್ತೊ ಫೆತಾ.

ಮಾತಿ ಮುಡ್ಡುನ್ ಗೊರ್ವಾಂ ಪೊಸುನ್
ಹಜಾರ್ ವರ್ಸಾಂ ಗುಮ್ಪಾಂ ಖೆಳುನ್
ಜಾತಚ್ ಆಪ್ಲಿಂ ಪಾಳಾಂ ರೊಂಬೊವ್ನ್
ಯೆತಾ ಪಾಕ್ಲೊ ರಾಜ್ ಕರುಂಕ್

ಪುಡ್ತುಗೆಜಾಂ ಕಾರ್ಬಾರಾಂತ್
ರಾಯಾಳ್ ತಾಂಚ್ಯಾ ದರ್ಬಾರಾಂತ್
ಕ್ರಿಸ್ತಾಂವ್ ಜಾಲೆ ಪುರ್ವಜ್ ಆಮ್ಚೆ
ಬಳ್ವಂತ್ ಖಾಂಬೆ ಭಾವಾಡ್ತಾಚೆ

ಇಂಕ್ಷಿಜಿಸಾಂವಾ ಮೋಡ್ ಉಟ್ಟಿ
 ಪರ್ಜೆ ಕಾಳಿಜ್ ಕೂಡ್ ಕಾಂಪ್ಲಿ
 ಪರತ್ ಏಕ್ ಧಾಂವ್ ಮಾರ್ಲಿ
 ತೆನ್ನಾ ವೆಳೆರ್ ಫಾಸ್ಕೊನ್ ಗೆಲಿ.

ನ್ಯಂಯೊಂ ಫಾಲ್ಕಿಂ ದೊಂಗೊರ್ ಉತ್ತೊನ್
 ಹೊಡೆಂ ಮಂಜಿ ದೋಣ್ ಧರುನ್
 ಆಪ್ಲಿಂ ಗುಮ್ಮಾಂ ಸಂಗಿಂ ಘೆವುನ್
 ಪರ್ಜಾ ಗೆಲಿ ತೆನ್ನಾಕ್ ಪೊಳುನ್

ಆಸ್ರೊ ದಿಲೊ ಧಂಯ್ಚ್ಯೆ ಮಾತ್ಯೆನ್
 ವಾವುರ್ಲಿ ತಿ ಫಾಮ್ ಪಿಳುನ್
 ಮಾತಿಯೆ ಗೇಣ್ ಧನ್ಯಾಕ್ ದಿವುನ್
 ಸಾಂಭಾಳೆಲ್ಯಾ ದೆವಾಕ್ ಹರ್ಸುನ್

ಸುಲ್ತಾನ್ ಟಿಪ್ಪುಚ್ಯಾ ತ್ಯಾ ಕಾಳಾರ್
 ಪರ್ಜಾ ಆಪ್ಲಿ ಗೊರ್ಯಾಂ ಪಕ್ಷೆರ್
 ವಾದಾಳ್ ಆಯ್ಲೆಂ ಪರತ್ ತಿಚೆರ್
 ಸಭಾರ್ ಮೆಲೆ ಪಟ್ಲಾ ವಾಟೆರ್

ಪಟ್ಲಾ ಥಾವ್ನ್ ಪಾಟಿಂ ಪಾವ್ಲಿ
 ಆಪ್ಲಿಂ ಪಾಳಾಂ ರೊಂಬೊಂವ್ಕ್ ಲಾಗಿ
 ಪರತ್ ವ್ಹಾಜ್ಲೊ ಗುಮ್ಮಾ ಗಾಜ್
 ಮಾತಿ ಮುಡ್ಡುನ್ ಲಾಯ್ಲಿ ನೇಜ್

ಕಾಳಾರೋದ್ ಘಂವೊಂಕ್ ಲಾಗ್ಲೆಂ
 ಪರ್ಜೆ ಮದ್ಲೆ ಶಿಕ್ಷಿ ಜಾಲೆ
 ಜೊಡಿ ಖಾತಿರ್ ಗಾಂವ್ ಭಂವ್ಲೆ
 ಮುಳಾಕ್ ಆಪ್ಲ್ಯಾ ವಿಸ್ರೊಂಕ್ ಲಾಗ್ಲೆ

ವಿದೆಶಾಚೆಂ ವಾರೆಂ ವ್ಹಾಳೆಂ
 ಕೊಂಕ್ಣಿ ದಾಯ್ಜ್ ವಿಸ್ರೊಂಕ್ ಲಾಗ್ಲೆಂ
 ಜೊಡಿ ದುಡ್ವಾ ಆಶಾ ಚಡ್ಲಿ
 ರೀತ್-ರಿವಾಜ್ ಕೊನ್ಯಾಕ್ ಪಡ್ಲಿ

ಸಾತ್ ಹಜಾರ್ ವರ್ಷಾಂ ಆದ್ಲೆಂ
ಮೂಳ್ ಆಪ್ಲೆ ಚರಿತ್ರೆಚೆಂ
ಪರ್ಜೆನ್ ಆಯ್ಚ್ಯಾ ವಿಸ್ತೊನ್ ವೆಚೆಂ
ಕೆದೆಂ ದುರ್ಬಾಗ್ ಕೊಂಕಣೆಚೆಂ

ಬಾಬು ಜಾಲಾ

ಆಮ್ಗರ್ ಏಕ್ ಬಾಬು ಜಾಲಾ
ಪೊಂಟೆಂತ್ ನವೆಂ ತೇಲ್ ಧರುನ್
ಸಂತೊಸಾಚಿ ದಿವ್ಪಿ ಪೆಟವ್ನ್
ಆಮ್ಗರ್ ಏಕ್ ಬಾಬು ಜಾಲಾ

ವಯ್ಲ್ಯಾ ಘರಾ ಸಕ್ಲಾ ಘರಾ
ಮಿಶಾಲೆಚೊ ಉಜೊ ಪೆಟ್ಲಾ
ಕುಜಿಲಾಂನಿ ಸುರ್ ಹಾಡ್ಲ್ಯಾ
ಆಮ್ಗರ್ ಏಕ್ ಬಾಬು ಜಾಲಾ

ಆಜಿ ತಾಚಿ ನಾಚುಂಕ್ ಲಾಗ್ಲ್ಯಾ
ಶೆಜಾರ್ಯಾಂಕ್ ಹುರುಪ್ ಭರ್ಲ್ಯಾ
ದಿಸಾಕ್‌ಚ್ ಚಂದ್ರ್ ದಿಸ್ಲಾ
ಆಮ್ಗರ್ ಏಕ್ ಬಾಬು ಜಾಲಾ

ಆಜ್ಯಾನ್ ಜಯ್ತ್ ಕೊಂಬೊ ಮಾರ್ಲಾ
ಕಾಚ್ ಸಾಂಡುನ್ ಬಾಪುಯ್ ನಾಚ್ಲಾ
ಸಂತೊಸಾಚೊ ಕಾಟ್ ತುಟ್ಲಾ
ಆಮ್ಗರ್ ಏಕ್ ಬಾಬು ಜಾಲಾ

ಮಾವ್ಣೊ ಘೊಡ್ಯಾರ್ ಧಾಂವುನ್ ಆಯ್ಲಾ
ಗುಮ್ಬಾಂ ನಾದ್ ಭಂವ್ತಿಂ ಗಾಜ್ಲಾ
ವಾಡೊ ಸಗ್ಳೊ ಸಂಗಿಂ ಜಮ್ಲಾ
ಆಮ್ಗರ್ ಏಕ್ ಬಾಬು ಜಾಲಾ

ದಬಾವ್

ನಿಳ್ಳಾ ಧೊವ್ಯಾ ಬಾವ್ವಾರ್ ಮ್ಹಜ್ಯಾ
ಖಿತಾಂ ತಾಂಬ್ಡಿಂ ಜಾಲ್ಯಾಂತ್
ಸುಕ್ಯಾ ಮೊಗಾಳ್ ರುಕಾಕ್ ಮ್ಹಜ್ಯಾ
ಖಿಲೆ ಕೊಣೆಂ ಮಾರ್ಲ್ಯಾತ್?

ಊಟ್‌ರೆ ಬಾಳಾ ಆಂಗಾರ್ ತುಜ್ಯಾ
ಕುಂಕುಮ್ ಕೊಣೆಂ ಘಾಸ್ಲಾ?
ನಿದೆಂತ್‌ಲೊ ಊಟ್‌ರೆ ಬಾಳಾ
ಸಪಣ್ ರಗ್ತಾಳ್ ಜಾಲಾಂ

ಸುರ್ಯೊ ಉಟ್ಟಾಂ ಸುರ್ಯೊ ಬುಡ್ತಾಂ
ರಗ್ತಾಳ್ ಖಿಂಡಿತ್ ಜಾತಾ
ಶಾಂತ್ ದಯೊ ಪ್ರಶಾಂತ್ ಸಾಗೊರ್
ನಿಳ್ಳೊ ಸದಾಂ ಉರ್ತಾ

ಪ್ರಕೃತೆಂತ್ ರಂಗ್ ತಾಂಬ್ಡೊ
ಉಜಾಳ್ ಜಿವಾಳ್ ಕರ್ತಾ
ಕೇಸರಾಚೊ ಪರ್ಮಳ್ ವರ್ತೊ
ಕೊಣೆಂ ವಿಕಾಳ್ ಕೆಲಾ?

ಸರ್ಗಾ ಸುಖ್

ಸೊಭಿತ್ ಮ್ಹಜೊ ಗಾಂವ್
ಕಷ್ಟಾ ದುಖಾಂತ್ ಹಾಂಗಾ
ಸರ್ಗ್ ದೆಖ್ತಾಲೊಂ ಹಾಂವ್

ಥಕ್‌ಲ್ಲ್ಯಾ ಜಿವಾಕ್ ವಾವ್ರಾನ್
ಸುಶೆಗ್ ಹುನೊನಿ ನ್ಹಾಣಾನ್
ಆಸಾಗಾಯ್ ಸುಖ್ ಸಮಾನ್

ಮ್ಹಿನತೆ ಜಿವಾಂತ್ ಭುಕೆ ವೊಡಿ
ನಿವೊಳಾ ಆಂಬಿಲ್ ಲೊಣ್ಣಾ ಪೊಡಿ
ಅಮೃತ್ಯು ನಾಕಾ ತೆ ಘಡಿ

ಸುಕತ್ ತಾಳೊ ಜಳ್ತ್ಯಾ ವೊತಾಕ್
ಹಾತಿಂ ಮೆಳತ್ ತಾಂಬ್ಲೆರ್ ತಾಕ್
ಸರ್ ನಾ ಕಸ್ಲಿಯ್ ತ್ಯಾ ಸುಖಾಕ್

ಥಕ್ತ್ಯಾ ಜಿವಾಂತ್ ನಿದೆ ವೊಡಿ
ಮಾಂದ್ರೆ ಕೊವೊ ಉಗ್ತಾವ್ನ್ ಸೊಡಿ
ಸರ್ಗಾಕ್ ಮೊಸ್ರಾಚಿ ನೀದ್ ಕಾಡಿ

ಭಿರ್ಮತ್ ತುಜಿ

ಮೆಳ್‌ಲ್ಲೆಂ ಕೆದ್ನಾಯ್ ಪಾವಾನಾ
ಜೊಡ್‌ಲ್ಲೆಂ ಭಿಲ್ಕುಲ್ ಉರಾನಾ
ಧಾರಾಳಾಯೆನ್ ದಿಂವ್ಚ್ಯಾಕ್ ತುವೆಂ
ಮಾಗ್ಣೆಂ ಆಮ್ಚೆಂ ಸಂಪಾನಾ

ದುಬ್ಳೊ ಮಾಗ್ತಾ ಭಾಕ್ರೆ ಖಾತಿರ್
ಗಿರೇಸ್ತ್ ಮಾಗ್ತಾ ಸಮಾಧಾನ್
ಭೆವೊ ಮಾಗ್ತಾ ಲೊಟ್ರೆ ಖಾತಿರ್
ಪುರ್ವಿತ್ ಮಾಗ್ತಾ ಫಕತ್ ದಾನ್

ಸಾಕ್ಸ್ ದಿತಾತ್ ತುಜೆ ನಾಂವಿಂ
ಮಾರುನ್ ಹಜಾರ್ ಫಟಿ
ದಾನಾ ರಾಶಿಯ್ ತುಜೆಚ್ ನಾಂವಿಂ
ಭಾಂದುಂಕ್ ವಿಶಾಲ್ ಕೊಟಿಂ

ಭಿರ್ಮತ್ ತುಜಿ ದಿಸ್ತಾ ದೆವಾ
ಆಯ್ಕಾತಲೊಯ್ ಕೊಣಾಚೆಂ
ವೊಗೊ ರಾವ್ಣಿ ಜಾಲ್ಯಾರ್ ತುಕಾ
ಪರತ್ ಖುರ್ಸಾರ್ ಮಾರ್ತಲೆ.

ಭಾಂದ್

ಮಾಡಿಗೊ ಚೆಡ್ವಾ
ಮಾಮಾಚ್ಯಾ ಘರಾಕ್ ಲಕೊತಾ
ಜಯ್ ದಯೊ
ಚಂದ್ರಾಸಂಗಿಂ ಖೆಲೊತಾ
ಮ್ಹಾಕಾಗೊ ಚೆಡ್ವಾ
ತುಜೊ ಉಗ್ಡಾಸ್ ಕಾಂತಯ್ತಾ

ತೆಲಾ ಸಂಗಿಂ
ಪೊಂಟೆ ಉಜ್ವಾಡ್ ಖೆಲೊತಾ
ಫಾಂತ್ಯಾ ಸಂಗಿಂ
ಕೊಗುಳ್ ನಾದ್ ಉಟಯ್ತಾ
ಮ್ಹಾಕಾಗೊ ಚೆಡ್ವಾ
ಚಿಂತ್ನಾಂ ತುಜಿಂ ರುರಯ್ತಾತ್

ತಣಾ ಆಶಿ
ಸುರ್ಯಾ ಸಂಗಿಂ ಫುಲೊತಾ
ತುಕಾ ದೆಖುನ್
ಚಂದ್ರ್ ಲೆಗುನ್ ಲಜೆತಾ
ಮ್ಹಾಕಾಗೊ ಪುತಾ
ತುಜೊಚ್ ಉಗ್ಡಾಸ್ ರಡಯ್ತಾ.

ದಿಶಾ

ವಾಟ್ ಮ್ಹಜಿ ಪಾಶಾರ್ ಜಾಲ್ಲಿ
ನ್ಹಯ್ ಹಾಂವೆಂ ರಚ್ಲೆಲಿ
ಮುಖಾರಿಂಚೆಂ ವಾಟೆ ಚಿಂತಪ್
ಆಟಂವ್ ತರಿ ಕಿತ್ಯಾಕ್?

ತಾಂಡಿನಾಸ್ತಾಂ ಹೊಡೆಂ ಮ್ಹಜೆಂ
ದಿಶಾ ಧರುನ್ ವಚುನ್ ಆಸ್ಚೆಂ
ಆತಾಂ ತಾಂಡುನ್ ಪೆಲೆ ದಿಶೆಕ್
ವೊಡುಂ ತರಿ ಕಿತ್ಯಾಕ್?

ಉದ್ದೇಶ್ ನಾತ್ಲಿ ಜಣೆ ಮ್ಹಜಿ
ಝರಿ ತಶೆಂ ವ್ಹಾಳೊನ್ ಆಸ್ಚಿ
ಖೊಂಡುನ್ ಆತಾಂ ದೊಂಗೊರ್ ಮಾತಿ
ಮ್ಹೆಳಂವ್ ತರಿ ಕಿತ್ಯಾಕ್?

ತೆಗಾಂ ಜಣಾಂ ಮೊಗಾ ಮಧೆಂ

ತೆಗಾಂ ಜಣಾಂ ಮೊಗಾ ಮಧೆಂ
ವಿರಾರ್ ಜಾಲಾಂ ಹಾಂವ್
ತೀನ್ ತಡಿಂ ತಳ್ಳಾ ಮಧೆಂ
ಹೊಡೆಂ ತಾಂಡ್ತಾಂ ಹಾಂವ್

ಮೊಗಾನ್ ಹುಲ್ಗೊನ್ ಮರ್ತಾ ಪಯ್ಲಿ
ಜಿವಿತಾ ಆಸ್ ತಿಕಾ ಹಾಂವ್
ಹೊಗ್ಡಾಂವ್ಕ್ ತಯಾರ್ ಕಿತೆಂ ತರಿ
ತಿಕಾ ಜಾಯ್ ಫಕತ್ ಹಾಂವ್

ಮಾಗ್ತಾ ಬರೆಂ ಸದಾಂಯ್ ದುಸ್ತಿ
ಜಾಂವ್ಚ್ಯಾಕ್ ಹಾಂವೆಂ ಧಾದೊಶಿ
ತಿಚೆಂ ಸಗ್ಳೆಂ ಅರ್ಪಣ್ ಕರಿ
ಕರ್ಚ್ಯಾಕ್ ಮ್ಹಾಕಾ ಮಿಶಿ

ತಿಸ್ತಿ ಭಾಗಿ ಸುಖಾ ದುಖಾಂತ್
ಸದಾಂ ತಿಕಾ ಹುಸ್ಕೊ ಮ್ಹಜೊ
ಸರ್ವಯ್ ವೆಳಾ ಜೋಪ್ ಆಕಾಂತ್
ಪೆಟವ್ನ್ ಮೊಗಾ ಉಜೊ

ಜನಮ್ ದಿಲೆಲಿ ಆವಯ್ ಪಯ್ಲಿ
ತಿಚೆ ಶಿವಾಯ್ ದುಸ್ರಿ ನಾ
ಮೊಗಾನ್ ದೆಖ್ಚಿ ಭಯ್ಣ್ ತಿ ದುಸ್ರಿ
ತಿಕಾ ಖಿಂಯ್ಚಿ ಸರ್ ನಾ

ಹಾತ್ ಧರ್‌ಲ್ಲಿ ಪತಿಣ್ ತಿಸ್ರಿ
ತಿಚೆ ಶಿವಾಯ್ ಸಂಸಾರ್ ನಾ
ತೆಗಾಂ ಮಧೆಂ ಫಕತ್ತ್ ಎಕ್ಲ್ಯಾಕ್
ಆಪ್ಲೆಂ ಮ್ಹಣೊಂಕ್ ಸಾಧ್ಯ್ ನಾ.

33

ಹೊ ಮ್ಹಜೊ ಗಾಂವ್ ನ್ಹಯ್

ಆಸ್ಲೊ ಏಕ್ ಗಾಂವ್ ಮ್ಹಜೊ
ಖಿಂಯ್ಸರ್ ಲಿಪ್ಲಾ ಆಜ್
ಕುದ್ರೊ ಶಾಂತಿ ಸಮಾಧಾನಾಚೊ
ಖಿಂಯ್ಸರ್ ಗೆಲಾ ಆಜ್

ಗಾದ್ಯಾಂ ಮದಗತ್ ಘರಾಂ ಜಾಲ್ಯಾಂತ್
ಮಾಯಾಗ್ ಜಾಲ್ಯಾತ್ ಬೆಣೈ ಪಾಡಿ
ವಾಟಾಂ ವಾಟಾಂನಿ ಚರೊನ್ ಆಸ್ಚಿಂ
ಗೊರ್ವಾಂ ವಾಸ್ತಾಂ ಪಡ್ಕಾಂತ್ ದಿಶ್ಚಿ

ಮಾನಾ ಪಾಲಂವ್ ನಿಸ್ರೊನ್ ಗೆಲಾ
ದಾದ್ಲೊ ಸೊರ್ಯಾ ಘಾಣೆನ್ ಭರ್ಲಾ
ಸುತಾ ನೀಟ್ ಲೋಕ್ ಮ್ಹಜೊ
ಆಜ್ ಖಿಂಯ್ಸರ್ ಪಾವ್ಲಾ

ನೀತ್ ಸಂಯಮ್ ವ್ಹಡಿಲ್ ಚುಕ್ಲಾ
ದುಡ್ವಾ ದೆವಾಕ್ ಖೆಳೊಂವ್ಕ್ ಲಾಗ್ಲಾ
ಮಯ್ಪಾಸಿ ಲೋಕ್ ಮ್ಹಜೊ
ಇತ್ತುನ್ ಪರ್ಯಾಂತ್ ಕಸೊ ಪಾವ್ಲಾ

ಆಶಾ

ಗಾಂವಾಕ್ ಮ್ಹಜ್ಯಾ ಯೆತಾಂ ಮ್ಹಳೆಂಯ್
ಕಿತ್ಯಾಕ್ ಆಯ್ಲೆಂನಾಂಯ್
ತೆಂಕ್ಡೆ ಘೆವುನ್ ಜಾಯ್ತೆಂ ರಾಕ್ಲೆಂ
ಪಳೊಂವ್ಕ್ ಮೆಳ್ಳೆಂನಾಂಯ್

ಭರ್ಲ್ಯಾಂತ್ ರುಕಾರ್ ಪಿಕಿಂ ಬಿಂಡಾಂ
ಫಾಂಟೆ ಬಾಗಾಲ್ಯಾತ್
ವಾಟ್ ರಾಕೊನ್ ತುಜಿ ಚೆಡ್ವಾ
ಗೊಮ್ಮಿ ವೊಳಾಲ್ಯಾ

ಜಾಂಬ್ಯಾಂ ಕಾಡ್ತಾಂ ಫಾಡಿಂತ್ ಮೆಳ್ಳೆಂಯ್
ಬಿಂಡಾಂಕ್ ಆಶೆಲೆಂಯ್
ತುಕಾ ಆಶೆವ್ನ್ ರಾಕುನ್ ರಾವ್ಲಾಂ
ಮ್ಹಾಕಾ ಲಾಸಯ್ಲೆಂಯ್

ಯೆತಾಯ್ ತರ್ ಯೇಗೊ ಚೆಡ್ವಾ
ಬಿಂಡಾಂ ಕಾಡುಯಾಂ
ಫಾಡಿ ಮಧ್ಲ್ಯಾ ಮೊಳ್ಕಾಂತ್ ದೊಗಾಂಯ್
ಮ್ಹೊರೀವ್ ಚೊರುಯಾಂ

ಚೋರ್ ಚಂದ್ರೆಮಾ

ಚೋರ್ ತುಂ ಚಂದ್ರೆಮಾ
ಅನ್ನಾಂಯ್ ಮ್ಹಾಕಾ ಕೆಲಾಯ್
ಮ್ಹಜ್ಯಾ ಮೊಗಾಚೆಂ ರೂಪ್
ತುವೆಂಚ್ ಚೋರ್ನ್ ವೆಲಾಂಯ್

ಸಂಸಾರಾಂತ್ಲಿ ಸಗ್ಳಿ ಸೊಭಾಯ್
ಫಕತ್ ಮ್ಹಜ್ಯಾ ಮೊಗಾಚಿ
ತುವೆಂ ಜರ್ ಚೊರುಂಕ್ ನಾತ್ಲಿಯ್
ಕಶಿ ತುಕಾ ತಿ ಯೆಂವ್ಚಿ?

ಚೋರ್ ತುಂ ಚಂದ್ರಮಾ
ಮಳ್ಬಾ ಧಾವ್ನ್ ಹಾಸ್ತಾಯ್
ಪಾಂಗ್ರುನ್ ಮ್ಹಜೆಂ ಮೊಗಾ ರೂಪ್
ಕಿತ್ಯಾ ಮ್ಹಾಕಾ ಧಣ್ಶಿತಾಯ್

ಮೋಗ್ ಮ್ಹಜೊ ಸಾಂಡುನ್ ಗೆಲಾ
ಉಗ್ಡಾಸ್ ತಾಚೊ ಉಸ್ತಿತಾಯ್
ಚೊಟ್ಟೆಂ ತುಜೆಂ ತೋಂಡ್ ದಾಖವ್ನ್
ಸದಾಂ ಮ್ಹಾಕಾ ರಡಯ್ತಾಯ್

ವಿಸರ್

ಗಾಂವಾಕ್ ತುವೆಂ ಯೆತಾಂ ಮ್ಹಳೆಂಯ್
ಬಿಂಡಾಂ ಖಾಂವ್ಕ್ ಆಶೆಲೆಂಯ್
ತೆಂಕ್ಡೆ ಜಡಾಯ್ ಘೆವ್ನ್ ಹಾಂಗಾ
ಮ್ಹಾಕಾ ತುವೆಂ ರಾಕಯ್ಲೆಂಯ್

ಗಾಂವ್ಚೆಂ ಕಾಜಾರ್ ಪಳೊಂವ್ಕ್ ಆಯ್ಲೆಂಯ್
ರೊಸಾ ಮಾಟ್ವಾಂತ್ ನಾಜ್ಲೆಂಯ್
ದುಕ್ರಾ ಲೋಂವ್ ತಾಸ್ಚ್ಯಾ ವೆಳಾ
ಒಣಾನ್ ಉದಕ್ ವೊತ್ಲೆಂಯ್

ಹೊಕ್ಲೆಬಾಯೆಕ್ ರೋಸ್ ಪುಸ್ತಾಂ
ತುಂಗೊ ಕಿತ್ಯಾಕ್ ಲಜ್ಲೆಂಯ್?
ಚಿತ್ಯಾ ನದರ್ ಮ್ಹಜೆರ್ ಫಾಲುನ್
ಕಿತ್ಯಾಕ್‌ಗೊ ತುಂ ಹಾಸ್ಲೆಂಯ್?

ಮಾಟ್ವಾ ಭಿತರ್ ಸುಂಗಾರ್ ಕರ್ತಾಂ
ತುಂಚ್ ಸಗ್ಳ್ಯಾನ್ ಸೊಬ್ಲೆಂಯ್
ಮಾಟ್ವಾಂತುಲೆಂ ಆಳ್ಕಾನ್ ಸಗ್ಳೆಂ
ಮ್ಹಜೆ ಸಂಗಿಂ ವಾಟ್ಲೆಂಯ್

ಆದಾಳ್ಕಾರ್ ಬಸುಂಕ್ ಗೆಲೆಂಯ್
 ಬೊಟ್ ತುವೆಂ ಚಿರೆಂಯ್
 ಪಟ್ಟಿ ಬೊಟಾಕ್ ಬಾಂದುಂಕ್ ವೆತಾಂ
 ಚೊರಾಂ ಕಿತ್ಯಾಕ್ ದೆಖ್ಲೆಂಯ್?

ತೆಂಕ್ಲಿ ಫೆವ್ನ್ ರಾಕ್ತಾಂ ಚೆಡ್ವಾ
 ಬಿಂಡಾಂ ಝಡೊನ್ ಗೆಲ್ಯಾಂತ್
 ತುಜ್ಯೆ ವಾಟೆನ್ ತಿಳ್ತಾಂ ಚೆಡ್ವಾ
 ಭರ್ತಾ ಅಂದ್ಕಾರ್ ದೊಳ್ಕಾಂತ್

ಆಕ್ಕಾಡೊ

ಆಕ್ಕಾಡೊ ಉತಾರ್‌ಗೊ ಚೆಡ್ವಾ
 ಆಕ್ಕಾಡೊ ಉತಾರ್‌ಗೊ

ಪುಲ್ಲಿಂ ಝಾಡಾಂ ತುಜ್ಯೆ ವಾಟೆನ್
 ಮಾತಿಯೆ ಗುಂಟಾಂ ಮ್ಹಜ್ಯೆ ವಾಟೆನ್
 ಆಕ್ಕಾಡೊ ಉತಾರ್‌ಗೊ ಚೆಡ್ವಾ
 ಆಕ್ಕಾಡೊ ಉತಾರ್‌ಗೊ

ತುಜೆ ಕುಶಿನ್ ಮೊಳೊ ಚರ್ಲಾ
 ಮ್ಹಜೆ ಕುಶಿನ್ ಹಿತಲ್ ವಾಡ್ಲಾಂ
 ಆಕ್ಕಾಡೊ ಉತಾರ್‌ಗೊ ಚೆಡ್ವಾ
 ಆಕ್ಕಾಡೊ ಉತಾರ್‌ಗೊ

ತೆ ವಾಟೆನ್ ಬೊಂಗ್ಲೊ ನಿಡ್ಲಾ
 ಹೆ ವಾಟೆನ್ ಕೊಡ್ಕೆಂ ಲಿಪ್ಲಾಂ
 ಆಕ್ಕಾಡೊ ಉತಾರ್‌ಗೊ ಚೆಡ್ವಾ
 ಆಕ್ಕಾಡೊ ಉತಾರ್‌ಗೊ

ತೆಣೆಂ ಸಗ್ಳ್ಯಾನ್ ಭಾಂಗಾರ್ ಪುರ್ಲಾಂ
ಹೆಣೆಂ ಸಗ್ಳ್ಯಾನ್ ಬಿಂಡಾಂ ಪಿಕ್ಲಾಂತ್
ಆಕ್ಕಾಡೊ ಉತಾರ್‌ಗೊ ಚೆಡ್ವಾ
ಆಕ್ಕಾಡೊ ಉತಾರ್‌ಗೊ

ತೆವ್ಚಿಲೆ ವಾಟೆನ್ ಮಾಡಿ ಧಲ್ಲ್ಯಾ
ಹೆವ್ಚಿಲೆ ವಾಟೆನ್ ಭಿಂಗಾರಿ ಪುಲ್ಲ್ಯಾ
ಆಕ್ಕಾಡೊ ಉತಾರ್‌ಗೊ ಚೆಡ್ವಾ
ಆಕ್ಕಾಡೊ ಉತಾರ್‌ಗೊ

34

ಜಾಗ್ರುತ್ ಜಾ

ಆಗಾ ಆಗಾ ಉಂದ್ರಾಮಾಮಾ
ಕೆಪ್ಪೊ ಕಿತ್ಯಾಕ್ ಜಾಲಾಯ್?
ಬೊಕ್ಲಾಲಾಗಿಂ ಖೆಳ್ ಮಾಂಡುಂಕ್
ಕಿತ್ಯಾಕ್ ಆಶೆತಾಯ್?

ವಚಾನಾಕಾ ವಚಾನಾಕಾ
ಬೊಕ್ಲಾಲಾಗಿಂ ವಚಾನಾಕಾ
ಘಾಸ್ ತೊ ತುಕಾ ಮಾರ್ತಲೊ
ರಗತ್ ತುಜೆಂ ಚಿಂವ್ತಲೊ

ಲಿಪೊನ್ ರಾವ್ ಉಂದ್ರಾಮಾಮಾ
ಬೊಕ್ಲಾಕ್ ತುಂ ಮೆಳಾನಾಕಾ
ದಾವ್ಲೆನ್ ತುಕಾ ಪಾಪ್ಪಿತಲೊ
ಜೀವ್ ತುಜೊ ಪಿಸುಡ್ತಲೊ

ಬೊಕುಲ್ ಪಳೆ ಚರ್ಬೆಲಾ
ಹಂಕಾರಾನ್ ಭರೊನ್ ಗೆಲಾ
ತುಜೆಂ ಸಗ್ಳೆಂ ಲುಟುನ್ ಖಾತಾ
ಬೂದ್ ಕಿತ್ಯಾಕ್ ಯೆನಾ ತುಕಾ

ಫಾಂಟ್ ಬಾಂದುಂಕ್ ವಚಾನಾಕಾ
 ಉಂದ್ರಾಂ ಸಾಂಗಾತ್ ಚುಕಯ್ತಾಕಾ
 ಸತಾವ್ನ್ ಸತಾವ್ನ್ ಮಾರ್ ತಾಕಾ
 ಬೆಳುಂಕ್ ಮಾತ್ರ್ ವಚಾನಾಕಾ

ಗೀದ್

ಗಿದಾಂನಿ ಬೆಲಾಂ ಚಾಮ್ಪೆಂ ಮ್ಹಜೆಂ
 ಕಾತ್ ನಾಸ್ತಾಂ ವಾಂಚುಂ ಕಶೆಂ
 ಬಿವೊಚ್ ಮ್ಹಾಕಾ ಕೊಂಕುನ್ ಬೆಲಾ
 ಹಾಡಾಂತ್ಲೊ ಮ್ಹಜ್ಯಾ ಬೊಂಡು ಚಿಂವ್ಲಾ

ಮಾಗ್ಣೆಂ ಕರುಂಕ್ ವೆತಾಸ್ತಾನಾ
 ದೇವ್ ಮ್ಹಾಕಾ ಮೆಳ್ಳೊನಾ
 ಮಾರ್ಬಲಾಚ್ಯಾ ಕುಂದ್ಯಾಂ ಮಧೆಂ
 ಆತ್ಮೊ ಮ್ಹಜೊ ಫುಲ್ಲೊ ನಾ

ಮಯ್ಪಾಸಾಕ್ ಸೊಧುನ್ ವೆತಾಂ
 ಆಂಗಾಲಾಪಾ ವಾರೆಂ ಉಬ್ಲೆಂ
 ಮನ್ಶಾಪಣ್ ಆಶೆನ್ ಸೊದ್ತಾಂ
 ಭಂವ್ತಿಂ ಮ್ಹಜ್ಯಾ ಗೀದ್ ಉಬ್ಲೆ.

ಮೊಗಾ ಆಮಾಲ್

ಆಮಾಲಾಂತ್ ಹಾಂವ್ ಬುಡ್ಲಾಂ
 ನ್ಹಯ್ ಆಮಾಲ್ ಹೆಂ ಸೊರ್ಯಾಚೆಂ
 ಮೋಗ್ ಮ್ಹಜ್ಯಾ ಕಾಳ್ಜಾಂತ್ ಫುಲ್ಲಾ
 ಆಮಾಲ್ ದೋನ್ ದಿಸಾಂಚೆಂ

ವಾಟೆರ್ ವೆತಾಂ ತೆಂಚ್ ಮೆಳ್ಳೆಂ
ದೆಖಾನಾಸ್ತಾಂ ಚಲ್ತಚ್ ರಾವ್ಲೆಂ
ದಾಂಬುನ್ ಧರೂಂ ಆತಾಂ ಕಶೆಂ
ಆಮಾಲ್ ಮ್ಹಜೆಂ ಮೊಗಾಚೆಂ

ಭಾವಾಗೆರ್ ಹಾಂವ್ ವೆತಾಂ
ಉಗ್ತೆಂ ಧಾರ್ ಧಾಂಪೊಂಕ್ ಲಾಗ್ತಾ
ಲಿಪವ್ನ್ ಧರುಂ ಆತಾಂ ಕಶೆಂ
ಆಮಾಲ್ ಮ್ಹಜೆಂ ಮೊಗಾಚೆಂ

ಭಯ್ಲಿ ಘರಾ ಹಾಂವ್ ಪಾವ್ತಾಂ
ಸುಣೆಂ ಬಾಗ್ಲಾಕ್ ಭೊಂಗುಂ ಲಾಗ್ತಾ
ಮೊಳುಂ ಹಾಂವ್ ಆತಾಂ ಕಶೆಂ
ಆಮಾಲ್ ಮ್ಹಜೆಂ ಮೊಗಾಚೆಂ

ಪುತಾ ಘರಾ ಮೆಟಾಂ ಚಡ್ತಾಂ
ಸುನ್ ಮ್ಹಾಕಾ ರಾಗಾನ್ ದೆಖ್ತಾ
ಜಳಂವ್ ಹಾಂವ್ ಆತಾಂ ಕಶೆಂ
ಆಮಾಲ್ ಮ್ಹಜೆಂ ಮೊಗಾಚೆಂ

ಬಾಯ್ಲೆಲಾಗಿಂ ಮೋಗ್ ಮಾಗ್ತಾಂ
ಬಾಯ್ಲ್ ಮ್ಹಜೆಂ ಬೊಲ್ಸಾಂ ಸೊದ್ತಾ
ಮಾರುನ್ ಕಾಡುಂ ಆತಾಂ ಕಶೆಂ
ಆಮಾಲ್ ಮ್ಹಜೆಂ ಮೊಗಾಚೆಂ

ದೆವಾಘರಾ ಶಾಂತಿ ಸೊದ್ತಾಂ
ಧನಿಕ್ ಎಕ್ಲೊ ಭಿಕ್ ಘಾಲ್ತಾ
ಪುರುಂ ಹಾಂವ್ ಆತಾಂ ಕಶೆಂ
ಆಮಾಲ್ ಮ್ಹಜೆಂ ಮೊಗಾಚೆಂ

ಆವಯ್‌ಲಾಗಿಂ ಹಾಂವ್ ಪಾವ್ತಾಂ
 ಪಾಲ್ವಾನ್ ಮ್ಹಜೊ ಘಾಮ್ ಪುಸ್ತಾ
 ದಾಖಿಂವ್ ಹಾಂವ್ ಆತಾಂ ಕಶೆಂ
 ಆಮಾಲ್ ಮ್ಹಜೆಂ ಮೊಗಾಚೆಂ

ಭಾಂಗಾರಾ ಮುದೊ

ಯೇಗೊ ಚೆಡ್ವಾ ನಾಡಾಕ್ ಮ್ಹಜ್ಯಾ
 ರುಕಾಂನಿ ಹಾಂಗಾ ಭಾಂಗಾರ್ ಪಿಕ್ತಾ

ಪಿಕಿಂ ಬೊರಾಂ ಕಾಡುನ್ ದಿತಾಂ
 ಚಾಂಪಿಂ ತುಜ್ಯಾ ಕೆಸಾಂತ್ ಮಾಳ್ತಾಂ
 ತುಜೆಚ್ ಖಾತಿರ್ ಸಗ್ಳೆಂ ಭಾಂಗಾರ್
 ತೆಂಕ್ಡೆನ್ ಕಾಡುನ್ ಹಾತಿಂ ದಿತಾಂ

ಪಣಸ್ ಚಿರುನ್ ಶೆಡಾಂ ಕರ್ತಾಂ
 ಭಾಂಗ್ರಾ ಲೊದೆ ಖಾಂವ್ಕ್ ದಿತಾಂ
 ತುಜೆಚ್ ಖಾತಿರ್ ಸಗ್ಳೆಂ ಭಾಂಗಾರ್
 ಭಿಕ್ಲಾಂ ಕಾಡುನ್ ಹಾತಿಂ ದಿತಾಂ

ಶೆತಾ ಮೆರೆರ್ ಆಣ್ಣಾಂ ವಿಂಚ್ತಾಂ
 ಭಾಂಗ್ರಾ ಶಿರೊ ತೊಂಡಾಕ್ ದಿತಾಂ
 ತುಜೆಚ್ ಖಾತಿರ್ ಸಗ್ಳೆಂ ಭಾಂಗಾರ್
 ಕಾಪಾಂ ಕರುನ್ ಹಾತಿಂ ದಿತಾಂ

ಯೇಗೊ ಚೆಡ್ವಾ ಹಳ್ಳೆಂತ್ ಮ್ಹಜ್ಯಾ
 ಭಾಂಗಾರ್ ನಾಂಗೊ ಜಡಾಯೆಚೆಂ
 ಭಾಂಗಾರ್ ಸಗ್ಳೆಂ ಹಾಂಗಾ ಆಸ್ಚೆಂ
 ಮೊಗಾನ್ ಆಮಿ ವಾಂಟುನ್ ಖಾಂವ್ಚೆಂ.

ಶೆಣೊ

ಶೆಣೊ ಶೆಣೊ ಪಾವ್ನ್ ಯೆತಾ
ನಾಡಾಂತಾ'ಮ್ಚಾ ಮಾತಿ ಭಿಜ್ತಾ
ಮಾತ್ಯೆವಾಸ್ ನಾಕಾಂತ್ ರಿಗ್ತಾ
ತುಜಿ ಮ್ಹಾಕಾ ಯಾದ್ ಯೆತಾ

ಶೆಣೊ ಶೆಣೊ ಪಾವ್ನ್ ಯೆತಾ
ಪಾಚ್ವೆಂ ತಣ್ ಕಿಲೊನ್ ಯೆತಾ
ಹಳ್ಳಿ ಸಗ್ಳಿ ಸೊಭೊಂಕ್ ಲಾಗ್ತಾ
ತುಜಿ ಮ್ಹಾಕಾ ಯಾದ್ ಯೆತಾ

ಶೆಣೊ ಶೆಣೊ ಪಾವ್ನ್ ಯೆತಾ
ಕಣ್ಕೆಂತ್ ಕೀರ್ ಸಾಳೆರ್ ನಾಚ್ತಾ
ಪುಲಾಂನಿ ತುಜ್ಯೊ ಹಾಸೊ ದಿಸ್ತಾ
ತುಜಿ ಮ್ಹಾಕಾ ಯಾದ್ ಯೆತಾ

ಶೆಣೊ ಶೆಣೊ ಪಾವ್ನ್ ಯೆತಾ
ದುಖಾಂ ಝರ್ ವ್ಹಾಳೊಂಕ್ ಲಾಗ್ತಾ
ಉಗ್ಡಾಸಾನ್ ಕಾಳಿಜ್ ಲಾಸ್ತಾ
ತುಜಿ ಮ್ಹಾಕಾ ಯಾದ್ ಯೆತಾ

ಝರ್

ನಾಡಾಂತಾ'ಮ್ಚಾ ಮಾತಿ ಮುಡ್ಡುನ್
ಗಾದ್ಯಾಂತಾ'ಮ್ಚಾ ಮೆರೊ ಕರುನ್
ಬಿಯಾಂ ವಿಂಚುನ್ ಲಾಯ್ಲಿಂಗೊ
ಕಿರ್ಲೊನಾ ಏಕ್ಯೊ ಮುಂಗೊ

ದುಕೊಳ್ ಉಟೊನ್ ಗೆಲೊನಾ
ಪಾವ್ನ್ ಶೆಣ್ ಪಾವ್ಲಿನಾ
ಸುಕ್ಲೆಲ್ಯಾ ತ್ಯಾ ಗಾದ್ಯಾ ನಿಂಗೊ
ವಾಂಚ್ಚೊ ನಾ ಏಕ್ಯೊ ಕೊಂಗೊ

ಮಾತಿ ಖೊಂಡುನ್ ಬೊಟಾಂ ಫುಟ್ಟಿಂ
 ಬಾಂಯ್ ಉದ್ಯಾ ಶೆಳ್ ಸುಕ್ಲಿ
 ಆಶೆಲ್ಯಾರಿ ಮೆಳ್ಳೊನಾಂಗೊ
 ಪಳೆಂವ್ಕ್ ಮ್ಹಾಕಾ ಏಕ್ಯೊ ಬೊಂಗೊ

ಕಾಳ್ಜಾ ಬಾಂಯ್ ಸುಕೊನ್ ಗೆಲ್ಯಾ
 ಮಿಶೆ ಝರ್ ಆಟೊನ್ ಗೆಲ್ಯಾ
 ಜಿಣ್ಯೆ ನಾದ್ ಸುಕ್ತಾಗೊ
 ಮೊಗಾ ಝರ್ ವ್ಹಾಳಯ್ಗೊ.

ಗೊಬೊರ್

ಚಾಂಪ್ಯಾ ಫುಲಾಂ ಫೆವುನ್ ರಾಕ್ತಾಂ
 ಹಳ್ಳೆಕ್ ಕೆನ್ನಾಂ ಯೆತಲೆಂಯ್
 ಬಿಂಡಿ ರುಕಾರ್ ಬಿಂಡಾಂ ಪಿಕ್ಲ್ಯಾಂತ್
 ಕೆನ್ನಾಂ ಆಮ್ಗರ್ ಪಾವ್ತಲೆಂಯ್

ಬಾಕಿ ಸಗ್ಳೆ ಕಾತ್ರನ್ ವೆಲ್ಯಾತ್
 ರಾಂದ್ಲಿ ಗೊಬೊರ್ ಜಾಲ್ಯಾತ್
 ಏಕ್ಚ್ ಉಲ್ಲಾ ಚಾಂಪ್ಯಾರಾಕ್
 ರಾಕ್ತಾಂ ತುಕಾ ದಾಖಿಂವ್ಚ್ಯಾಕ್

ಚಾಂಪಿಂ ಭಾವೊನ್ ಪರ್ಮಳ್ ಸುಕ್ಲಾ
 ಬಿಂಡಾಂ ಪಿಕೊನ್ ಮಡ್ಡಿ ಜಾಲ್ಯಾಂತ್
 ಹಾಂವ್ಗೊ ತುಕಾ ರಾಕುನ್ ರಾವ್ಲಾಂ
 ಭಗ್ಲಾಂ ಮಾತ್ ಗೊಬೊರ್ ಜಾಲ್ಯಾಂತ್.

ತುಂ ಪಿಯೆ

ಪಿಯೆ ತುಂ ಪಿಯೆ
ಜಿವಿತಾಚಿ ಧಾಧೋಸ್ಕಾಯ್
ತುಂ ತಿ ಪಿಯೆ

ಮಯ್ಬಾಸಾಚೆಂ ಬದಿಕ್
ನಿತಳ್ ಝರಿ ಉದಕ್
ತುಂ ತೆಂ ಪಿಯೆ

ಪಿಡಾ ತ್ರಾಸ್ ಅನ್ವಾರ್
ಜಿವಿತಾಚೊ ಸಂಸ್ಕಾರ್
ತುಂ ತೆಂ ಪಿಯೆ

ನಿರಾಸ್ ಆನಿ ಎಕ್ಸುರಾಯ್
ಧಾಂವ್ಲೆಚಿ ಪಯ್ಸಾಯ್
ತುಂ ತಿ ಪಿಯೆ

ಚಿಂತ್ನಾಂಚೊ ಭೊರ್
ಜಿವಿತಾಚೊ ಸಾರ್
ತುಂ ತೊ ಪಿಯೆ.

ತುಂ ಜಿಯೆ

ಜಿಯೆ ತುಂ ಜಿಯೆ ಎಕಾ ಫುಲಾಪರಿಂ
ಘಡಿಯೊ ತರಿ ಸೊಭೊನ್ ಎಕಾ ಮಾತ್ಯಾವೆರಿ
ಸೊಧುನ್ ಒಳಕ್ ದೆವಾ ಆಲ್ತಾರಿಕ್

ಜಿಯೆ ತುಂ ಜಿಯೆ ಎಕೆ ಝರಿ ಭಾಶೆನ್
ಭಾಗವ್ನ್ ಮನ್ಯಾ ಸಾವ್ಜಾಂಚಿ ತಾನ್
ವಾಗವ್ನ್ ಹರ್ ರಚ್ಚೆಚೆಂ ತ್ರಾಣ್

ಜಿಯೆ ತುಂ ಜಿಯೆ ದಿವ್ಯಾ ವಾತಿ ರಿತಿನ್
ಧಾಂವ್ಡಾವ್ನ್ ಕಾಳೊಕ್ ರಾತಿ ವೆಳಿಂ
ದಿವುನ್ ಪ್ರಕಾಸ್ ಗರ್ಜೆ ಕಾಳಿಂ

ಜಿಯೆ ತುಂ ಜಿಯೆ ಸಮ್ಪಿರಾ ತಶೆಂ
ವ್ಹಾಳೊನ್ ಆಯಿಲ್ಲೆಂ ಜಿರವ್ನ್ ಮ್ಹೆಳೆಂ
ಬದ್ಲೆಕ್ ದಿವುನ್ ಖಾಣ್ ಬರೆಂ

ಜಿಯೆ ತುಂ ಜಿಯೆ ಎಕಾ ಮನ್ಯಾ ಭಾಶೆನ್
ಸಾವ್ಜಾಂಚ್ಯಾಕಿ ಉಂಚಾಕ್ ಚಡೊನ್
ಖಿಣಾ ಜಿಣಿ ಸಾಧಕ್ ಕರುನ್.

ಜೀಕ್

ಜಿಯೆಂವ್ಕ್ ಹಾಂವ್ ಸಕ್ತಾಂ
ತುವೆಂ ಸಾಂಡ್ಲೆಯ್ ತರಿ
ಆಜ್ ಮ್ಹಾಕಾ ಪರ್ವಾನಾ
ತುಂ ಮೆಳೊಂಕ್ ನಾಂಯ್ ತರಿ

ದೂದ್ ತೇಲ್ ಭರ್ಸಾನಾ
ತುಜೆ ಮ್ಹಜೆ ಮೆಳಿಪರಿಂ
ಸಾಂಗಾತಾಮ್ಚೊ ಜಿಕ್ಲೊನಾ
ಪಂತಾಚ್ಯಾ ಸೊಂಸ್ಕಾಪರಿಂ

ಜಿಯೆಂವ್ಕ್ ಹಾಂವ್ ಸಕ್ತಾಂ
ಸಾಂಗಾತಾವಿಣೆಂ ತರಿ
ಮೆಳ್ಳಾ ಸಾಂಗಾತ್ ಮ್ಹಜೊಚ್ ಮ್ಹಾಕಾ
ಝಡಾರ್ ಯೆಂವ್ಚ್ಯಾ ಫುಲಾಪರಿಂ

ಜಿಯೆಂವ್ಕ್ ಹಾಂವ್ ಸಕ್ತಾಂ
ಜಿಣ್ಯೆಂತ್ ದುಖೊಳ್ ಆಸ್ಲಾರ್ಯಾ
ಹಾಂವ್ ಕೊಣ್ ತೆಂ ವಳ್ಕಾತಾಂ
ಜಿಕ್ತಾಂ ಹಾಂವ್ ಸಲ್ವಾಲ್ಯಾರ್ಯಾ

ಫುಟ್ಕಾಯ್

ಮ್ಹಣ್ತಾತ್ ಆಮಿ ಸ್ವತಂತ್ರ್ ಮ್ಹಣೊನ್
ಬಂಧನ್ ಆಮ್ಚೆಂ ಗೆಲಾಂ ತುಟೊನ್
ವರ್ಸಾಂ ಪನ್ನಾಸ್ ಗೆಲಿಂ ಉತ್ತೊನ್
ಆಮ್ಚೆರ್ ಆಮಿಂಚ್ ರಾಜ್ ಕರುನ್

ದೆಖ್ತಾಯ್ ಭುರ್ಗಿಂ ಕಾಷ್ಟಿನಾತ್‌ಲ್ಲಿಂ
ಅನಾಥ್ ಪ್ರಾಯೆಸ್ತಾಂ ವಾಟೆವಯ್ಲಿಂ
ದುಬ್ಳ್ಯಾ ಮೊಡ್ಕಿ ಯೆರೆವ್ನ್ ಯೆಂವ್ಚಿ
ಪಾಕ್ಳ್ಯಾ ಪೊಟಾಂ - ಬೆಂಕಾಂ ಭರ್ಚಿಂ

ಆಪಾಲಿಪಾ ಫುಡಾರ್ಯಾಂ ಖೆಳ್
ಮನ್ಶಾಂ ಮಧೆಂ ಜಾತಿ ಥಳ್
ಧರ್ಮಾ ಮಧೆಂ ರಗ್ತಾ ವ್ಹಾಳ್
ಆವೆ ಮಾತ್ಯೆಂತ್ ರೆವ್ಚ್ಯಾ ಮೇಳ್

ಫುಡಾರ್ಯಾಕ್ ಆಪ್ಲೆಂ ಪೋಟ್ ವ್ಹಡ್
ಪಾಡ್ತಿಂ ಥಾವ್ನ್ ಪಾಡ್ತಿಕ್ ಊಡ್
ದುಬ್ಳ್ಯಾಕ್ ಲಾಗ್ಲ್ಯಾ ಭುಕೆ ಪೋಡ್
ತಾಚ್ಯಾ ಆಂಗಾಂತ್ ಫಕತ್ ಹಾಡ್

ಕಾಯೆಬ್ ವ್ಹೆ ಕಾರೆತೆಂ ಪಾಕ್ಳ್ಯಾ ಹಾತಾಂತ್
ವಾಂಯ್ಗ್ಯಾ ಬೊಬ್ಳ್ಯಾಕ್ ಹಕ್ಕಾಂ ಸ್ಥಾಪಿತ್
ದುಬ್ಳ್ಯಾ ಪೋಡ್ ಲಾಬಾರ್ ವಿಕಿತ್
ಪೆಜೆ ನಿಸಾಕಿ ಪೇಟೆಂಟ್ ಕಾಡಿತ್

ಫುಡಾರ್ಯಾಕ್ ನೀದ್ ಸುಟಾನಾ
ದುಬ್ಳ್ಯಾಕ್ ವಾಟ್ ದಿಸಾನಾ
ದೇಶಾಕ್ ಸ್ವತಂತ್ರ್ ಯೆತಲೆಂ ಜೆದ್ನಾಂ
ದುಬ್ಳ್ಯಾನ್ ಫುಟ್ಕಾಯ್ ಧರ್ಲಿ ತೆದ್ನಾಂ

ಪರತ್ ಯತಾಯ್

ದೋನ್ ಹಜಾರ್ ವರಾಂ ಆದಿಂ
ಭುಮಿರ್ ಆಯ್ಲೆಯ್ ಕಿತ್ಯಾಕ್?
ಬೆಶ್ಟೆಂಚ್ ತರಿ ತುಜೊ ಜೀವ್
ಖುರ್ಸಾರ್ ದಿಲೊಯ್ ಕಿತ್ಯಾಕ್?

ಮೋಗ್ ಕರಾ ಸಾಂಗ್ಲೆಯ್ ತೆನ್ನಾಂ
ಸದಾಂಯ್ ತೆಂಚ್ ಆಯ್ಕಾತಾಂವ್
ಕರ್ಚಿಂ ಮಾತ್ ತೆಂತೆಸಾವಾಂ
ಭಿಲ್ಕುಲ್ ಆಮಿ ಬದ್ಲಾನಾಂವ್

ಸಹಕಾರ್ ಎಕ್ವಟ್ ಆಮ್ಚಿಂ ಮಂತ್ರಾಂ
ಪೆಲ್ಯಾ ಪಾಂಯ್ ಪೊಡ್ಚಿಂ ತಂತ್ರಾಂ
ಮಾಗ್ಣೆಂ ಪೊರೆಸಾಂವ್ ಆಮ್ಚೆಂ ಚುಕಾನಾ
ಮತಿನೆಂ ಕುಸಡ್ ಮಾತ್ ನಿತ್ಯಾನಾ

ಪೆಲ್ಯಾ ಚುಕಿ ಸೊಡ್ಚಿಂಚ್ ಕಾಮಾಂ
ಕಾಡ್ತಾಂವ್ ಧಾರಾಳ್ ಖೊಡಿ ಕುಲ್ಪಾಂ
ಮೊಗಾಕ್ ಅರ್ಥ್ ಭಾಸ್ಕಳ್ ಆಯ್ಲಾ
ಜಿವಿತಾ ಉದ್ದೇಶ್ ವಿಸ್ತೊನ್ ಗೆಲಾ

ಭಾಂಗಾರ್ ತುವೆಂ ದೆಖುಂಕ್ ನಾಂಯ್
ರಶೀಮ್ ತುವೆಂ ಪಾಂಗ್ರುಂಕ್ ನಾಂಯ್
ಆಮ್ಚೆಂ ಗಿನ್ಯಾನ್ ಇತ್ಲೆಂಚ್ ಜಾಲಾಂ
ಪೆಪ್ಲಿ ಪಿರ್ಘಾ ಚಿಂತಪ್ ಆಯ್ಲಾಂ

ಜಲ್ಮೊಂಕ್ ತುಕಾ ಗೊಟೊ ಮೆಳ್ಳೊ
ದುಬ್ಳ್ಯಾ ಮೊಗ್ರಾಂ ಸಾಂಗಾತ್ ಸೊದ್ಲೊಯ್
ಎ.ಸಿ. ನಾಸ್ತಾಂ ನೀದ್ ನಾ ಆಮ್ಕಾಂ
ವೀಡಿಯೊ ನಾಸ್ತಾಂ ಜಿವಾಳ್‌ಚ್ ನಾ

ವಾಂಟುನ್ ಜೇಂವ್ಕ್ ತುಜೆಂ ಶಿಕಪ್
ಸಾಧನ್ ಆಮ್ಚೆಂ ಕರುಂಕ್ ವಾಂಟಪ್
ಎಕಿನ್ವಣಾ ಜಿವಿತ್ ತುಜೆಂ
ದುರಂಗ್ವಣಾ ಜಿಣೆಂ ಆಮ್ಚೆಂ

ಯೆ ತುಂ ದೆವಾ ಯೆತಾಯ್ ತರ್ ಪರತ್
ಗೊಟ್ಯಾಚಿ ತುಕಾ ಗರ್ಜ್ ನಾ
ತುಜ್ಯಾ ನಾಂವಿಂ ರಾವ್ಪೆರಾಂ ಆಸಾತ್
ಜಾಯ್ ತೆಂ ವಿಂಚ್ಚ್ಯಾಂತ್ ಮುಲಾಜ್ ನಾ

ಫಸ್ವಾತಲೊಯ್ ಪರತ್ ಆಯ್ಲ್ಯಾರ್
ಬಾರಾ ಸೊಡ್ ಎಕ್ಲೊಯ್ ಮೆಳ್ಳೊನಾ
ಮನಿಸ್, ಸಯ್ತಾನಾ ವಾವ್ರಾಕ್ ಲಾಗ್ಲಾ
ತಾಕಾ ಬಾವ್ಡ್ಯಾಕ್ ಕಾಮಾಂಚ್ ನಾ

ಪ್ರಥಿ ಗಾಯ್ತಾ

ಮೊಡಾಂ ವೆಂಗೆಂತ್ ರುಗ್ಲಾಣ್ಯಾ ದಾವೆನ್
ಘಡ್ಗಡ್ಯಾ ಗಾಯಾನ್ ಉದೆತಾ
ಪಾವ್ನಾ ಶೆಣ್ ಧರ್ತೆಕ್ ಲಾಗ್ತಾಂ
ಪುಸ್ಪುಸೊ ತಾಳೊ ಉಸ್ಪುಸ್ತಾ

ಪಾಚ್ವ್ಯಾ ತಣಾಂತ್ ಮೋರ್ ಖೆಳ್ತಾ
ಪ್ರಥೆ ಗಾಯಾನ್ ರಂಗಯ್ತಾ
ರುಕಾ ಫಾಂಟ್ಯಾರ್ ಕೀರ್ ಗಾಯ್ತಾ
ಆಪ್ಲೊ ತಾಳೊ ಮೆಳಯ್ತಾ

ಮುರ್ಯಾ ವೆಲಿಂ ಧಾಕ್ಟಿಂ ಪುಲಾಂ
ವಾರ್ಯಾಕ್ ತಕ್ಲಿ ಹಾಲಯ್ತಾತ್
ರುಡೊನ್ ಆಸ್ಚೊ ಖೊಲಿಯೊ ಲೆಗುನ್
ಆಪ್ಲೊ ತಾಳೊ ವ್ಹಾಳಯ್ತಾತ್
ಕಣಕ್ ತರಿ ಪಿಶಿಚ್ ಜಾಲ್ಯಾ

ಗೀತ್ ನಾಚ್ ಜಮಯ್ಯಾ
ತಳ್ಳಾ ಬಗ್ಗೆನ್ ಮಾಣ್ಕಾಂ ಜಮೊ
ಜಯ್ತ್ ನಾದ್ ಉಟಯ್ಯಾ

ಸುಕ್ಕಾಂ ಪಂಗಡ್ ದಿಗಂತಾರ್
ಜಮ್ಯಾ ಗಾಯಾನ್ ವ್ಹಾಳಯ್ಯಾ
ಪ್ರದ್ವಿ ಸಗ್ಗಿ ರಚ್ಚಾರಾಕ್
ನಾಚುನ್ ಗಾವುನ್ ವಂದಿತಾ.

ಪಾಂಪಾಳೆಂ

ಆಯ್ಚೆ ಆನಿ ಕಾಲ್ಚೆ ಮಧೆಂ
ಸ್ಥಿತೆ ಆನಿ ಯಾದಿ ಮಧೆಂ
ಪಾಂಪಾಳೆಂಗೊ ತುಂ ಮ್ಹಜೆಂ

ಸಕ್ತೆ ಆನಿ ವಸ್ತು ಮದ್ಗತ್
ಸ್ಥಿತೆ ಆನಿ ಚಾಲಿ ಮದ್ಗತ್
ಪಾಂಪಾಳೆಂಗೊ ತುಂ ಮ್ಹಜೆಂ

ರಚ್ಚಾರ್ ಆನಿ ರಚ್ಚೆ ಮಧೆಂ
ಶೂನ್ಯ್ ಆನಿ ಕ್ರಿಯೆ ಮಧೆಂ
ಪಾಂಪಾಳೆಂಗೊ ತುಂ ಮ್ಹಜೆಂ

ಆಜ್ ಆನಿ ಫಾಲ್ಕಾಂ ಮಧ್ಲೆಂ
ಮ್ಹಜ್ಯಾ ಆನಿ ಮುಖ್ಯಾಂ ಮಧ್ಲೆಂ
ಪಾಂಪಾಳೆಂಗೊ ತುಂ ಮ್ಹಜೆಂ

ನಿರಾಶಾ ಆನಿ ಆಶೆ ಮಧೆಂ
ಭರ್ವಾಶಾ ಆನಿ ದುಖಿ ಮಧೆಂ
ಪಾಂಪಾಳೆಂಗೊ ತುಂ ಮ್ಹಜೆಂ

ರಚನ್ ತುಂ ರಚ್ಚಾರಾಚೆಂ
ಫಕತ್ ಗಾಂಚ್ ಹಾಂವ್ ಮಧೆಂ
ತರಿ ಪಾಂಪಾಳೆಂ ತುಂ ಮ್ಹಜೆಂ

ಕೀರ್ಣ್ ಫಾಂಕ್ತ್ಯೆ ದಿಶೆಚೆಂ
ಮೊಗಾಳ್ ಕುರ್ಪಾಳ್ ಬಾಳ್ ಆಮ್ಚೆಂ
ಪಾಂಪಾಳೆಂಗೊ ತುಂ ಮ್ಹಜೆಂ.

ನಮಾನ್

ನಮಾನ್ ಮಾತೆ ಕೊಂಕಣಿ
ವಂದನ್ ತುಜ್ಯಾ ಚರಣಿಂ
ತುಜ್ಯೆ ಪಿಳ್ಗೆ ಫಾಂಟ್ಯಾಂ ಮಧೆಂ
ಜಿವಿತ್ ಉರ್ಲಾಂ ಆಜೂನ್ ಥೊಡೆಂ

ಸರಸ್ವತಿ ತಡಿ ವೆಳೆರ್
ಸಾದಿ ಎಕ್‌ಚ್ ಪರ್ಜಾ ಆಸ್ಲಿಯ್
ಆಯ್ಲೆಂ ದುಕೊಳಾ ಅನ್ನಾರ್
ಮುಡ್ಲಾ ತೆನ್ನಾಕ್ ಫಾಸ್ಕೊನ್ ಗೆಲಿಯ್

ಧರ್ಮಾ ಇಜಾ ಯೆತಾಂ ಗೌಡಾಂತ್
ಪೋಳ್ ಮಾತೆ ತುವೆಂ ಘೆತ್ಲಿಯ್
ಥಾರೊ ಸೊಧುನ್ ಗೋಮಾಂತಕಾಂತ್
ಶಾಂತ್ ಜಿಣಿ ಆರಂಭ್ ಕೆಲಿಯ್

ಆಯ್ಲೆ ಪಾಕ್ಳೆ ಸೊಳಾವ್ಯಾ ಶೆಕ್ಡ್ಯಾಂತ್
ಪರತ್ ವಾಂಟೆ ತುಜೆ ಜಾಲೆ
ಥೊಡೆ ರಾವ್ಲೆ ಹೊಗ್ಡಾವ್ನ್ ಆಪ್ಣಾಕ್
ಜಾಯ್ತೆ ತೆನ್ನಾಕ್ ಪೊಳುನ್ ಗೆಲೆ

ಮುಳಾಂ ತುಜಿಂ ನೆಣಾಂವ್ ಮಾತೆ
ಪಿರಾಕಾಚೆಂ ದಾಯ್ಜ್ ತುಂ
ಭುರ್ಗ್ಯಾಂಕ್ ಚ್ ನಾಕಾ ಜಾತಚ್
ತುಟೊನ್ ಫುಟೊಂಕ್ ಲಾಗ್ಲ್ಯಾಯ್ ತುಂ

ಕುಂಡ್ಲಿ ಬಾಂಧವ್ ತುಜಿಂಚ್ ಭುರ್ಗಿಂ
ಒಳಕ್ ಆಮ್ಕಾಂ ತಾಂಚಿ ನಾ
ಸಾರಸ್ವತ್ ಭಾವ್ ಪರ್ಕಿ ನ್ಹಯ್
ಧರ್ಮಾ ದೊರೊ ಕೊಸ್ಕಾನಾ

ಎಕ್ ಚ್ ಧರ್ಮ್ ಕುಡ್ಲ್ಯಾ ಖಾವ್ಯಾಂಕ್
ತರಿ ಸಂಪರ್ಕ್ ತಾಂಕಾಂ ನಾ
ಕೊಂಕ್ಣೆಚ್ ತರಿ ತೆ ನವಾಯತ್
ಎಕಾಮೆಕಾಕ್ ಯೆವ್ಕಾರ್ ನಾ

ರಾನಾಂ ವನಾಂ ಮಧೆಂ ಸಿದ್ಧಿ
ಭಾಸ್ ತುಜಿಚ್ ಉಲಯ್ತಾತ್
ವೆಂಗೆಂತ್ ಘೆಂವ್ಕ್ ತಾಂಕಾಂ ಮಾತೆ
ತುಜಿಂ ಭುರ್ಗಿಂ ನೆಗಾರ್ತಾತ್

ರಾಯಾಳ್ ಆಸ್ಲೊ ನಾತ್ಲೊ ತುಕಾ
ಆದಿಂ ಮಧೆಂ ಆತಾಂ
ಭಾಶೆ ಭಾಂದ್ ಸದಾಂಚ್ ಆಸಾ
ಕೊಣಾಕ್ ಕಿತ್ಯಾಕ್ ದಿಸಾನಾ?

ತುಟಾ ಫುಟಿನ್ ಆಸ್ಕತ್ ಜಾಲ್ಯಾಯ್
ಎಕ್ವಟ್ ಮಯ್ಜಾಸ್ ದಿಸಾನಾ
ವಾಂಟ್ಕಾಂ ಮಧೆಂಯ್ ಫಾಂಟೆ ಜಾತಾತ್
ಮನ್ಶಾ ದುಸ್ವಾಸ್ ಸುಟಾನಾ

ಧರಮ್ ರಿತಿ ತಶ್ಯೊಚ್ ಆಸೊಂ
ಭಾಶೆ ಭಾಂದ್ ವಾಡೊಂ
ಮುಕ್ಲ್ಯಾ ಶೆಕ್ಡ್ಯಾಂತ್ ತರಿ ಮಾತೆ
ಫಾಯ್ ತುಜೆ ಥಾಂಭೊಂ.

ಶೆಣೊ

ತನಿಂ ಕಿರ್ಣಾಂ ತಣಾರ್ ಖೆಳ್ತಾತ್
ಉಜಾಳ್ ದೊವಾ ಮೊತಿಯಾಂ ಝಳ್ತಾತ್
ಪಾವ್ಲಾ ಶೆಣೊ ಶೆಣ್ ಶೆಣೆತಾತ್

ಶೆಂಬ್ಯಾ ಮುಳಿಂ ಸುಕ್ಲಿಂ ಖೆಳ್ತಾತ್
ಬೆಂದರೆಚಿಂ ಪಾನಾಂ ಧಲ್ತಾತ್
ಪಾವ್ಲಾ ಶೆಣೊ ಶೆಣ್ ಶೆಣೆತಾತ್

ದಾಂತ್ರೇ ಮುಳಾಂತ್ ಸೊಂಶೆ ನಾಚ್ತಾತ್
ರುಕಾ ಮಾತ್ಯಾಕ್ ಕಾವ್ಲೆ ಖೊಂಕ್ತಾತ್
ಪಾವ್ಲಾ ಶೆಣೊ ಶೆಣ್ ಶೆಣೆತಾತ್

ಕಾಳ್ಜಾಂತ್ ಮ್ಹಜ್ಯಾ ಫಾತರ್ ಲೊಳ್ತಾತ್
ಯಾದಿ ತುಜ್ಯೊ ಸದಾಂ ಧೊಸ್ತಾತ್
ಭಾಯ್ಲ್ಯಾನ್ ಶೆಣೊ ಶೆಣ್ ಶೆಣೆತಾತ್

ಚಡ್ಪಡೊ

ವರ್ಣಿನಾ ಹಾಂವ್ ತುಜ್ಯಾ
ಕೆಸಾಂಚಿ ಸೊಭಾಯ್
ದುಕಯ್ತಾತ್ ಮ್ಹಾಕಾ ತೆ
ಖಿಳಾನಾಸ್ತಾಂ ಬಾಯ್

ರಸ್ತಾಪರಿಂ ದಿಸ್ತಾತ್ ಮ್ಹಣೊನ್
ಹಾಂವ್ ಕಶೆಂ ಮ್ಹಣೊಂ?
ರಶೀಮ್ ಹಾಂವೆಂ ದೆಖುಂಕ್ ನಾ
ಕಶೆಂ ತುಕಾ ಸಾಂಗೊಂ?

ಸಕಾನಾ ಸರ್ ಕರುಂಕ್
ಮೊಳ್ಬಾಚ್ಯಾ ಕಾಳ್ಜಾ ಮೊಡಾಂಕ್
ದೂಕ್‌ಚ್ ತಾಣಿಂ ದಿಲಾಂ
ಸಗ್ಳ್ಯಾ ಮ್ಹಜ್ಯೆ ಜಿಣ್ಯೆಂತ್

ಆಸಾ ಮ್ಹಜ್ಯಾ ಮನಾಂತ್
ಫಕತ್ ಕೆಸಾಂ ಯಾದ್
ವಿಸ್ತೊನ್ ಕೆದ್ನಾಂ ವಚಾತ್
ರಾಕ್ತಾಂ ದೀಸ್ ರಾತ್.

ಪಾಟಿಂ ಯೆ

ಯೆ ತುಂ ಪಾಟಿಂ ರಾಕ್ತಾಂ ತುಕಾ
ಉಗ್ಡಾಸ್ ತುಜೊ ಸದಾಂಚ್ ಧೊಸ್ತಾ
ತುಜೊ ಸಾಂಗಾತ್ ಜಾಯ್ ತೊ ಮ್ಹಾಕಾ
ಯಾದಿನ್ ತುಜ್ಯಾ ಕಾಳಿಜ್ ಲಾಸ್ತಾ

ಸುಣಿಂ ಮಾಜ್ರಾಂ ನಾಗೊನ್ ಬಸ್ಲಾಂತ್
ಶಿಂವ್ತಿಂ ಆಬೊಲಿಂ ಸಯ್ತಿ ಬಾವ್ಲಾಂತ್
ಉಬ್ಡೇಸ್ ಭಗ್ತಾತ್ ಆಮ್ಚ್ಯಾ ಘರಾಂತ್
ಸರ್ವಾಂಯ್ ತುಕಾಚ್ ರಾಕೊನ್ ರಾವ್ಲಾಂತ್

ಹಾಸುಂಕ್ ಮ್ಹಾಕಾ ನಾಕಾ ಜಾಲಾಂ
ಮಿಶಾಲ್ಕಾಯೆಂತ್ ಮನ್‌ಚ್ ನಾ
ತುಜೊ ಸಾಂಗಾತ್ ನಾಸ್ತಾನಾ
ಜಿವಿತಾಂತ್ ಉಲ್ಲಾಸ್ ನಾ

ಕೆದ್ನಾಂ ಯೆಶಿ ಉಬೊನ್ ಫರತ್
ದೆಮಿನ್ ತುಕಾ ಆವ್ನ್ ಭರಾತ್
ದುಡು ಭಾಂಗಾರಾಂ ಮ್ಹಾಕಾ ನಾಕಾತ್
ಪುರೊ ಆನಾ ತುಜೊ ಸಾಂಗಾತ್

ಪ್ರಗತಿ

ಸಾತೆಣಾಚ್ಯಾ ರುಕಾ ಥಳಿಂ
ಭಾತೆಣಾಚಿಂ ಮುಳಾಂ
ಖಿಂಯ್ ಗೆಲಾಂ ಮುಟೆಂ ಭಾವಾ
ಖಿಂಯ್ ಗೆಲಾಂ

ಆಂಗಣಾಚ್ಯಾ ಪೆಲ್ಯಾ ಪೊಂತಾರ್
ವ್ಹಾಳಯೆನ್ ಖೆಲ್ಲಿಂ ರಿಪಾಂ
ಖಿಂಯ್ ಗೆಲ್ಯಾ ಖೊವ್ಡಿ ಭಾವಾ
ಖಿಂಯ್ ಗೆಲ್ಯಾ

ಖಾವೊಣ್ ಆಸಾ ಮಧೆಂ ಗೊಟ್ಯಾಂತ್
ಮೊಗಿಂ ಎಕಾ ಕೊನ್ಯಾಂತ್
ಖಿಂಯ್ ಗೆಲಾಂ ಗಾಯ್ರುಂ ಭಾವಾ
ಖಿಂಯ್ ಗೆಲಾಂ

ಆಂಜೆಲುಸ್ ಫಾಂಟ್ ವ್ಹಾಜ್ತಾ
ಸಿಟ್ಟಿಂಗ್ ರುಮಾಂತ್ ಟಿವಿ ಚಲ್ತಾ
ಖಿಂಯ್ ಗೆಲಾಂ ಮಾಗ್ಣೆಂ ಕಂತಿಗ್
ಖಿಂಯ್ ಗೆಲಾಂ

ಕೆಂಳ್ಚ್ಯಾಂ ತೋಟ್ ಘರಾ ಪಾಟ್ಲ್ಯಾನ್
ಮೆಜಾ ವಯ್ರ್ ಗಡ್ಡ್ ಜೆವಣ್
ಖಿಂಯ್ ಗೆಲ್ಯಾ ಶಿರೊತಿ ಭಾವಾ
ಖಿಂಯ್ ಗೆಲ್ಯಾ

ಆಂಗಣಾಂತ್ ಮಾಟೊವ್ ಫಾಲಾ
ಹೊಕಾಲ್ ನವ್ರೊ ಗೆಲ್ಯಾಂತ್ ಹೊಲಾಕ್
ಖಿಂಯ್ ಗೆಲಾ ಸೊವೊ ಭಾವಾ
ಖಿಂಯ್ ಗೆಲಾ

ವೃದ್ಧಿ ಮಾಂಯ್ ಕೊನ್ಯಾಂತ್ ಮಾಗ್ತಾ
ವೀಡಿಯೊರ್ ಕಾರ್ತುನ್ ಚಲ್ತಾ
ಖಂಯ್ ಗೆಲ್ಯಾತ್ ಕಾಣಿಯೊ ಭಾವಾ
ಖಂಯ್ ಗೆಲ್ಯಾತ್

ಘರಾಂತ್ ಭರ್ನ್ ಪೊಪ್ ವ್ಹಾಜ್ತಾ
ರೆಗ್ಗೆ ಗಾರ್ಬಾ ಗಜಲ್ಯಾ ಚಲ್ತಾ
ಖಂಯ್ ಗೆಲಾಂ ಗುಮಟ್ ಭಾವಾ
ಖಂಯ್ ಗೆಲಾಂ

ದುಡ್ವಾರಾಸ್ ಆಸಾ ಬೆಂಕಾಂತ್
ಭುಕ್ ಧೊಸ್ತಾ ಶೆಜಾರಾಂತ್
ಖಂಯ್ ಗೆಲಾಂ ಭಾಂದವ್ಪಣ್
ಖಂಯ್ ಗೆಲಾಂ

ಶೆಜಾರಾಂತ್ ಘರ್ ಪರ್ನೆಂ
ಆಜ್ಯಾಳ್ ನವ್ಯಾ ಘೆಚ್ಯಾಂಚೆಂ
ಖಂಯ್ ಗೆಲಾ ಸಂಬಂಧ್ ಭಾವಾ
ಖಂಯ್ ಗೆಲಾ

ಆಯ್ತಾರಾಚೆಂ ಆಸಾ ಮೀಸ್
ಇಗರ್ಜೆಂತ್ ಭರ್ಲಾ ಲೋಕ್
ಖಂಯ್ ಗೆಲಾ ಮಯ್ವಾಸ್ ಭಾವಾ
ಖಂಯ್ ಗೆಲಾ

ಧಾಪ್

ಆಯ್ಲೊ ಫೆವುನ್ ವಾರೆಂ ಫಾಲ್ತಾಂ
ಆಂಗ್ ಕಿತ್ಯಾಕ್ ಉಬೆತಾ
ಆಯ್ಲೊ ಆಸಾ ವಾರೆಂ ಆಸಾ
ಧಾಪ್ ಕಿತ್ಯಾಕ್ ಧೊಶಿತಾ.

ಪಾವ್ನಾ ಧಾರ್ ಪಡ್ತಾ ತರ್
ಊಬ್ ಕಿತ್ಯಾಕ್ ಉಟೊತಾ
ಥಂಡ್ ರಘುರಿ ಧಾರೆ ಮುಳಾಂತ್
ಉದಕ್ ಕಿತ್ಯಾಕ್ ಉಬೆತಾ

ಶೆಣೊ ಶೆಣೊ ಪಾವ್ನ್ ಯೆತಾ
ಕಾಳಿಜ್ ಕಿತ್ಯಾಕ್ ನಾಚೊತಾ
ಉಗ್ಡಾಸಾಂತ್ ತುಜ್ಯಾ ಮಾಣ್ಯಾ ಪ್ರಕೃತಿಚ್ ಖಿಣ್ಕೊತ್ತಾ.

ಫುಲ್

ಕಣಕಿಂತ್ಲೆಂ ಫುಲ್ ತುಂ ಕವಿ
ಕಣಕಿಂತ್ಲೆಂ ಫುಲ್
ಸೊಧುನ್ ತುಕಾ ಥಕ್ಲ್ಯಾ ರವಿ
ಕಸ್ಲಿ ತುಜಿ ಭುಲ್

ರೊಳ್ಳಿ ಬಗ್ಲೆನ್ ಫುಲ್ತಾಂ ತುಕಾ
ಭಿರಾಂತ್ ದಿಸಾನಾ?
ಧೊಮೊಸ್ ಕಣೆ ತೊಪ್ಪಿತ್ ತುಕಾ
ಕಾವ್ಜೆಣ್ ಭಗಾನಾ?

ಕಾವ್ಜೆಣ್ ಭಿರಾಂತ್ ಆಸ್ಲಿ ತರ್
ಕವಿ ಜಾತೊ ನಾಂಯ್
ಧ್ಯೇಯಾಂ ರಘುಜ್ ರಘುಜೊನ್ ಆಜ್
ಅಮರ್ ಜಾತೊ ನಾಂಯ್

ಕಣ್ಕಿಂತ್ ಕಿತ್ಯಾಕ್ ಫುಲ್ಲ್ಯಾಯ್ ಕವಿ
ಕೊಗ್ಗಿ ನಾದ್ ತಾಂಡ್ತಾ?
ಕಾಂಟ್ಯಾಂ ಮಧೆಂ ಲಿಪ್ಲಾಯ್ ಕಿತ್ಯಾಕ್
ಸುಶೆಗ್ ಕಾಂಯ್ ಭಗ್ತಾ?

ಲಾಗಿಂ ತುಜ್ಯಾ ಕೊಣ್‌ಚ್ ಯೇನಾ
ಕಣಕಿಂತ್ಲೆಂ ಫುಲ್
ಆರೊ ತುವೆಂ ದಾಖಿಯಾನಾ
ದಿಸ್ತಾ ತಾಂತುಂ ಪೋಲ್

ಹೆರಾಂ ಪಿತುಳ್ ದೆಖ್ತಾಯ್ ತುಂ
ಕಣಕಿಂತ್ಲೆಂ ಫುಲ್
ಲೊಕಾ ನದ್ರೆಂತ್ ಅಚೂತ್ ತುಂ
ಕವಿ ಜಾಂವ್ಚೆಂ ಮೋಲ್

ಗಾಯ್ತಾ ತುಜೆಂ ನಾಂವ್ ಕಣಕ್
ಮಾತ್ಯೆಕ್ ತುಂ ವೆತಾನಾ
ಮನ್ಶಾ ಬಾವ್ಡ್ಯಾಕ್ ಪಡ್ತಾ ವಿಸರ್
ಕಣ್ಕಿಂತ್ ತುಕಾ ಪುರ್ತಾನಾ

ತಳೆಂ

ಜಿವಿತ್ ಏಕ್ ತಳೆಂ ಆಮಾಲಾಚೆಂ
ಕೊಣಾಕ್ ಆಮಾಲ್ ಸೊರ್ಯಾಚೆಂ
ಪಿಯೆವ್ನ್ ಪಿಯೆವ್ನ್ ಕಂಗಾಲ್ ಜಾಂವ್ಚೆಂ
ಗತಿ ಪಾಸ್ವ್ ಪೊಂಡಾಕ್ ವೆಚೆಂ

ಆಮಾಲ್ ಕೊಣಾಕ್ ದುಡ್ವಾಚೆಂ
ಲೊಣ್ಣೆಂ ಮಾನ್ ಮಾನ್ಸುಗೇಚೆಂ
ಕಶೆಂ ತರಿ ದುಡು ಕರ್ಚೆಂ
ಜಿವಿತ್ ಏಕ್ ತಳೆಂ ಆಮಾಲಾಚೆಂ

ಕೊಣಾ ಬಾವ್ಡ್ಯಾಕ್ ಆಮಾಲ್ ಖಾಣಾಚೆಂ
ಮೆಳ್ಳೆಲೆಂ ಆರಾವ್ನ್ ಭರ್ಚೆಂ
ಪೋಟ್ ತೆಂ ಶೆತ್ ಭಾಟ್ಕಾರಾಚೆಂ
ಜಿವಿತ್ ಏಕ್ ತಳೆಂ ಆಮಾಲಾಚೆಂ

ಆಮಾಲ್ ಕೊಣಾಕ್ ಫಟಿಂಚೆಂ
ಫಟಿಂ ಸವೆಂ ಹಾಕಾ ತಾಕಾ ಗಾಂಟಾಂವ್ಚೆಂ
ಸೊಭಾಯ್ ಪಳೆವ್ನ್ ಖೆಂಡುನ್ ಹಾಸ್ಚೆಂ
ಜಿವಿತ್ ಏಕ್ ತಳೆಂ ಆಮಾಲಾಚೆಂ

ಕೊಣಾ ಪಾಪ್ಯಾಕ್ ಆಮಾಲ್ ವಾವುರ್ಚೆಂ
ನೀದ್ ಭೆಟೊಳ್ ನಾಸ್ತಾಂ ಘೊಳ್ಚೆಂ
ಕೆಲ್ಲೆಂಚ್ ಕಾಮ್ ಪರತ್ ತರಿ ಕರ್ಚೆಂ
ಜಿವಿತ್ ಏಕ್ ತಳೆಂ ಆಮಾಲಾಚೆಂ

ಆಮಾಲ್ ಥೊಡ್ಯಾಂಕ್ ದುಸೊಂಚೆಂ
ಸುಕ್ಯಾ ಸಂಗಿಂ ಜಿವೆಂಯ್ ಜಳ್ಚೆಂ
ಕೊಂಕುನ್ ಖೆಂಡುನ್ ಸಂತೊಸ್ ಪಾಂವ್ಚೆಂ
ಜಿವಿತ್ ಏಕ್ ತಳೆಂ ಆಮಾಲಾಚೆಂ

ಪುನೆವಂತಾ ಥೊಡ್ಯಾಂಕ್ ಆಮಾಲ್ ಮಾಗ್ಣ್ಯಾಚೆಂ
ಹರ್ ವೆಳಾ ಕಾಳಾ ಮಣಿ ಗಳಂವ್ಚೆಂ
ಆಪ್ಲೆಂ ಸುದ್ದಾಪಣ್ ಹೆರಾಂಕ್ ದಾಖಂವ್ಚೆಂ
ಜಿವಿತ್ ಏಕ್ ತಳೆಂ ಆಮಾಲಾಚೆಂ

ಆಮಾಲ್ ಕೊಣಾಕ್ ಆಪ್ ಸುಂಗಾರಾಚೆಂ
ದಾಂಖಣ್ ಸೊಭ್ಲ್ಯಾ ಪಿಸೊಳ್ಳಾಚೆಂ
ಪಂದ್ಲಿ ಕುಸಡಾಯ್ ಧಾಂಪುನ್ ವರ್ಚೆಂ
ಜಿವಿತ್ ಏಕ್ ತಳೆಂ ಆಮಾಲಾಚೆಂ.

ಕಡಿ

ಜಿವಿತಾಚಿ ಕಡಿ ಚಾಕುನ್ ಪಳೆ
ಪಿಯಾವ್ ಕಾತ್ರುನ್ ದುಖಾಂ ವ್ಹಾಳೆ
ಜಿಣಿಯೆ ಕಷ್ಟಾಂತ್ ತಸ್ಲೆಚ್ ವಳ್ಳಳೆ

ಚಾಕುನ್ ಪಳೆ ಜಿವಿತಾಚಿ ಕಡಿ
ಲಾಗ್ಲಿ ಮಿಸಾಂಗ್ ಸೊಸಾನಾ ಘಡಿ
ಸಲ್ವಣೆಂತ್ ಕಾಳ್ಜಾಚ್ಯೊ ಘಡಾಮೊಡಿ

ಜಿವಿತಾಚಿ ಕಡಿ ಪಳೆ ಚಾಕುನ್
ಸಗ್ಳೊಚ್ ಜೀವ್ ಹಿವ್ಪಾಯ್ತಾ ಆಮ್ಚಾನ್
ಪೆಲ್ಯೆ ಚಾಲಿನ್ ಕೊಡ್ಯೆತಾ ಮನ್

ಪಳೆ ಚಾಕುನ್ ಕಡಿ ಜಿವಿತಾಚಿ
ತಾನೆಕ್ ವೊಡ್ತಾ ಖಾರ್ಸಾಣ್ ಮಿಟಾಚಿ
ತಿಚ್ ಗತ್ ಖಿಂತಿಚ್ಯೆ ಪಿಡೆಚಿ

ಕಡಿ ಜಿವಿತಾಚಿ ಪಳೆ ಚಾಕುನ್
ಘಾಟಾನ್ ಭರ್ತಿ ಆಲೆಂ ಲೊಸುಣ್
ತಶೆಂಚ್ ಉತ್ರಾಂ ನಾಸ್ತಾಂ ದಾಕ್ಟಣ್

ಚಾಕುನ್ ಪಳೆ ಕಡಿ ಜಿವಿತಾಚಿ
ಥಂಡಾಯ್ ಧಾರಾಳ್ ಕನ್ನಿರ್ ಜಿರ್ಯಾಚಿ
ಭಾವಾಡ್ತ್ ದಿತಾ ಶಾಂತಿ ಮತಿಚಿ.

ಜಿವಿತಾಚಿ ಕಡಿ ಪಳೆ ಚಾಕುನ್
ಕಡಿ ದಾಟಾತಾ ನಾಲಾ ರೊಸಾನ್
ಜಿಣಿ ಜಿವಾಳ್ ಘಟ್ ಭರ್ವಸ್ತಾನ್

ಜಿವಿತಾಚಿ ಕಡಿ ಚಾಕುನ್ ಪಳೆ
ಪರ್ಮಳಾಕ್ ಸಾಸಾಂವ್ ಫೊಣ್ಣ್ ಫಾಲೆಂ
ಆತ್ಮಿಕಾಯ್ ಜೊಡುನ್ ಜಿವಿತ್ ಫುಲ್ಲೆಂ.

ಮೋಗ್

ಮೋಗ್ ಮ್ಹಳ್ಳಾರ್ ಕಿತೆಂ?
ನ್ಹಯ್ ಕುಡಿಂಚಿ ಖರಸ್
ಮೋಗ್ ಮ್ಹಳ್ಳಾರ್ ಕಿತೆಂ
ನ್ಹಯ್ ಫಾಯ್ದಾಚೊ ಭರಸ್

ಮೋಗ್ ಮ್ಹಳ್ಳಾರ್ ದಿಂವ್ಚೆಂ
ಪಾಟಿಂ ಆಶೆನಾಸ್ತಾಂ
ಮೋಗ್ ಮ್ಹಳ್ಳಾರ್ ವಾಡ್ಚೆಂ
ಪೆಲೊ ಸಂಗಿಂ ಆಸ್ತಾಂ

ಮೋಗ್ ಮ್ಹಳ್ಳಾರ್ ವೋತ್
ಸರ್ವಾಂಚೆರಿ ಪಡ್ಚೆಂ
ಮೋಗ್ ಮ್ಹಳ್ಳಾರ್ ವಾತ್
ಉಜ್ವಾಡಾವ್ನ್ ಅಮರ್ ಜಾಂವ್ಚೆಂ

ಮೋಗ್ ಮ್ಹಳ್ಳಾರ್ ಪಾವ್ನ್
ಜಿವಾಳ್ ದಿಂವ್ಚೊ ಧರ್ಣಿಕ್
ಮೋಗ್ ಮ್ಹಳ್ಳಾರ್ ಆವ್ನ್
ಆಶೆಂವ್ಚೆಂ ಹೆರಾಂ ಬರ್ಯಾಕ್

ಮೋಗ್ ಮ್ಹಳ್ಳಾರ್ ಕಿತೆಂ
ನ್ಹಯ್ ಸ್ವಾರ್ಥಾಚಿ ಧಾರ್
ಮೋಗ್ ಮ್ಹಳ್ಳಾರ್ ಕಿತೆಂ
ನ್ಹಯ್ ಆಬ್ಲೆಸಾಚಿ ಶಿರ್

ಮೋಗ್ ಮ್ಹಳ್ಳಾರ್ ಮೊರ್ಚೆಂ
ಮೊರೊನಿ ಜಿಯೆಂವ್ಚೆಂ
ಮೋಗ್ ಮ್ಹಳ್ಳಾರ್ ಸಾಂಡ್ಚೆಂ
ಸಾಂಡುನಿ ಜೊಡ್ಚೆಂ

ಮೋಗ್ ಮ್ಹಳ್ಳಾರ್ ಕಿತೆಂ
 ವೊತ್ ಜಿವಿತಾಚೆಂ
 ಮೋಗ್ ಮ್ಹಳ್ಳಾರ್ ಕಿತೆಂ
 ಜಿವಿತ್ ಹೆಂ ಆತ್ಮ್ಯಾಚೆಂ.

ಸಂಭ್ರಮ್

ಸಂಭ್ರಮ್‌ರೆ ಸಂಭ್ರಮ್ ಸಂಭ್ರಮ್ನಾ
 ಪರ್ದೆ ವ್ಹಾಳೊ ಮರ್ದೆನ್ ಜಮ್ನಾ
 ಸಂಸ್ಕೃತಿಚೊ ಸುವಾದ್ ಉಟ್ನಾ
 ಸಂಸ್ಕಾರಾಚೊ ದಾಳೊ ಸುಂರ್ಗಾರ್ನಾ

ಸುಟ್ ಆಸೊಂದಿ ಕೋಟ್ ಆಸೊಂದಿ
 ಮರ್ದೆವಂತ್ ಕೊಟಾ ಭಿತರ್ ಶಿಜೊಂದಿ
 ಇಂಗ್ಲೆಜ್ ಶಿಕೊಂವ್ಪಿ ಮರ್ಜೆ ಫುಲೊಂದಿ
 ಕೊಂಕ್ಣೆಚೊ ಮಾನ್ ಕೊಂಕ್ಣೆಕ್ ಉರೊಂದಿ

ಟೆರೇಸ್ ಬಾಂದ್ಲಾಂ ಶಾಂಪೇನ್ ಚಿಂವ್ಯಾಂ
 ಮೊಡುಪಾಸಾಕ್ ತಾಂತ್ಯಾಂ ಖಾವ್ಯಾಂ
 ಖಾಣಾಜೆವ್ಣಾಕ್ ಗಾರ್ಪಾಂ ಕುಲೆರಾಂ
 ಘರಾಂತ್ ತರಿ ಕೊಂಕ್ಣಿ ಉಲವ್ಯಾಂ

ಪಿಲಿಕುಳಾಂತ್ಲೊ ಕಾಳೊಕ್

ವಾತಿ ತಾಣೆಂ ಪೆಟಯಿಲ್ಲೊ
 ಪರ್ದೆನ್ ದೀಂವ್ಕ್ ತ್ಯೊ ಲಾಗ್‌ಲ್ಲೊ
 ಉದ್ಯಾಂತ್ ಬುಡೊನ್ ಪಾಲ್ವಾಲ್ಲೊ
 ಕಾಳ್ಜಾ ದುಖಿ ಸೊಡುನ್ ಗೆಲ್ಲೊ

ಆಜ್ ಆಸ್ಲೆಲ್ಯಾಂಕ್ ಫಾಲ್ಯಾಂಚಿ ಖಿಂತ್
ಕಾಲ್ ಜಿಯೆಲ್ಲ್ಯಾಂಚಿ ಮಾತ್ರ್ ಜೀತ್
ವ್ಹರುಂಕ್ ಜಾಯ್ನಾಂ ವೆತಾನಾ ಕಿತೆಂಚ್
ಜಿಣ್ಯೆಂತ್ ಶಾಶ್ವತ್ ಬದ್ಲಾವಣ್ ಮಾತ್ರ್

ಉದಕ್ ಜೀವ್ ದಿತಾ ರಚ್ಣೆಕ್
ತೆಂಚ್ ಸಕಾತ್ ಮರಣ್ ಹಾಡುಂಕ್
ಪಾಲ್ವಾಲ್ಲ್ಯೊ ವಾತಿ ವಿಸ್ರಾನಾಕಾತ್
ಜಿಣ್ಯೆಂತ್ ಉಜ್ವಾಡ್ ಚುಕಯ್ನಾಕಾತ್

ಕಲಾಕಾರ್

ಕಲಾಕಾರ್ ವೊ ಕಲಾಕಾರ್
ಇಶ್ಟಾಂ ಮಿತ್ರಾಂಕ್ ಭಾರ್
ಘರಾಂತ್ ತಾಚ್ಯಾ ನಾಕಾರ್
ಸಗ್ಳ್ಯಾ ಗಾಂವಾರ್ ಬೆಕಾರ್

ದಾಖಯ್ತ್ ಮೈಳೆಂ ಸಮಾಜೆಂತ್ಲೆಂ
ದಿಸತ್ ತಾಂಬ್ಡೊ ಮನಿಸ್
ಚಂದ್ರಾರೆ ತೊ ತಾರಾಂ ಮದ್ಲೊ
ಸದಾಂಯ್ ತಾಕಾ ಆಮಾಸ್

ಫುಲಾಂ ಫಾಲುನ್ ಫುಂಕ್ಚೆ ಮಾರಿತ್
ಫೊಟ್ ತಾಚೆಂ ಭರಾತ್
ಸತ್ ಸಾಂಗೊನ್ ಬೊಟ್ ಜೊಕಿತ್
ಸದಾಂಯ್ ಪಡಾತ್ ಲಾತ್

ಕಲಾ ಮ್ಹಳ್ಳಿ ಖೊರೊಜ್ ರೆ
ಸೊಸುಂಕ್ ಭಾರಿ ಕಷ್ಟ್
ತಡ್ವಾನಾಸ್ತಾಂ ಖೊರ್ಪಿಲಿ ತರ್
ಜಿವಿತ್ ಮುರೆ ನಷ್ಟ್.

ಆಕ್ಕಾಸ್

ಭಯ್ನ್ ವಾಡೊನ್ ರಾವ್ಲಾಂ ಮ್ಹಜೆಂ
ಕಾಜಾರ್ ಕರುಂಕ್ ಹಾಂವೆಂ
ಭಿಕಾರ್ಯಾ ಜೋಳಿ ಖಾಂದಾರ್ ಘೆವ್ನ್
ಘರಾನ್ ಘರ್ ಮೆಜ್ಚೆಂ ಪಡ್ಲೆಂ

ಬಾಗಿಲ್ ಚಡ್ತಾಂ ಸಾವ್ಕಾರ್ ಕಾಮ್ತಿಚೆಂ
ಸಾಂಕ್ಶಿರ್ ಬೊಬಾಟಾ ಸುಣೆಂ ತಾಚೆಂ
ಇಗರ್ಚೆ ಮಾರ್ಬಲಾರ್ ನಾಂವ್ ವ್ಹಡ್ಲೆಂ
ಚಿಂತ್ಲೆಂ ಮೆಳತ್ ಕಾಂಯ್ ಧೊಡೆಂ

ಕಾಮ್ತಿ ಖಾಂಖಾರ್ಡ್ ಗಳ್ಳಾ ಸೊಫಾರ್
ಉಗ್ತಾನ್ ಸಾಂಗ್ಲಿ ಸಗ್ಳಿ ಖಬರ್
ಹಾತ್ ತಾಚೆ ಉದಾರೆ ಜಾಲೆ
ಜೋಳಿಂತ್ ಮ್ಹಜ್ಯಾ ಘಾತರ್ ಪಡ್ಲೆ.

ಶೆಣಯ್ಗಲೊ ಆಕ್ಕಾಡೊ ಲೊಟಾಂ
ಕಾಮಾ ಚೆಡೊ ದಾಂಡೊ ದಾಖಯ್ತಾ
ಇಸ್ಕೊಲಾಕ್ ಹಜಾರಾಂನಿ ದಿಲಾಂ ತಾಣೆಂ
ಶೆಂಬರಾಂನಿ ತರಿ ಮೆಳತ್ ಚಿಂತ್ಲೆಂ

ಆರಾಮ್ ಕದೆಲಾರ್ ತೊ ಪಾತ್ಕಾಲಾ
ಸುಕಿ ಭಾಕ್ರಿ ಚಿಂವೊಂಕ್ ಲಾಗ್ಲಾ
ಮ್ಹಾಕಾ ಪಳೆತಚ್ ಸಂಗತ್ ಕಳ್ಳಾ
ಹಾತ್ ಪಯ್ಲೊಚ್ ಉದಾರೊ ಧರ್ಲಾ

ಪರ್ಬುಂಗಲೆಂ ನಾಂವ್ ವ್ಹಡ್ಲೆಂ
ಸಾಲಾಕ್ ದಾನ್ ಲಾಖಾಂ ವಯ್ಲೆಂ
ತಾಣೆಂ ದಿಲ್ಯಾರ್ ಕಾಂಯ್ ಇಲ್ಲೆಂ
ಪಿಡ್ಡುಕೆ ಭಾಗ್ ಚೆಡ್ವಾಕ್ ಮೆಳ್ಳೆಂ.

ಪರ್ಬಿಣ್ ಮೆಜಾರ್ ಬಸ್ತತಿ ವಿಂಚ್ತಾ
 ವ್ಹಡ್ವಿಕಾಯೆಚಿ ಕಾಣಿ ಸಾಂಗ್ತಾ
 ಆಯ್ಕುನ್ ಮ್ಹಾಕಾ, ಚಿವ್ಪೊನ್ ವೆತಾ
 ರಡ್ಕುರ್ಯಾ ತೊಂಡಾನ್ ಗೊಡ್ಕೆಂ ದಾಕಯ್ತಾ

ನಾಯ್ಕಾಂಗೆಲೆ ಗಲ್ಫಾಂತ್ ಫುಲ್ಲಾತ್
 ಜನರೇಟರಾಕ್ ದೋನ್ ಲಾಖ್ ದಿಲ್ಯಾತ್
 ಇಗರ್ಜೆಕ್ ಮಾರ್ಚಲ್ ದಿಲ್ಯಾತ್
 ಸಾಡೊ ತರಿ ಮ್ಹಜ್ಯೆ ಧುವೆಕ್

ಮಾಲ್ಫಾಡೊ ನಾಯ್ಕಾ ಧೊಲ್ಕೆಂ ಪುಸ್ತಾ
 ಘಡ್ಫಡ್ಯಾ ಸಾರ್ಕೊ ತಾಳೊ ಕಾಡ್ತಾ
 ಭಿಕಾರ್ಯಾಂಕ್ ಹಾಂಗಾ ರೀಗ್ ನಾ ಮ್ಹಣ್ತಾ
 ದಾಂಡೊ ಘೆವ್ನ್ ಧಾಂವ್ಡಾವ್ನ್ ಯೆತಾ

ಪಾಂಯಾಂ ಕಾತ್ ಝರೊನ್ ಗೆಲಿ
 ಭರ್ಲಿಂ ದುಖಾಂ ದೊಳ್ಳಾಂ ಖಾಂಚಿಂತ್
 ಪಾವ್ತಾಂ ಹಾಂವ್ ಘರಾ ಪಾಟಿಂ
 ಭಯ್ಲ್ಯಾ ಬಾವ್ಲಿ ಧಾಂವುನ್ ಗೆಲ್ಲಿ

ನೀದ್

ಧರ್ಮೆಚೊ ತಕ್ಲೊ ಭೆತ್ಲಾ
 ರಕ್ತಾ ಧಾರ್ ವೊತ್ಲಾ
 ತಕ್ಲೆ ಹಾಡಾಂತ್ ತಿಚ್ಯಾ
 ಲೊಕಾಕ್ ಭಾಂಗಾರ್ ಪಿಕ್ಲಾಂ

ದೊಂಗ್ರಾ ಕಾತ್ ವೊಡುನ್
 ಚಾಮ್ಡೆಂ ತಾಚೆಂ ಸೊಲುನ್
 ಖಿಡ್ವಾ ಘಾತ್ ಚಲ್ಲಾ
 ಚೋರ್ ರಾಯ್ ಜಾಲಾ.

ಧುಳಿನ್ ಗಾದೊ ಬುಡ್ಲಾ
 ರಯ್ತ್ ಬಿಕ್ಕುನ್ ರಡ್ಲಾ
 ಮಾತೆ ಬೋಬ್ ಲಿಪ್ಪಾ
 ಕ್ರಶರಾನ್ ತಿ ಢಕ್ಕಾ

ಉಗ್ಗಿಂ ಹರ್ದೆಂ ಧರ್ತೆಚೆಂ
 ಆತ್ಮಾಚಾರ್ ಚಲ್ಲ್ಯಾ
 ಪೂತ್ ಮಾನಾಯ್ ದಿಂಡೊ
 ನಿದೆನ್ ಘೊರೆವ್ನ್ ಪಡ್ಲಾ.

ಬಾಳ್ ಜಲ್ಮಾಲಾಂ

ಬಾಯ್ ಜಲ್ಮಾಲಾರೆ ಆಮ್ಗೆರ್ ಬಾಯ್ ಜಲ್ಮಾಲಾಂ
 ಭಿಂಗಾರಿ ಫುಲೊಲ್ಯಾ ಕಣಸ್ ಪೊಸ್ವಾಲ್ಯಾ
 ಬಾಯ್ ಜಲ್ಮಾಲಾರೆ ಆಮ್ಗೆರ್ ಬಾಯ್ ಜಲ್ಮಾಲಾಂ

ಚಂದ್ರೆಮಾಕ್ ಲಜಯ್ಲಾಂ
 ಚಾಂದ್ಲೆಂ ಲೆಗುನ್ ಸಲ್ವಾಲಾಂ
 ಮಿಶೆ ಶಿಂವೊರ್ ವೊತುನ್ ಆಯ್ಲಾ
 ಬಾಳ್ ಜಲ್ಮಾಲಾರೆ ಕಣಸ್ ಪೊಸ್ವಾಲ್ಯಾ

ವೊತಾ ಮಧೆಂ ಸಾವ್ವಿ ಜಾಲಾಂ
 ಕಾಳೊಕಾಂತ್ ಕೀರ್ಣ್ ಜಾಲಾಂ
 ಮೊಗಾ ಶಿಂವೊರ್ ವೊತುಂಕ್ ಆಯ್ಲಾಂ
 ಬಾಳ್ ಜಲ್ಮಾಲಾರೆ ಕಣಸ್ ಪೊಸ್ವಾಲ್ಯಾ

ಗೊಟ್ಕಾಂತ್ ಗಾಯ್ತಾನ್ ವೊಂಟಿ ದೆಂವಯ್ಲಾ
 ಕಾಯ್ಲಾಡಾಂತ್ಲೆಂ ತೇಲ್ ವೊತ್ಲಾಂ
 ಮಾಜರ್ ತೋಂಡ್ ಧುಂವ್ಚ್ಯಾಕ್ ಲಾಗ್ಲಾಂ
 ಬಾಳ್ ಜಲ್ಮಾಲಾರೆ ಕಣಸ್ ಪೊಸ್ವಾಲ್ಯಾ

ಘರ್ ಭರುಂಕ್ ಕಾಂಕ್ಲಾಂ ನಾದಾನ್
ಮನಾಂ ಪುಲಂವ್ಕ್ ಆಪ್ಲ್ಯಾ ಖೆಳಾನ್
ಲಕ್ಷಣಾಂಚಿ ರಾಸ್ ವ್ಹಾಳವ್ನ್
ಬಾಳ್ ಜಲ್ಮಾಲಾಂರೆ ಕಣಸ್ ಪೊಸ್ವಲ್ಯಾ

ನಾಂವ್

ಸಗ್ಳೆಂ ಕರ್ಚೆಂ ನಾಂವಾ ಖಾತಿರ್
ಭರಾನಾತ್ಲೆ ಆಶೆ ಖಾತಿರ್

ಖಿಣಾಕ್ ಪಂದ್ರಾ ಹಾಸೊ ದಿ
ಉತ್ರಾ ಉತ್ರಾಕ್ ಘಸ್ಪಡ್ ಕರ್
ಘಸ್ಪಡ್ತೆಲ್ಯಾಂಕ್ ಧಕೊ ದಿ
ಚಡುಂಕ್ ಜೊಯ್ ಪೆಲ್ಯಾ ಖಾಂದಾರ್

ಜೆದ್ನಾಂ ಖಿಂಯ್ ಮೆಳಾತ್ ಆವ್ಕಾಸ್
ಬಡಯ್ ಗುಮಟ್ ತುಜೆಂಚ್
ದುಸ್ರ್ಯಾಕ್ ಮಾತ್ರ ಸಾಂಗ್ ಸವ್ಕಾಸ್
ಆವ್ಕಾಸ್ ದಿಜಯ್ ಹೆರಾಂಕ್‌ಚ್

ಗರಜ್ ತೆನ್ನಾಂ ವಾಪರ್ ಕಾರ್
ಉಪ್ರಾಂತ್ ಲೋಟ್ ಬಗ್ಲೆಕ್
ಮನಿಸ್ ಭಂವ್ತಿಂ ಆಸಾ ತರ್
ಫಕತ್ ತುಜ್ಯೆ ಗರ್ಜೆಕ್

ಸನ್ಮಾನ್ ರೆಫಲೆ ಮಾಗುನ್ ಘೆ
ಜಿವಿತಾಂತ್ ತೆಂಚ್ ಪಯ್ಲೆಂ
ಪ್ರಶಸ್ತಿ ಮಾನ್ ಮೊಲಾಕ್ ಘೆ
ಆತಾಂ ಘೆತ್ಲಲೆಂ ಆಯ್ಲೆಂ

ಹಾತಿಂ ಲಾಂಬ್ ಒಳ್ಳೆ ಚೀಟ್
ಬೊಲ್ಗಾಂತ್ ಕೆನ್ನಾಯ್ ದವರ್
ಪ್ರಭಾವಾಚೆ ಫಾಲ್ ನೇಟ್
ವ್ಹಡಾಂಗಲೊ ಮೆಂದು ಸಾವೊರ್

ಶಿಂತ್ರ್ಯೊ ಯುಕ್ತೊ ಕಿತೆಂಯ್ ಜಾತಾತ್
ನಾಂವಾ ಖಾತಿರ್ ಸಗ್ಳೆಂ ಕರ್
ಮೆಲ್ಯಾ ಉಪ್ರಾಂತ್ ಕೊಣ್‌ರೆ ಹುಂಗತ್
ಕರ್ಚೆಂ ಸಗ್ಳೆಂ ಆತಾಂಚ್ ಕರ್

ಮೆಲ್ಲ್ಯೊ ಮೊಶಿಕ್ ಬಾರಾ ಕುಟ್ಟಿಂ
ಮೆಲ್ಯಾ ಉಪ್ರಾಂತ್ ಕೊಣೆಂ ದೆಖ್ಲಾಂ
ಉತ್ರಾಂನಿಂಚ್ ದಾಖಯ್ ಪಂದ್ರಾ ಕುಟ್ಟಿಂ
ಉಪ್ರಾಂತ್ ಆಪ್ಲೊಯ್ ಹುಂಗ್ಲೊ ನಾ.

ನಾಚ್‌ರೆ

ನಾಚ್‌ರೆ ಚಲ್ಯಾ ನಾಚ್ ತುಂ
ನಾಚ್‌ರೆ ಚಲ್ಯಾ ನಾಚ್
ಆಕಾಸಾಚೆ ಸತ್ರೆ ಭಿತರ್
ತಾರಾಂ ಚಂದ್ರಾ ಸಂಭ್ರಮಾಂತ್ ನಾಚ್‌ರೆ

ಪಾಚ್ಚೆ ಧರ್ತೆ ಮಾಂದ್ರೆಚೆರ್
ಉಲ್ಲಾಸಾಚ್ಯಾ ವಾದಾಳಾಂತ್ ನಾಚ್‌ರೆ

ದರ್ಯಾ ಲ್ಹಾರಾಂ ಆವಾಜಾಂತ್
ವೆಳೆ ರೆಂವೆ ಧಂಡಾಯೆಂತ್ ನಾಚ್‌ರೆ

ಗಾದ್ಯಾ ಕೆದಾ ಜಿವಾಳಾಂತ್
ಮಾಡಾಂ ಮೊಲ್ಯಾ ಪುಸ್ಪುಸ್ಯಾಂತ್ ನಾಚ್‌ರೆ

ಸುಕ್ಲಾಂ ಸಾವ್ವಾಂ ಕಂತಾರಾಂತ್
ಉಬಾಳ್ ಮ್ಹಜ್ಯಾ ಪಾಲ್ವಾಂತ್ ನಾಚ್‌ರೆ

ಸಯಿಕ್ ಜಾಯ್

ಸಯಿಕ್ ಸರಾಂ ಭಾಯ್
 ಭಾಚಿ ಮ್ಹಜಿ ಭಾಂಗಾರ್
 ಸಾಂಗಾ ಚೆಡೊ ಆಸಾ ತರ್
 ಶೆಗುಣಾಂಚಿ ಭರ್ತಿ ಝರ್
 ಅರೆರೆರೆ ನಾನಾರೆ ಬಾಬಾ ನಾ

‘ಸಿಗ್ರೆಟ್’ ತಾಣೆಂ ವೊಡುಂಕ್ ನಜೊ
 ಧುಂವರ್ ತಾಣೆಂ ಸೊಡುಂಕ್ ನಜೊ
 ಜುಗಾರ್ ಬಿಗಾರ್ ಕಸ್ಲೆಂ ಪಿಶೆಂ
 ಬಿಲ್ಕುಲ್ ತಾಕಾ ಆಸೊಂಕ್ ನಜೊ
 ವ್ಹಯ್‌ರೆ ವ್ಹಯ್‌ರೆ ವ್ಹಯ್‌ರೆ ಹ್ಲಾಂರೆ ಬಾಬಾ ಹ್ಲಾಂ

ಆಸೊಂಕ್ ಜಾಯ್ ಆಪ್ಲೊ ವ್ಯಾರ್
 ಬಾಂದ್ಲೆಲೆಂ ಸ್ವಂತ್ ಘರ್
 ಬೆಂಕಾಂತ್ ಏಕ್ ಖಾತೊ ಜಾಯ್
 ಸಾಂಗಾತಾ ಭರ್ತಿ ಲೊಕರ್
 ಅರೆರೆರೆ ನಾರೆ ಬಾಬಾ ನಾ

ಸೊರೊ ಸುರ್ ಪಿಯೆಂವ್ಕ್ ನಜೊ
 ಪಾನ್‌ಪೊಡ್ ಚಾಬುಂಕ್ ನಜೊ
 ಜರ್ದಾ, ಗುಟ್ಕಾ ಖೆಲೊ ತರ್
 ತೊಂಡಾಕ್ ವಾಸ್ ಯೇಂವ್ಕ್ ನಜೊ
 ವ್ಹಯ್‌ರೆ ವ್ಹಯ್‌ರೆ ವ್ಹಯ್‌ರೆ ಹ್ಲಾಂರೆ ಬಾಬಾ ಹ್ಲಾಂ

ಘರಾಂತ್ ಏಕ್ ಗ್ರಾಂಯ್ದರ್ ಜಾಯ್
 ಸಂಗಿಂ ಏಕ್ ಮಿಕ್ಸರ್
 ಬಾಂಯ್ಕ್ ಏಕ್ ಪಂಪು ಜಾಯ್
 ವಾಪ್ರುಂಕ್ ಏಕ್ ಚಾಕೊರ್
 ಅರೆರೆರೆ ನಾನಾರೆ ಬಾಬಾ ನಾ

ಈಷ್ಟು ಮಂತ್ರ ಯೆಂವ್ವೆ ನ್ವಯ್
 ಆಯ್ಸ್ಲಾರಿ ತಾಣೆಂ ರಾಂವ್ವೆಂ ನ್ವಯ್
 ಗೊಂದೊಳ್ ಆವಾಜ್ ಘರಾಂತ್
 ಬಿಲ್ಕುಲ್ ಕೊಣೆಂಯ್ ಕರೊ ನ್ವಯ್

ವ್ಹಯ್‌ರೆ ವ್ಹಯ್‌ರೆ ವ್ಹಯ್‌ರೆ ಹ್ಲಾಂರೆ ಬಾಬಾ ಹ್ಲಾಂ
 ಸಾಂಗ್ಲೆಲೆಂ ಸರ್ವ್ ಆಯ್ಕುಂಕ್ ಜಾಯ್
 ಮಾಗ್ಲೆಲೆಂ ತೆಂ ದೀಂವ್ಕ್ ಜಾಯ್
 ತಕ್ಲಿ ಫಡಾಫಡ್ ತೆದ್ನಾಂ
 ಪಾಟ್ ಪರ್ತುನ್ ನಿದೊಂಕ್ ಜಾಯ್

ಅರೆರೆರೆ ನಾನಾರೆ ಬಾಬಾ ನಾ
 ಕೆದ್ನಾಂಯ್ ತಾಣೆಂ ಆಡಾಂವ್ಕ್ ನಜೊ
 ಕುಳಾರಾ ವೆತಾಸ್ತಾನಾ
 ಆಕ್ಲೆಪಾಚೊ ಆವಾಜ್ ನಜೊ
 ಕೊಣಾಯ್ ಸಂಗಿಂ ಭಂವ್ತಾನಾ

ವ್ಹಯ್‌ರೆ ವ್ಹಯ್‌ರೆ ವ್ಹಯ್‌ರೆ ಹ್ಲಾಂರೆ ಬಾಬಾ ಹ್ಲಾಂ
 ಶೊಪಿಂಗಾಚೊ ಖಾತೊ ಜಾಯ್
 ಕ್ರೆಡಿಟಾಚಿಂ ಕಾರ್ಡಾಂ
 ಧೊಣ್ಯಾರ್ ಏಕ್ ಘರಾಚ್ ಜಾಯ್
 ಬ್ಯುಟಿಶನಾ ಸಾಂಗಾತಾ

ಅರೆರೆರೆ ನಾರೆ ಬಾಬಾ ನಾ
 ಮಾಂಯ್ ಮಾಂವ್ ಆಸೊಂಕ್ ನಜೊ
 ಆಯ್ಸ್ಲಾರಿ ಸಂಗಿಂ ರಾವೊಂಕ್ ನಜೊ
 ನಂಡೊ ದೇರ್ ಲಾಗಿಂ ನಾಕಾತ್
 ಭುರ್ಗಿಂ ಮಾತ್ ನಾಕಾಚ್ ನಾಕಾತ್.

ನತಾಲ್ ಆಯ್ಲೆಂ ಮ್ಹಣ್ತಾನಾ

ನತಾಲ್ ಆಯ್ಲೆಂ ಮ್ಹಣ್ತಾನಾ
 ಕೊಣ್ ತಾಂದುಳ್ ಧೊಳುಂಕ್
 ಸಾಂಗಾತಾ ಬಸ್ತಾಲಿಂ
 ಕೊಣ್ ತೀಳ್ ವಾಸುಡ್ನ್
 ಭಾಜುಂಕ್ ಧರ್ತಾಲಿಂ
 ಕೊಣ್ ಕಾಯ್ ಚಡವ್ನ್
 ತೇಲ್ ವೊತ್ತಾಲಿಂ
 ಪೂಣ್ ಆತಾಂ ಮ್ಹಜೆಂ ನತಾಲ್ ನಾ
 ತಾಂದುಳ್ ಕೊಣ್ ಧೊಳ್ತಲೆಂ?
 ಪೀಟ್ ಕೊಣ್ ಮೊಳ್ತಲೆಂ?
 ನತಾಲ್ ಆಯ್ಲೆಂರೆ ಮ್ಹಣ್ತಾನಾ
 ಕೊಣ್ ಗುಮಟ್ ಫೆವ್ನ್ ಬಸ್ತಾಲೊ
 ಶೆಜಾರಿ ತಾಕಾ ಸಾಂಗಾತ್ ದಿತಾಲೊ
 ಗೊಟ್ಟಾಂತ್ ಚಿಮ್ಣೆ ಉಜ್ವಾಡ್ ಫಾಂಕ್ತಾಲೊ
 ಮಧ್ಯಾನೆರ್ ಬಾಳೊಕ್ ಹಾಸ್ತಾಸೊ ದಿಸ್ತಾಲೊ
 ಪೂಣ್ ಆತಾಂ ಮ್ಹಜೆಂ ನತಾಲ್ ನಾ
 ಪೆಡ್ ಆಸಾ ದಾಂತೆಂ ನಾ
 ಗೊಡ್ ಆಸಾ ಉತೊವ್ ನಾ
 ಮುಸಾಳ್ ಆಸಾ ವಾನ್ ನಾ
 ಶೆಜಾರ್ಯಾಕ್ ಬಾಬಾ ಮಾನ್ ನಾ
 ತಾಳಿಯೊ ಆಸಾತ್ ಈಂದ್ ನಾ
 ಚಿಮ್ಣಿ ಆಸಾ ವಾತ್ ನಾ
 ಫೆಸ್ತ್ ಆಸಾ ಮೋಗ್ ನಾ
 ಪುಡ್ಡಿಂಗ್ ಆಸಾ ಚೂನ್ ನಾ
 ವ್ಹಯ್ ಮ್ಹಜೆಂ ನತಾಲ್ ಭಾಯ್ರೆಂ ಜಾಲಾಂ
 ಮ್ಹಜೆಂ ನತಾಲ್ ಮ್ಹಾಕಾ ಪರ್ಕಿ ಜಾಲಾಂ
 ಮ್ಹಜೆಂ ಮೊಗಾಚೆಂ ನತಾಲ್ ಫಿಂಗಿ ಜಾಲಾಂ

ಮ್ವಜೆಂ ನತಾಲ್

ನತಾಲ್ ಮ್ವಜೆಂ ಗೆಲಾಂ
 ಸಾಂಗಾನಾಸ್ತಾಂಚ್ ಧಾಂವ್ಲಾಂ
 ಖಿಯ್ ತರಿ ತೆಂ ಲಿಪ್ಲಾಂ
 ತುಮಿ ಕೊಣೆಂ ತರಿ ಚೊಯ್ಲಾಂ?
 ನತಾಲ್ ಆಯ್ಲೆಂರೆ ಮ್ವಣ್ತಾನಾ
 ಕೊಣ್ ಗೊಡಾ ಪೆಳ್ಳಾಂಕ್
 ಉತಿಯೆರ್ ಸಾಸ್ಪಾತಾಲೆಂ
 ಕೊಣ್ ಮುಸಾಳ್ ಕಾಡುಂಕ್
 ಮಾಳ್ಕಾರ್ ಚಡ್ತಾಲೆಂ
 ಕೊಣ್ ದಾಂತ್ಯಾಚಿ ಮಾತಿ
 ಧುವ್ನ್ ಕಾಡ್ತಾಲೆಂ
 ಕೊಣ್ ಸುರಯ್ ತಾಂದುಳ್
 ಸುಕವ್ನ್ ಭಾಜ್ತಾಲೆಂ
 ಪೂಣ್ ಆತಾಂ ಮ್ವಜೆಂ ನತಾಲ್ ನಾ
 ಉತಿಯೆರ್ ಕೊಣ್ ಸೊದ್ತಾಲೆಂ?
 ಮಾಳ್ಕಾರ್ ಕೊಣ್ ಚಡ್ತಾಲೆಂ?
 ನತಾಲ್ ಆಯ್ಲೆಂರೆ ಮ್ವಣ್ತಾನಾ
 ಭುರ್ಗಿಂ ಸಗ್ಳ್ಯಾ ಶೆಜಾರಾಚಿಂ
 ಗೊಟೊ ಬಾಂದುಂಕ್ ಜಮ್ತಾಲಿಂ
 ಕೊಣೆಂ ಈಂದಾ ತಾಳೆ ಹಾಡ್ಲೆ
 ಕೊಣೆಂ ಚಿವೆ ವೊಡುನ್ ಬಾಂದ್ಲೆ
 ಕೊಣೆಂ ಕಟ್ಟೆಚೆಂ ತಳೆಂ ಕೆಲೆಂ
 ಕೊಣೆಂ ಕೆಲೆಂ ಪಿಡ್ಕಾಚೆಂ ಪಾಂಪಾಳೆಂ
 ಕೊಣೆಂ ತಣಾ ಪಾಸ್ಕೆಟಿ ಹಾಡ್ಲ್ಯೊ
 ಕೊಣೆಂ ಮುಗಾಚ್ಯೊ ಪಾತಿ ಒಂಪ್ಣೊ
 ಪೂಣ್ ಆತಾಂ ಮ್ವಜೆಂ ನತಾಲ್ ನಾ
 ಗೊಟೊ ಕೊಣ್ ಬಾಂದ್ತಾಲೆಂ?
 ತಾಳಿಯೊ ಕೊಣ್ ಹಾಡ್ತಾಲೆಂ?

ಉಡ್ಕಾಣಾಂ

ಕಾಳ್ಜಾಂತ್ ಮ್ಹಜ್ಯಾ ದರ್ಯಾ ಗಾಜ್
ಚಲ್‌ಗೊ ನಾರಿ ಸಂಗಿಂ ನಾಚ್
ಮನಾಂತ್ ಮ್ಹಜ್ಯಾ ಕೊಂಬ್ಯಾ ಸಾದ್
ನಾಚ್‌ರೆ ಪೊರಾ ಸಂಗಿಂ ನಾಚ್

ನಾಕಾಗೊ ನಾಕಾ ಕಿತೆಂಚ್ ನಾಕಾ
ತುಜೆವಿಣೆ ಜಿಯೆಂವ್ಕ್ ನಾಕಾ
ಮಾಣ್ಯಾ ಮೊತಿಯಾಂ ಹಾರ್ ನಾಕಾ
ತುಜೊ ಸಾಂಗಾತ್ ಪುರೊ ಮ್ಹಾಕಾ

ಮೊಗಾದೆವೆಂ ಬಾಕಿ ನಾಕಾ
ಕೆದ್ನಾಂ ಘೆತಾಯ್ ಸಾಂಗ್ ಮ್ಹಾಕಾ
ಆಜ್ ಕಾಳಿಜ್ ಭರ್ತಿ ಆಸಾ
ಪರತ್ ಘೆತಾಂ ಭಿಯೆನಾಕಾ

ಕಾಳ್ಜಾಂತ್ ಧೊಶಿ ಮನಾಂತ್ ಖುಶಿ
ಆಂಗ್ ಮೊಡುನ್ ನಾಚ್
ಜಿವಾಂತ್ ಮ್ಹಜ್ಯಾ ವೀಜ್ ಕಶಿ
ಘಾಂತ್ಯಾ ಪಾಸುನ್ ನಾಚ್

ಯೇರೆ ಸರ್ಗಾಕ್

ಯೇರೆ ಚೆಡ್ಯಾ ಗಾಂವಾಕ್ ಮ್ಹಜ್ಯಾ
ಸುಕುರ್ ದಾಖಯ್ತಾಂ
ತೆಂಕ್ಡಿ ನಾಸ್ತಾನಾಂಚ್ ಚೆಡ್ಯಾ
ಬಿಂಡ್ಲಾಂ ರುಡಯ್ತಾಂ

ಆಬೊಲ್ಯಾಂಚಿ ಪಾಂತಿ ಭಾಂದುನ್
ಮಾತ್ಯಾಕ್ ಮಾಳ್ತಾಂ
ತಾಂದುಳ್ ಹಾಂವ್ ದೊಳುನ್ ಕಾಡುನ್
ಲಾಡು ವೊಳಾಯ್ತಾಂ

ಕಣಕಿಂತ್ಲೊ ಕೀರ್ಲ್ ಹಾಡುನ್
ಲೊಣ್ಣೆಂ ಚಾಕಯ್ತಾಂ
ಈಂದಾ ರ್ಘಾಡಾ ತೀರ್ಲ್ ತುಕಾ
ಖಾಂವ್ಕ್ ಶಿಕಯ್ತಾಂ

ತಾಕ್‌ರೆ ಹಾಂವ್ ಚಾಳುಂಕ್ ಬಸ್ತಾಂ
ಲೊಣಿ ಖಾವಯ್ತಾಂ
ಭಾಕ್ರಿ ತುಪಾನ್ ಭಾಜುನ್ ತುಕಾ
ರೂಚ್ ದಾಖಯ್ತಾಂ

ರೆಂದೆರಾಚಿ ಗೊಡ್ ಸುರ್
ತುಕಾ ಭರಯ್ತಾಂ
ಆಂಬಿಲೆಚ್ಯಾ ತರ್ನಾನ್ ತುಜೊ
ಜೀವ್ ಫುಲಯ್ತಾಂ

ಬಿಕ್ಲಾಂ ತೆದಿಂ ಜಾಂಬ್ಯಾಂ ತುಕಾ
ವಿಂಚುನ್ ದಿತಾಂ
ಆವಾಳ್ಯಾಚೆ ರುಚಿಂತ್ ತುಕಾ
ಗೊಡ್ಲಾಣ್ ದಾಖಯ್ತಾಂ

ತೆಂಕ್ಡಿ ನಾಸ್ತಾನಾರೆ ಚೆಡ್ಯಾ
ಬಿಂಡಾಂ ರ್ಘಡಯ್ತಾಂ
ನಾಡಾಂತ್ ತುಕಾ ಅಚರ್ಯಾಂಚೊ
ಸರ್ಗ್ ದಾಖಯ್ತಾಂ.

ತುಜೊ ಉಗ್ಡಾಸ್ ಚಾಫ್ರಾ

ಸಮ್ಜಿರಾ ರೆಂವೆರ್ ನಿಳ್ಳಾ ಆಕಾಸಾರ್
ನಾಂವ್ ತುಜೆಂ ಲಿಕ್ಲಾಂ
ಉಬಾಳ್ ವಾರ್ಯಾರ್ ಕಣಕಿಂತ್ಲೊ ಪಾನಾರ್
ನಾಂವ್ ತುಜೆಂ ರೊಂಬ್ಲಾಂ

ಉತ್ತಾಂಚ್ಯಾ ಘಡ್ಗಡ್ಯಾಂತ್, ಚಿಂತ್ಪಾಚ್ಯಾ ಝಗ್ಲಣ್ಯಾಂತ್
 ಝಳಕ್ ತುಜಿ ಪಡ್ಲ್ಯಾ
 ಮಯ್ವಾಶಿ ಮನಾಂತ್, ಸೊಂಸ್ಕಾಚ್ಯಾ ಕಾನಾಂತ್
 ನಾಂವ್ ತುಜೆಂ ಗಾಜ್ಲಾಂ

ಮನ್ಯಾಚ್ಯಾ ತತ್ವಾಂಕ್, ಧರ್ಮಾಚ್ಯಾ ಉತ್ತಾಂಕ್
 ಸವಾಲ್ ತುಜೆಂ ಉರ್ಲಾಂ
 ಲಿಕ್ಣೆನ್ ತುಜ್ಯಾ, ತುವೆಂ ಉಸ್ತಿಲ್ಲೆಂ
 ಆಜ್ ಪಾಲೆವ್ನ್ ರಾವ್ಲಾಂ

ಅಥಿರ್ ಮನಾಂನಿ, ಅಸ್ಕತ್ ಕಾಳ್ಜಾಂನಿ
 ಸವ್ಕಾಸ್ ವಿಸ್ರೊಂಕ್ ಲಾಗ್ಲಾಂ
 ಪೂಣ್ ಮೊಲಾತೀತ್ ಪಾನಾರ್, ಚರಿತ್ರೆಚ್ಯಾ ಹುಂಬ್ರಾರ್
 ನಾಂವ್ ತುಜೆಂ ಉರ್ಲಾಂ.

ಕ್ರಿಯಾ-ಪ್ರತಿಕ್ರಿಯಾ

ಚಿವ್ಣೆಂತ್ ಭಾವಾ ತೇಲ್ ನಾ
 ಏಕ್ ಥೆಂಬೊ ಕೊಣಿ ವೊತಾ
 ತೆಂಪ್ಲಾಂತ್ ಭಾವಾ ಮೋಗ್ ನಾ
 ವಾತ್ ಕೊಣಿ ಝಳಯಾ

ಮೊಡ್ಯೆಂತ್ ಬಾಯೆ ಶಿತ್ ನಾ
 ಕುಂತಾಂ ಚ್ಯಾರ್ ವಾಡಿಯಾ
 ಘರಾಂತ್ ಬಾಯ್ ಮಯ್ವಾಸ್ ನಾ
 ಮಾಂದ್ರಿ ಭಾಯ್ರ್ ಸೊಡಯಾ

ಕುಡಿಕ್ ಜೆದ್ನಾಂ ಸುಶೆಗ್ ನಾ
 ಮತಿಕ್ ವಕತ್ ಭರಯಾ
 ಸಂಬಂಧಾಂನಿ ಜಿವಾಳ್ ನಾ
 ಮೊಗಾ ಈಟ್ ವ್ಹಾಳಯಾ

ಜಿಣ್ಣೆ ಉದ್ದೇಶ್ ಪೊಕ್ಕೆ ಜಾತಾಂ
 ಪೊಂಡಾ ಮಾತಿ ಉಸ್ತಿಯಾ
 ಮನಾ ಶಾಂತಿ ನಪಂಯ್ಚ್ ಜಾತಾಂ
 ಮೊರ್ನಾ ಪೇಟ್ ನೆಟಯಾ.

ಭಾಸಾವ್ಣಿ

ಆಯ್ಚ್ಯಾ ದಿಸಾ ಕಾಳ್ಜಾಂತ್ ಮ್ಹಜ್ಯಾ
 ಕಿತ್ಯಾಕ್ ಆಶೆಂಯ್ ಭಗ್ತಾ
 ಎಕ್ಸರೆಂ ಕಾಳಿಜ್ ಮ್ಹಜೆಂ
 ಕಿತ್ಯಾಕ್ ಆಜ್ ನಾಚ್ತಾ

ಬಾವ್ಲೆಲ್ಯೊ ಶಿವ್ಣೊ ತರಿ
 ಆಜ್ ಸುಂದರ್ ದಿಸ್ತಾತ್
 ಸುಕ್ಲೆಲಿ ಉದ್ಯಾ ರುರ್ ತಿ
 ವಿಳ್ಳಳೊ ಆವಾಜ್ ದಿತಾ

ಭುಕೆ ರುದಾನ್ ಸುಕ್ಲಾಂಚೆಂ
 ರಂಗೀನ್ ಗಾಯಾನ್ ಆಯ್ಕಾತಾ
 ವಾರ್ಯಾರ್ ಉಬ್ಜಿ ಕರ್ಡಾ ಘುಸ್
 ಘಾಂತ್ಯಾ ದೋವ್‌ಶಿ ಭಗ್ತಾ

ಗಾಂವ್ ಮ್ಹಜೊ ಸುಕೊನ್ ಗೆಲಾ
 ತರಿ ಮನ್ ಫುಲೊಲಾಂ
 ಕಾಳ್ಜಾಂತ್ ಮುಸ್ಕಾ ನಾದ್ ಉಟ್ಲಾ
 ತಾಣೆಂ ಆಜ್ ಯೆತಾಂ ಮ್ಹಳಾಂ.

ಒಳಕ್

ಚಾಳುನ್ ಚಾಳುನ್ ರೆಂವೆ ರಾಸ್
 ಕರುನ್ ಥೊಡೆ ತರಿ ಕಾಸ್
 ಅಶಿ ಮನಾಂತ್ ದವ್ರುನ್ ಆಸ್
 ಜಿಣ್ಣೆಕ್ ಪಡ್ಲೊ ಗಲ್ಫಾ ಪಾಸ್

ಜಿತ್ತೆಂ ಕಿತ್ತೆಂ ಮುಡ್ಡಿಲ್ಯಾರಿ
ಭಾಂಗಾರ್ ಪಿಕಾನಾ
ಫಾಮ್ ಕಿತ್ತೊ ವ್ಹಾಳಯ್ಲ್ಯಾರಿ
ಫುಡಾರ್ ದಿಸಾನಾ

ಜೊಡ್ಲೆಂ ಜಿತ್ತೆಂ ಧಾಡ್ಲೆಂ ಗಾಂವಾಕ್
ಖರ್ಚೊನ್ ವೆತಾ ಉರೊಂಕ್ ನಾ
ಯೆತಾ ಚೀಟ್ ಮ್ಹಯ್ಲೊ ಜಾತಾಂ
ಡ್ರಾಫ್ಟ್ ತುಜಿ ಮೆಳೊಂಕ್ ನಾ

ಖಾಡಿ ರೆಂವೆರ್ ಆವ್ಕ್ ಸಂಪ್ಲೆಂ
ಬಾಯ್ಲೆಕ್ ಆತಾಂ ಗರಜ್ ನಾ
ಭುರ್ಗಿಂ ಮ್ಹಜಿಂ ಪರ್ಕಿ ಜಾಲಿಂ
ತಾಂಕಾಂ ಸಾರ್ಕಿ ಒಳಕ್ ನಾ.

ರಚ್ನಾ ಆನಿ ಮೋಗ್

ಚಂದ್ರಾಚೆ ವಾಟೆನ್ ಕಾಡ್ತಾಂ ಮೆಟಾಂ
ಭುಮಿ ದಿಗಂತಾರ್ ಚಲ್ತಾಂ ಚಲ್ತಾಂ
ರಚ್ನೆ ಮದ್ಲಿಂ ರಚ್ನಾಂ ಜಾತಾಂ
ರಚ್ನೆ ಭಾಯ್ಲ್ಯಾನ್ ಚಲೊನ್ ವೆತಾಂ

ರಚ್ನೆ ಮಧೆಂ ರಚ್ನೆಕ್ ಸೊದ್ತಾಂ
ರಚ್ನಾರಾಚಿಂ ಪಾವ್ಲಾಂ ತಿಳ್ತಾಂ
ರಚ್ನಾರ್ ಮಾತ್ ನದ್ರೆಕ್ ಯೆತಾ
ರಚ್ನಾ ದಿಶ್ಟಿ ಭಾಯ್ರ್ ಜಾತಾ

ದಿಸಾನಾತ್ಲೊ ರಚ್ನಾರ್ ದಿಸ್ತಾ
ದೊಳ್ಳಾಂ ಮುಖ್ಲಿ ರಚ್ನಾ ಲಿಪ್ತಾ
ಮನ್ಶಾ ಮತಿಂತ್ ಮೋಗ್ ಜಲ್ತಾಂ
ಲಿಪ್ತೆಂ ಸಗ್ಳೆಂಯ್ ಉಗ್ತೆಂ ಜಾತಾ.

ಖರಸ್

ದನ್ನಾರಾಂಚ್ಯಾ ಕಡ್ಯಾ ಪೊತಾರ್
ಪುನ್ವೆಚಂದ್ರ್ ದಿಸ್ಲಾ
ಜಿವಾಂತುಲ್ಯಾ ಮಾಂಕೊಡ್ ಮನಾಕ್
ಸರ್ಗ್ ಹಾತಿಂ ಲಾಭ್ಲಾ

ಚಂದ್ರಾ ವದನ್ ಚೊಪುನ್ ಚೊಪುನ್
ದೊಳ್ಳಾಂಕ್ ಕಾಳೊಕ್ ಆಯ್ಲಾ
ಆಶೆವ್ನ್ ಆಸ್ಚ್ಯಾ ಮಾಂಕೊಡ್ ಮನಾಕ್
ಆಕಾಸ್ ಮುಟಿಂತ್ ಲಾಭ್ಲಾ

ಪುನ್ವೆಚಂದ್ರಾ ರಂಗ್ ಭಾಂಗಾರ್
ಪಾಟ್ಲ್ಯಾನ್ ಚ್ ಧಾಂವ್ಲಾಂ
ಧರ್ಮಾ ದೊರೆ ಉಭೆ ಮುಖಾರ್
ಖರ್ಶೆವ್ನ್ ಚ್ ರಾವ್ಲಾಂ

ಕಾಲ್ಚೊ ದೀಸ್

ಪರತ್ ಹಾಡ್‌ರೆ ಕಾಲ್ಚೊ ದೀಸ್
ಕಾಳ್ಜಾಂತ್ ಮ್ಹಜ್ಯಾ ಧಾರು ಲ್ಹಾಸ್
ಭುಜಯ್ ಮ್ಹಜಿ ಜಳ್ತಿ ಆಸ್
ಥಾಂಬಯ್ ಮ್ಹಜೊ ಮೊಗಾ ಸೊಸ್

ಕಾಲ್ಚ್ಯಾ ದಿಸಾ ಭಿಜಯ್ಲೆಂಯ್
ಮೊಗಾ ಶಿಂವೊರಾಂತ್
ಉಲ್ಲಾಸಾಚೆಂ ಸಾಳಕ್ ಫುಲ್ಲಾಂ
ಮುಗೇಲ್ಯಾ ಮನಾಂತ್

ಪಾಲಂವ್ ಧಲವ್ನ್ ರಾವ್ಲ್ಯಾಂಮುರೆ
ತುಗೆಲೈ ವಾಟೆರ್
ಕಳ್ಳಾ ಶಿಂವೊರ್ ವೊತಿಲಾರೆ
ಭಗ್ಣಾಂಚ್ಯೆ ರಾಶಿರ್

ಶಿರಾಂ ಶಿರಾಂನಿ ಭರ್ಲ್ಯಾ ಮುರೆ
ಸಾಗೊರಾಚಿ ಗಾಜ್
ಮೊಗಾ ದಾವೆಂತ್ ತುಜ್ಯಾ ಮುರೆ
ಹುಲೊಪಾಚಿ ವೀಜ್

ಕೊಂಬ್ಯಾ ಸಾದಾರ್ ಜಾಗ್ತಾನಾರೆ
ತುಂಚ್ ಮ್ಹಜ್ಯಾ ಮನಿಂ
ಕಾಲ್ಚ್ಯಾ ದಿಸಾ ಸುರ್ವಾತಿಲ್ಯಾ
ತುಜಿ ಮ್ಹಜಿ ಕಾಣಿ.

ಖಾವೊಣ್ ಆನಿ ಖುರಿಸ್

ಮುಡ್ಲಾಚ್ಯಾನ್ ಸುಕುರ್ ಫಾಂಕ್ಲಾ
ವಿಸ್ಮಿತಾಯೆನ್ ಗೊವ್ಳಿ ಉಟಾ
ಖಾವೊಂತೂನ್ ಬಾಳೊಕ್ ಹಾಸ್ಲಾ
ಮೊಗಾ ಉಲೊ ದಿಂವ್ಚ್ಯಾಕ್ ಆಯ್ಲಾ

ರುಕಾ ಖಾಂಬೆ ಕರಾ ತಯಾರ್
ಜಯ್ತ್ ಖುರಿಸ್ ಮಾಂಡುನ್
ಕರೆಜ್ಕ್ ಯೆತಾ ವರ್ಸಾ ಭಿತರ್
ರಡೊಂಕ್ ಆಸಾ ತಾಕಾ ಖಿಳಾವ್ನ್

ಆಂವ್ಡುಂ ತರಿ ಸಂಗಿಂ ಮೆಳ್ಳಾಂ
ಪಾಟ್ಲಾವ್ ನೀಜ್ ಕರುನ್
ವರಸ್ ಸಗ್ಳೆಂ ಕರೆಜ್ಕ್ ಕರ್ಚಾಂ
ಮೊಗಾ ಉಲೊ ಪಾಳುನ್.

ಲಾಭ್

ಜಾಗಾರೆ ಜಾಗಾ ಭಾವಾಂನೊ
ಜಾಗಾರೆ ಜಾಗಾ
ಜಾಗಾಗೊ ಜಾಗಾ ಭಯ್ಣಾಂನೊ
ಜಾಗಾಗೊ ಜಾಗಾ

ಲಾಭಾ ದೆಂವ್ಚಾರ್ ಖಾಂದಾರ್ ಚಡ್ಲಾ
 ಭಾಶೆ ಮುಳಾಂತ್ ಕುರಾಡ್ ಮಾರ್ಲಾ
 ದೋನ್ ಹಜಾರ್ ಆಟ್ಯಿಂ ಭಾಸಾಂಕ್
 ಫರ್ಮಾಣ್ ಜಾಲಾಂ ತುರ್ತಾನ್ ಪುರುಂಕ್

ಲಾಭಾ ಮುಖಾರ್ ಮಾಂಯ್ ಬಾಬ್ ನಾ
 ಲಾಭಾಕ್ ಕಿತೆಂಚ್ ಭಗಾಪ್ ನಾ
 ಸಂಸ್ಕೃತಿರೆ ಮರೊನ್ ವೆತಾ
 ಲಾಬಾಡಿ ತೊ ಫುಲೊನ್ ಯೆತಾ

ಲಾಭಾ ಮುಖಾರ್ ಅಸ್ತಿತಾಯ್ ನಾ
 ಹಾಂವ್ ತುಂ ಜಾತಾಂ ಲಾಭಾ ಯಂತ್ರಾಂ
 ನಾಜುಕ್ ಭಗ್ಣಾಂ ಮಾತ್ಯೆಕ್ ವೆತಾಂ
 ಪೊಕ್ಕೊ ಮನಿಸ್, ಮನಿಸ್ ಜಾಯ್ನಾ.

ತೊಣಿಯೆರ್ ತೊಣಿ ಮಾರ್

ತೊಣ್ಯೆರ್ ತೊಣಿ ಮಾರ್, ಉಡೊನ್ ಪಡೊನ್ ಮಾರ್
 ಉಲ್ಲಾಸಾಚೊ ಶೆವಟ್ ಉದೆಲಾ, ಕೊಂಕಣಾಚೊ ದಿವೊ ಪರ್ಯಾಸ್ಲಾ
 ತೊಣ್ಯೆರ್ ತೊಣಿ ಮಾರ್, ನಾಚೊನ್ ಉಡೊನ್ ಮಾರ್
 ಕೊಂಕಣಾಂತ್ ಎಕ್ವಟ್ ಉದೆಲಾ, ಉಲ್ಲಾಸಾಚೊ ವ್ಹಾಳೊರೆ ವ್ಹಾಳ್ಳಾ
 ತೊಣ್ಯೆರ್ ತೊಣಿ ಮಾರ್, ಉಡ್ಯಾಣಾಂಚೊ ಮಾರ್
 ಸಂಭ್ರಮಾಚೊ ದೀಸ್‌ರೆ ಉದೆಲಾ, ಶೆತಾಂತ್ರೆ ನೇಜ್ ಕಿರ್ಲಾಲ್ಯಾ

ತೊಣ್ಯೆರ್ ತೊಣಿ ಮಾರ್, ಉಡೊನ್ ಪಡೊನ್ ಮಾರ್
 ತೊಣ್ಯೆರ್ ತೊಣಿ ಮಾರ್, ನಾಚೊನ್ ಉಡೊನ್ ಮಾರ್
 ತೊಣ್ಯೆರ್ ತೊಣಿ ಮಾರ್, ಉಡ್ಯಾಣಾಂಚೊ ಮಾರ್
 ತೊಣ್ಯೆರ್ ತೊಣಿ ಮಾರ್, ಹಾಸೊನ್ ಖೆಳೊನ್ ಮಾರ್
 ತೊಣ್ಯೆರ್ ತೊಣಿ ಮಾರ್, ಮಾಟವ್ ಮೊಡುನ್ ಮಾರ್

ಕೊಣ್?

ಆಂಗ್ ಮ್ಹಜೆಂ ಕುಸ್ತಲೆಂ
 ಹಾಡಾಂ ಕುಂಬು ಜಾತಲೆಂ
 ತರ್ ಹಾಂವ್ ಕೊಣ್?
 ಸಂಕೀರ್ಣ್ ಲೆಕಾಂ ಘಾಲ್ಚೊ ಮೆಂದು
 ಜಾತಲೊ ಚಿವ್ಪಿ ಮಾತಿ, ತರ್ ಹಾಂವ್ ಕೊಣ್?
 ಉಡ್ಚೆಂ ಕಾಳಿಜ್ ರಾವ್ತಲೆಂ
 ಕಿಡಿಂಕ್ ಖಾಣ್ ಜಾತಲೆಂ, ತರ್ ಹಾಂವ್ ಕೊಣ್?
 ಖಿಂಯ್ಗಿ ಆಸ್ಲೆಂ ಮನ್ ಮ್ಹಜೆಂ
 ಎಕಾಚ್ಪಾರಾ ರಾವ್ತಲೆಂ ತರ್ ಹಾಂವ್ ಕೊಣ್?
 ಶೆವುನ್ ಆಸ್ಚೊ ಉಸ್ವಾಸ್ ಮ್ಹಜೊ
 ಪರತ್ ಪಾಟಿಂ ಸರೊ ನಾ ತರ್ ಹಾಂವ್ ಕೊಣ್?
 ಹಾಂವ್ ಮ್ಹಜೆಂ ಮಾಸ್ ನ್ಹಯ್
 ನ್ಹಯ್ ಮ್ಹಜಿಂ ಹಾಡಾಂ
 ಹಾಂವ್ ಮ್ಹಜೆಂ ಮನ್ ನ್ಹಯ್
 ನ್ಹಯ್ ಮ್ಹಜಿಂ ಭಗ್ಣಾಂ
 ಹಾಂವ್ ಮ್ಹಜೆಂ ಶಿಂತಿದ್ ನ್ಹಯ್
 ನ್ಹಯ್ ಮ್ಹಜಿ ಜಾಣ್ವಾಯ್
 ಹಾಂವ್ ಮ್ಹಜೊ ಉಸ್ವಾಸ್ ನ್ಹಯ್
 ನ್ಹಯ್ ಮ್ಹಜೆಂ ಚಿಂತಪ್
 ತರ್ ಹಾಂವ್ ಕೊಣ್?

ಸುಣೆಂ

ಶೆಜಾರ್ಚಿಂ ಸುಣೆಂ ಸಾಯ್ಬಾ
 ತೀನ್ ಹಾತಿ ಉಭಾರ್
 ವಾಗಾ ಗೊರೊಜ್ ಮಾರ್ತಾ ಬಾಬಾ
 ನಾಂವ್ ಗೆಲಾಂ ಗಾಂವಾರ್
 ಚಡ್ತಿಕ್ ಆಯ್ಲ್ಯಾರ್ ಪೆಟ್ಯಾಕ್ ಶಿಂಕೊ
 ಶೆಜಾರ್ನಿಚೆ ತಳ್ಳೆಲೆ
 ಖಾಯ್ನಾ ಸುಣೆಂ ದಿಲ್ಲ್ಯೊ ದಾಕೊ
 ಕಿತೆಂ ಸಾಂಗ್ಚೆ ಕಳ್ಳೆಲೆ.

ನ್ದಾಣಂವ್ಕ್ ಪೆಟ್ಯಾಕ್ ಚಾಕನ್ ಆಸಾ
ಸುಣ್ಯಾಂ ಸಾಬುಚ್ ಫಾಶಿಜೆ
ಆಂಗ್ ಮಾತೆಂ ಪುಸುಂಕ್ ಆಸಾ
ಉಪ್ರಾಂತ್ ಮಾಲಿಸ್ ಕರಿಜೆ

ಚಾಕ್ರಾಂ ಜರಿ ಪಡ್ತಿತ್ ಪಿಡೆಂತ್
ವಿಚಾರ್ತಲಿ ಗತ್ ನಾ
ಪೆಟ್ಯಾಕ್ ಮಾತ್ ಚಲ್ತಾ ಪೋತ್
ವಿಚಾರ್ಕ್ ತ್ಯಾ ಮೀತ್ ನಾ

ಸುಣ್ಯಾ ಕಿಡ್ಲೆಂತ್ ಫಾತರ್ ಜಾಲೊ
ಆಕಾಂತ್ ಕಿತೆಂ ಶೆಜಾರ್ನಿಚೊ
ವಯ್ಜಾಂ ಪಂಗಡ್ ಸಂಗಿಂ ಜಮ್ಲೊ
ಅತ್ಮೊ ಉಬ್ಲೊ ಸುಣ್ಯಾಚೊ

ಸುಣ್ಯಾಕ್ ಆತಾಂ ಪುರ್ಣಾಂ ಆಂಗ್ಲಾಂತ್
ಪೊಂಡರೆ ಜಯ್ತ್ ಬಾಂದ್ಲಾ
ಗಾಂವ್ಕಾರ್ ಭಾವ್ಣೊ ಲೆಖಾಂ ಫಾಲಿತ್
ಖರ್ಚೆಂ ಕಿತ್ಲೊ ಜಾಲಾ.

ಧನ್ಯಾ ದೆವಾ ಮುಕ್ಲ್ಯಾ ಜಲ್ಮಾಂತ್
ದಿನಾಕಾ ದುಬೈಂ ಜಿಣೆಂ
ಜಾತಾ ತರ್ ಧನಿಕ್ ಕರ್
ನಾ ತರ್ ಧನಿಕಾ ಸುಣೆಂ

ರಾಕೊಲ್

ರಾಕೊನ್ ರಾವ್ಲಾಂ ಯೆತಾಯ್ ಮ್ಹಣೊನ್
ರಾಕೊನ್ ಆಸಾಂ ಆಜುನ್ ಪಾಸುನ್

ಚಾಂಪ್ಯಾ ಫುಲಾಂ ಮಿಂಟುನ್ ದವರ್ಲೆಲಿಂ
ಕಾಳ್ಜೊ ಸುಕ್ಲೊ ಖೊಲಿಯೊ ಜಾಲಿಂ

ತುವೆಂ ಯೆಂವ್ಚಿ ವಾಟ್ ಸುಂಗಾರ್ಲೆಲಿ
ಆತಾಂ ತಣಾಂತ್ ಲಿಪೊನ್‌ಚ್ ಗೆಲಿ

ರಾನ್ ಭಂಪೊನ್ ವ್ಹೊಂವ್ ಜಮಯ್ಲೆಲೆಂ
ಎದೊಳ್‌ಚ್ ಆಳ್ವಿ ಜಾವುನ್ ಗೆಲೆಂ

ದಿವ್ಚಿ ಪೆಟವ್ನ್ ರಾಕೊನ್ ದವರ್ಲೆಲಿ
ಫಾರ್‌ಚ್ ಜಳವ್ನ್ ಪಾಲ್ವೊನ್ ಗೆಲಿ.

ರಚ್ಛಾಂ

ಚಿಮ್ಮಿ ಮಾತಿ
ಗಾಳುನ್ ಮೊಳುನ್
ಸ್ತ್ರಿಯೆ ಗರ್ಬಾಂತ್ ಫಾಲಿ

ಜಿವಾ ಉಸ್ವಾಸ್
ತಾಕಾ ದಿವುನ್
ನವಿ ರಚ್ಛಾಂ ಕೆಲಿ

ಆಪ್ಲೆಂ ಜಿವಿತ್
ಘೆಂವ್ಚ್ಯಾಕ್ ರಚುನ್
ಆವ್ಕಾಸ್ ಸುಟ್ಕಾ ದಿಲಿ

ಮನ್ಶಾನ್ ಮಾತ್
ವಾತ್ ಪಾಲ್ವಾವ್ನ್
ಕಾಳ್ಜಿ ಜಿಣಿ ಸಾರ್ಲಿ.

ಹಾಂವ್

ಮಾತ್ಲೆ ಪಂದ್ಲೊ ಕಣ್ ಹಾಂವ್
ಭುಮಿ ವಯ್ಲೊ ತ್ಯಣ್
ವೊತಾ ಮದ್ಲಿ ಸಕತ್ ಹಾಂವ್
ಆಕಾಸಾಚಿ ವಾತ್

ತಾರಾಂ ಮದ್ದೆಂ ಕಿಟಾಳ್ ಹಾಂವ್
 ದರ್ಯಾಂತುಲೆಂ ವಾದಾಳ್
 ಆಕಾಸಾ ಭಾಯ್ಲೆಂ ಆನಂತ್ ಹಾಂವ್
 ಸಾವ್ಲೆಂತ್ ಪಡ್ಲೆಂ ವೊತ್
 ನವ್ಯಾ ಬಾಳ್ಕಾ ರುದಾನ್ ಹಾಂವ್
 ಮಾಲ್ಕಾಡ್ಯಾಂಚೆಂ ಗಿನ್ಯಾನ್
 ಯುಗಾಂತುಲಿ ಮಾಯಾ ಹಾಂವ್
 ನಶ್ಟರಾಚಿ ಸಾಯ್
 ಸೊಧಿನ್ ಒಳ್ಳೊಂಕ್ ಕೊಣ್ ಹಾಂವ್
 ದೊಳ್ಳೊಂಕ್ ದಿಸ್ಚಿ ಭ್ರಾಂತ್.

ದೇವಾ ದೇವಾ

ದೇವಾ ದೇವಾ ದೊಳೆ ದಿಲೆಯ್
 ದೀಷ್ಟ್ ಕಿತ್ಯಾಕ್ ದಿಲಿನಾಯ್
 ನಿರ್ಭಾಗಿ ಹೈ ರಚ್ಚೆಕ್ ತುಜ್ಯಾ
 ಉಜ್ವಾಡ್ ಕಿತ್ಯಾಕ್ ದಾವಿಯ್ನಾಯ್?

ಬಗ್ಲೆನ್ ತುಂ ಬಸುನ್ ಆಸ್ಚೆಂ
 ಪುನೇವಂತಾಂಕ್ ದಿಸಾನಾ
 ದೇವಾಳಾಂತ್ ತುಕಾ ಸೊಡ್ಚೆಂ
 ಪಿಶೆಂ ಮಾತ್ ಸುಟಾನಾ

ಮುಖಾರ್ಚ್ ಭುಕೆವ್ನ್ ಆಸಾಯ್
 ಪೊತಿಯೆ ತೋಂಡ್ ಸುಟಾನಾ
 ಮಾರ್ಬಲಾರ್ ಪಡಾತ್ ನಾಂವ್
 ಸುರಾತ್ ಕಿತೆಂಚ್ ದಿಸಾನಾ

ಭುಂಯ್ಕಾಂಪ್ ವಾದಾಳ್ ಆವ್ರಾ ಧೊಶಿ
 ಮನ್ಯಾ ಆಸ್ಚಿ ಉಗ್ತಾನಾ
 ಧರ್ಮಾ ನಿಬಾನ್ ಮೊಡ್ಯಾಂ ರಾಶಿ
 ತರಿ ಶಿಂತಿದ್ ಉಘಡ್ತಾ.

ತೋನೆಯೊ ಬೆಳುಂಯಾಂ

ತೋನೆಯೊ ಬೆಳುಂಯಾರೆ ಆಮಿ
ತೋನೆಯೊ ಬೆಳುಂಯಾ
ಮಾಲ್ಪಡ್ಯಾಂಚೊ ಬೆಳ್‌ಗೊ ಬಾಯೆ
ಪರತ್ ಬೆಳುಂಯಾ

ಭಾಂಗ್ರಾ ತಾಟ್ ಮಾತ್ಯಾ ವಯ್ರ್
ಮೊಗಾ ಉಜೊ ಮನಾಂತ್ ಜಳಾತ್
ಪಾಚ್ಚೆಂ ರಶೀಮ್ ಧರ್ತೆ ವಯ್ರ್
ಕಾಳಿಜ್ ಪುಲೊನ್ ನಾಚ್ ವ್ಹಾಳಾತ್

ಮೋರ್ ನಾಚ್ತಾತ್ ರಾನಾ ದೆಗೆನ್
ಗಾದ್ಯಾ ಮಧೆಂ ಥೊಂಕಾಂ
ಗೊಟ್ಯಾಂತುಲ್ಯಾ ರೆಡ್ಯಾಂಕ್ ಪಾಸುನ್
ನಾಚುಂಕ್ ಮನ್ ಜಾಲಾಂ

ಲಾಟಿ ಬೊಬಾಟ್ ಕಳ್ಳಾ ಆವಾಜ್
ಮನ್ ವಾರ್ಯಾರ್ ಧಲ್ಲಾಂ
ಗಾಡಿಯೆ ತಿರು ಕಿಣ್ಕುಳ್ಳಾಂನಿ
ಸಂಗೀತ್ ಕಿತೆಂ ಸುಟ್ಲಾಂ

ತೊಣ್ಯೆರ್ ತೋಣಿ
ಸಂಗಿಂ ಗಾಣಿಂ
ಗಾಣಾಂತ್ ಕಾಣಿ
ಕಾಣ್ಯೆಂತ್ ಮ್ಹಣ್ಣಿ
ವಯ್ಲ್ಯಾನ್ ಸಾಂಗ್ಣಿ
ಮಾಜ್ತಾ ಕಾಣಿ
ಕಾಣ್ಯೆಂತ್ ಭರ್ಣಿ
ಭರ್ಣೆಂತ್ ಲೊಣಿ
ರುಜ್ಜಿಂ ತಾಣಿಂ

ಸ್ವಾರ್ಥ ಜಿಣಿ
 ಮಾಂಕ್ಡಾಕ್ ಲೋಣಿ
 ರುಗ್ಗೊಂ ಕೋಣಿ
 ಮಾಂಕ್ಡಾಕ್ ಲೋಣಿ
 ಮೊಗಾ ದೇಣಿ
 ಮಾಂಕ್ಡಾಕ್ ಶೇಣಿ
 ರುಜೊಂ ಕೋಣಿ
 ಮಾಂಕ್ಡಾಕ್ ಲೋಣಿ

ಬದ್ಲಾಪ್

ಸಾಂಗ್ಗೆ ಮಾಂಯ್ ಸಾಂಗ್ ತುಂ ಮ್ಹಾಕಾ
 ನತಾಲ್ ಆಮ್ಚೆಂ ಖಂಯ್ಗೆ ಆಸಾ?

ತಾಂದುಳ್ ಧೋಳುನ್ ದವರ್ತಾಲಿಯ್
 ಲಾಡು ವೊಳಾವ್ನ್ ಖಾವಯ್ತಾಲಿಯ್
 ಕುಸ್ವಾರ್ ಭಾಜುನ್ ಜಮಯ್ತಾಲಿಯ್
 ಸಾಂಗ್ಗೆ ಮಾಂಯ್ ಕಿತ್ಯಾ ಕರಿನಾಂಯ್ ಆತಾಂ?

ಘರ್ ಜಾಡುನ್ ಸೊಭಯ್ತಾಲಿಯ್
 ಚುನೊ ರಂಗ್ ಕಾಡಯ್ತಾಲಿಯ್
 ಆಂಗ್ಲಾಕ್ ಶೆಣ್ ಜಾಡ್ತಾಲಿಯ್
 ಸಾಂಗ್ಗೆ ಮಾಂಯ್ ಕಿತ್ಯಾಕ್ ಕರಿನಾಂಯ್ ಆತಾಂ?

ಚೆಡುಂ ಕಟ್ಟಿ ಸೊಧ್ತಾಲಿಯ್
 ತಾಂತುಂ ವಾತ್ ಬಸಯ್ತಾಲಿಯ್
 ಮಧ್ಯಾನೆ ಮಿಸಾಕ್ ವ್ಹರ್ತಾಲಿಯ್
 ಸಾಂಗ್ಗೆ ಮಾಂಯ್ ಕಿತ್ಯಾಕ್ ವ್ಹರಿನಾಂಯ್ ಆತಾಂ?

ಗೊಟ್ಕಾ ಮುಖಾರ್ ರಾವ್ತಾಲಿಯ್
 ಮಾಗುಂಕ್ ಆಮ್ಕಾಂ ಸಾಂಗ್ತಾಲಿಯ್
 ಬಾಳ್ಕಾ ಉಮೊ ದಿವಯ್ತಾಲಿಯ್
 ಸಾಂಗ್ಗೆ ಮಾಂಯ್ ಕಿತ್ಯಾಕ್ ದಿವಯ್ನಾಂಯ್ ಆತಾಂ?

ತುಂ ಬದ್ಲಲ್ಯಾಯ್ತಿ? ಕಾಳ್?
 ಮನಿಸ್ ಬದ್ಲಲಾಗಿ? ವೇಳ್?
 ನತಾಲ್ ಬದ್ಲಲಾಂಗಿ? ತಾಳ್
 ಸಾಂಗ್ಗೆ ಮಾಂಯ್ ಆಪ್ಚೆಂ ನತಾಲ್ ಖಿಯ್ಗೆ ಆಸಾ?

೨೩

ದೆಖ್ಲೆಂ ತುಕಾ

ಪುನ್ವರಾತಿಂ ದೆಖ್ಲೆಂ ತುಕಾ
 ಚಂದ್ರ್ ಕಿತ್ಯಾಕ್ ದಿಸಾನಾ
 ತಾರಾಂ ಸಗ್ಳಿಂ ಗಯ್ತಿಂ ಜಾಲ್ಯಾಂತ್
 ಸುಕುರ್ ಲೆಗುನ್ ಉದೆನಾ

ದನ್ವಾರ್ ಜಾತಾಂ ದೆಖ್ಲೆಂ ತುಕಾ
 ಪೋತ್ ಮುಂಗೊ ಲಾಗಾನಾ
 ದಯಾವೆಳೆರ್ ಲ್ಹಾರಾಂ ಮೆಲ್ಯಾಂತ್
 ಶಿವ್ಡಿ ಲೆಗುನ್ ಹಾಲಾನಾ

ಸಪ್ಪಾಂತುನ್ ದೆಖ್ಲೆಂ ತುಕಾ
 ದೊಳ್ಳಾಕ್ ದೊಳೊ ಲಾಗಾನಾ
 ಹಿಂವಾಳೆಂತ್ ಕಾಳಿಜ್ ಲ್ಹಾಸ್ತಾ
 ಉಜೊಗೊ ಹೊ ಪಾಲ್ತಾನಾ.

ಉಲೊ

ಲಾಂಬ್ ತೆಂಕ್ಡಿ ಹಾಡ್‌ಗೊ ಚೆಡ್ವಾ
 ಬಿಂಡಾಂ ಕಾಡುಂಯಾ
 ಬಿಂಡಾಂ ಕಾಡ್ಚ್ಯಾ ಚೆಡ್ವಾಲಾಗಿಂ
 ಕಾಜಾರ್ ಜಾವುಂಯಾ

ಯೇರೆ ಚೆಡ್ವಾ ಗಾಂವಾಕ್ ಮ್ಹಜ್ಯಾ
 ಸುಕುರ್ ದಾಖಯ್ತಾಂ
 ತೆಂಕ್ಡಿ ನಾಸ್ತಾನಾಂಚ್ ಚೆಡ್ವಾ
 ಬಿಂಡ್ತಾಂ ರಘುಡಯ್ತಾಂ

ತೆಲ್ಕು ತೆಂಕ್ತಿ ಹಾಡ್‌ಗೊ ಚೆಡ್ವ
ಜಾಂಬ್ಯಾಂ ಕಾಡುಂಯಾ
ಜಾಂಬ್ಯಾಂ ಕಾಡ್ಚ್ಯಾ ಚೆಡ್ವಲಾಗಿಂ
ಕಾಜಾರ್ ಜಾವುಂಯಾ

ಯೇರೆ ಚೆಡ್ವಾ ಸೊಂಸ್ಕಾಂ ಸಂಗಿಂ
ಖೆಳುಂಕ್ ಶಿಕಯ್ತಾಂ
ಕಣಕಿಂತ್ಲಾ ಕಿರಾಲಾಗಿಂ
ಉಲೊಂವ್ಕ್ ಶಿಕಯ್ತಾಂ

ದೀಗ್ ತೆಂಕ್ತಿ ಹಾಡ್‌ಗೊ ಚೆಡ್ವ
ತೊರಾಂ ರುಡೊವ್ಯಾಂ
ವಾಲಿ ತೊಟಾಂತ್ ಸೊಧುನ್
ಆಮಿ ಪೊಲ್ಲಿ ಹಾಡುಂಯಾ

ಯೇರೆ ಚೆಡ್ವಾ ಗಾಂವಾಂತ್ ಮ್ಹಜ್ಯಾ
ಜಿಯೆಂವ್ಕ್ ಶಿಕಯ್ತಾಂ
ಯೇರೆ ತುಕಾ ಅಚರ್ಯಾಂಚೊ
ಸರ್ಗ್ ದಾಖಯ್ತಾಂ.

ಫರಕ್

ಹಾಂವ್ ಉಂಚಾಂತ್ ಊಂಚ್
ರಜ್ಜೆ ಪಯ್ಕಿಂತ್ ಹಾಂವ್‌ಚ್ ಊಂಚ್

ನಾಗ್ಡಿಂ ಭಂವ್ತಾತ್ ಸುಕ್ಲೆಂ ಸಾವ್ಜಾಂ
ತಾಂಕಾಂ ಲಜ್‌ಚ್ ನಾ
ಪೂಣ್ ಮನಿಸ್ ಮ್ಹಾಕಾ ಲಜ್ ಆಸಾ
ಲುಗ್ಬಾನ್ ಮಾನ್ ಧಾಂಪ್ತಾಂ
ಮತಿಂತ್ ಹೆರಾಂಕ್ ನಾಗ್ಡಿಂ ಕರ್ತಾಂ
ತರಿ ಹಾಂವ್ ಊಂಚ್

ತಾಂಕಾಂ ಖಿಂತ್‌ಚ್ ನಾ
 ಮೆಳ್ಳಾರ್ ಖಾತಾತ್ ನಾ ತರ್
 ಮೆಳ್ತಾ ಪರ್ಯಾಂತ್ ಸೊಧ್ತಾತ್
 ಪೂಣ್ ಹಾಂವ್
 ಖಿಂತಿನ್ ಬುಡ್ತಾಂ, ಘೊಳ್ತಾಂ
 ಘೊಳೊನ್ ಜಮಯ್ತಾಂ
 ಹಾಂವ್‌ಚ್ ಊಂಚ್
 ತಾಂಕಾಂ ಅಪೇಕ್ಷಾ ನಾ
 ಪ್ರಕೃತೆಂತ್ ಆಸ್‌ಲ್ಲೆಂ
 ಆಸಾ ತಶೆಂ ಘೆತಾತ್
 ಪೂಣ್ ಮ್ಹಾಕಾ ಅಪೇಕ್ಷಾ ಆಸಾ
 ಹಾಂವ್ ಸಾಧನ್ ಕರ್ತಾಂ
 ಪ್ರಕೃತಿಚ್ ಬದ್ಲಿತಾಂ
 ದೆಕುನ್ ಹಾಂವ್ ಊಂಚ್
 ತಾಂಕಾಂ ದುಸ್ಮಾನ್ಕಾಯ್ ನಾ
 ದೆಕುನ್ ಫಾರಿಕ್ಷಣ್ ಘೆಂವ್ಕ್
 ಕಳಿತ್‌ಚ್ ನಾ
 ಪೂಣ್ ಮ್ಹಾಕಾ ಲೆಕಾಂ
 ಫಾರಿಕ್ ಕರುಂಕ್ ಆಸಾತ್
 ವಾಡಿ ಸಮೇತ್ ಪಾಟಿಂ
 ದೀಂವ್ಕ್ ಆಸಾ
 ದೆಕುನ್ ಹಾಂವ್‌ಚ್ ಊಂಚ್
 ತಾಂಕಾಂ ಚಿಂತಪ್ ನಾ
 ಬರೆಂ ವಾಯ್ಟ್ ಕಳಿತ್ ನಾ
 ಮ್ಹಾಕಾ ತೆಂ ಸಗ್ಳೆಂ ಕಳಿತ್ ಆಸಾ
 ದುಸ್ಮಾನ್ ಕೆಲ್ಲೆಂ ವಾಯ್ಟ್ ದಾಖಯ್ತಾಂ
 ದೆಕುನ್ ಹಾಂವ್ ಊಂಚ್
 ತಾಂಕಾಂ ಧರ್ಮ್ ನಾ
 ದೇವ್ ಕಿತೆಂ ಕಳಿತ್ ನಾ
 ಮ್ಹಾಕಾ ತೆಂ ಕಳಿತ್ ಆಸಾ
 ಹೆರಾಂಕ್ ಸಾಲ್ವಾರ್ ಕರ್ತಾಂ

ತ್ಯಾ ಖಾತಿರ್ ರಗತ್ ವ್ಹಾಳಯ್ತಾಂ
 ಮರೊನ್ ಮಾಡ್ತಿರ್ ಜಾತಾಂ
 ದೆಕುನ್ ಹಾಂವ್‌ಚ್ ಊಂಚ್
 ತಿಂ ಪ್ರಕೃತೆ ನೇಮ್ ಪಾಳ್ತಾತ್
 ಆನಿ ಜಿಕ್ತಾತ್
 ಹಾಂವ್ ದೆವಾಚೆಂ ನೇಮ್ ಪಾಳ್ತಾಂ
 ಆನಿ ಸಲ್ವಾತಾಂ
 ತರಿ ಹಾಂವ್‌ಚ್ ಊಂಚ್

16

ವಾಟ್

ಮೊಗಾಧಾರ್ ತುಜಿ ಹಾಂವೆಂ ಚಾಕ್ಲಿ ನಾ
 ಅಮೃತಾಪಾನ್ ಕರ್ಚ್ಯಾಕ್ ಹಾಂವ್ ಶಿಕ್ಲೊಂ ನಾ

ಜಿವಿತಾಂತ್ ಸುಕಿಧಾಡ್ ಮನಾಕ್ ಸುಶೆಗ್ ನಾ
 ಖಿಂಯ್ಸರ್ ತರಿ ಚುಕ್ಲ್ಯಾ ವಾಟ್ ಗಿನ್ಯಾನ್ ವ್ಹಾಳಾನಾ

ಲ್ಹಾನ್ವಣಾರ್ ಶಿಕ್ಪಾ ಮಾಂಚ್ಯಾರ್ ಪರ್ಕಿ ಜಾತಾನಾ
 ವಾಡಾವಳಿಂತ್ ಯೇರ್ ಪಡ್ಲಿ ಒಳಕ್ ಜಮ್ಲಿನಾ

ಪೊಟಾಗ್ರಾಸ್ ಜಿಣ್ಯೆತ್ರಾಸ್ ಚಡೊನ್ ವೆತಾನಾ
 ಸಂಸ್ಕಾರಾಚಿಂ ಮೆಟಾಂ ತುಜಿಂ ಮನಿಂ ಉರ್ಲಿಂನಾಂತ್

ಘಳಾಯೆನ್ ತರಿ ಒಳ್ಳಾತಾಂಗೆ ಲಜ್ ನಾಸ್ತಾನಾ
 ಪಾಂಯಾಂಮುಳಿಂ ಮಾತೆಂ ಧಾಂಬ್ರಾಂ ಉಸ್ವಾಸ್ ಆಸ್ತಾನಾ.

17

ಮೇಳ್

ತುಂ ಮ್ಹಾಕಾ ಮೆಳ್ಳೆಂಯ್‌ಗೊ
 ಕಸಾಯಾಂತ್ ಕಸ್ಪಿರೆಕ್ ಜಿರೆಂ ಮೆಳ್‌ಲ್ಲಾ ಪರಿಂ
 ಆಳೆನಾಂತ್ ಮಿಸಾಂಗೆಕ್ ಆಮ್ಚಾನ್ ಮೆಳ್‌ಲ್ಲಾ ಪರಿಂ

ಮ್ಹಾಕಾ ತುಂ ಮೆಳ್ಳೆಂಯ್‌ಗೊ
 ಧಂಯಾಂತ್ ದುದಾಕ್ ಇರ್ಜನ್ ಮೆಳ್‌ಲ್ಲಾ ಪರಿಂ
 ಜೆವ್ಣಾಂತ್ ಪೆಜೆಕ್ ಮೀಟ್ ಮೆಳ್‌ಲ್ಲಾ ಪರಿಂ
 ಮೆಳ್ಳೆಂಯ್‌ಗೊ ತುಂ ಮ್ಹಾಕಾ
 ವೊರ್ನಾಂತ್ ದಾಳಿಕ್ ಗೋಡ್ ಮೆಳ್‌ಲ್ಲಾ ಪರಿಂ
 ಪೊಳೊವಾಂತ್ ಕುವಾಳ್ಯಾಕ್ ಮಾಸ್ ಮೆಳ್‌ಲ್ಲಾ ಪರಿಂ
 ತುಂ ಮ್ಹಾಕಾ ಮೆಳ್ಳೆಂಯ್‌ಗೋ
 ಸಮ್ಪಿರಾಂತ್ ಹೊಡ್ಯಾಕ್ ವಾರೆಂ ಮೆಳ್‌ಲ್ಲಾ ಪರಿಂ
 ಕಣಕಿಂತ್ ಕಿರಾಕ್ ಸಾಳೆರ್ ಮೆಳ್‌ಲ್ಲಾ ಪರಿಂ
 ಆನಿ ಒಳ್ಳಾಲೊಂಗೊ ಮ್ಹಾಕಾ ಹಾಂವ್ ಪಯ್ಲೆ ಪಾವ್ಪಿಂ

ವೆಗ್ಳಾಚಾರ್

ಸಾಂಡುನ್ ತುಂ ಗೆಲೊಯ್
 ಫೊಂಟೆರ್ ಸಾಂಡ್ಚ್ಯಾ ಸುಕ್ಲಾ ಪರಿಂ
 ಪಂಗಡ್ ಸಾಂಡ್ಚೆ ಹಸ್ತಿ ಪರಿಂ
 ಭಾವೊನ್ ವೆಚ್ಯಾ ಫುಲಾ ಪರಿಂ
 ಇರ್ಜೊನ್ ವೆಚ್ಯಾ ಧೊವಾ ಪರಿಂ
 ಫಾಸ್ಕೊನ್ ವೆಚ್ಯಾ ಮೊಡಾ ಪರಿಂ
 ನಿಂವೊನ್ ವೆಚ್ಯೆ ಸಾಂಜೆ ಪರಿಂ
 ಉಭೊನ್ ವೆಚ್ಯೆ ಧುಂವೆ ಪರಿಂ
 ಪಡೊನ್ ವೆಚ್ಯಾ ಲ್ಹಾರಾ ಪರಿಂ
 ಪಾಲ್ಹೊನ್ ವೆಚ್ಯೆ ವಾತಿ ಪರಿಂ
 ಪಾಟಿಂ ಸೊಡುನ್ ಉಗ್ಡಾಸ್
 ತುವೆಂ ಒಂಪ್ಲೆಲ್ಯಾ ಉತ್ರಾಂಚೊ
 ತುವೆಂ ಲುಂವ್ಲೆಲ್ಯಾ ಗಾಣಾಂಚೊ
 ಉತ್ರಾಯಿಲ್ಲಾ ತುಜ್ಯಾ ಚಿಂತ್ನಾಂಚೊ
 ತುವೆಂ ಫಾತ್ರಾಯಿಲ್ಲಾ ಅನಿಷ್ಪಾಂಚೊ
 ತುವೆಂ ಉಬಾರ್‌ಲ್ಲಾ ತಾಳ್ಯಾಚೊ

ತುವೆಂ ಪಿಂತ್ರಾಯಿಲ್ಲಾ ರಂಗಾಂಚೊ
 ತುವೆಂ ದೆಖ್ಲೆಲ್ಯಾ ಸಪ್ಲಾಂಚೊ
 ಸಾಂಡುನ್ ತುಂ ಗೆಲೊಯ್
 ಪಾಟಿಂ ಸೊಡುನ್ ಚಿಂತ್ಪಾ ದಾಯ್ಜ್.

ಸಾಂಗ್ ಕವಿ

ಸಂಘರ್ಶ್ ತುಜೆಂ ವ್ಹಾಳೆಂ
 ಕಣಕಿಚ್ಯಾ ಮೊಲ್ಯಾಂನಿ
 ಮನ್ಯಾ ಕಾನಾರ್ ಪಡ್ಲೆನಾ, ಆಯ್ಕಾಲೆಂ
 ಸೊಂಸ್ಕಾಂಚ್ಯಾ ಕಾನಾಂನಿ

ಮ್ಹೆಳಾಪ್ ಧುಂವ್ಚೆಂ ಸಾಧನ್ ಕೆಲೆಂ
 ತುಜ್ಯಾ ಉತ್ರಾಂನಿ
 ದಾಡ್ಡೆಲ್ಲ್ಯಾ ಮತಿಂತ್ ಝಗ್ಲಾಣೆಂ ಮಾರ್ಲೆಂ
 ತುಜ್ಯಾ ಚಿಂತ್ಪಾ ಧಾರೆಂನಿ

ಆದಾಂವ್ ಬಾಪಾನ್ ಖೆಲ್ಲೆಂ ಕಿತೆಂ
 ಸವಾಲ್ ಕೆಲ್ಲೆಂ ತುವೆಂ
 ಶಿರ್ಕಾಲ್ಲೆಂ ಫಳ್ ಕಾಡ್ಚೆಂ ಕಶೆಂ
 ಸಾಂಗ್ಲೆಂಯ್ ತರ್ ಜಾತೆಂ

ಕಿತ್ಯಾಕ್ ತುವೆಂ ರಾಜಿ ಕೆಲಿನಾಂಯ್
 ತುಜ್ಯಾ ತತ್ವಾಂನಿ
 ಸಾಂಗ್ ಮ್ಹಾಕಾ ಫಾಯ್ದೊ ಕಿತೆಂ
 ಆತಾಂ ಘಾಲ್ಚ್ಯಾ ಫುಲಾಂನಿ

ಕಷ್ಟಾಂ ಮಧೆಂ ತತ್ವಾಂಕ್ ವೆಂಗುನ್
 ಸಾಂಗ್ ಕಿತ್ಯಾಕ್ ಝುಜ್ಲೊಯ್
 ಜಿವಿತಾಚೊ ಸಾರ್ ತುಂ ಕಾಂಯ್
 ಆದಿಂ ಥಾವ್ನ್ ಜಾಣಾಸ್ಲೊಯ್?

ಸವಾಲ್

ಕವಿ ಕಾಂಯ್ ನ್ವಯ್‌ಗೊ ಹಾಂವ್ ತರಿ
 ತಾಳೊ ತುಜೊ ಕಾನಾಂತ್ ಗಾಜ್ತಾಂ
 ಕವಿತಾ ಕಶಿ ಉದೆವ್ನ್ ಯೆತಾ ಕಳಾನಾಮುಂಗೊ ಮ್ಹಾಕಾ
 ಕಥಾಕಾರ್ ನ್ವಯ್‌ಗೊ ಹಾಂವ್ ತರಿ
 ಉತ್ರಾಂ ತುಜಿಂ ಮನಾಂತ್ ಯೆತಾಂ
 ಕಥಾ ಕಶಿ ವ್ಹಾಳೊನ್ ಯೆತಾ ಸಮ್ಜಾನಾಮುಂಗೊ ಮ್ಹಾಕಾ
 ಚಿತ್ರ್ಕಾರ್ ನ್ವಯ್‌ಗೊ ಹಾಂವ್ ತರಿ
 ರುಪ್ಣೆಂ ತುಜೆಂ ಮತಿಂ ಯೆತಾಂ
 ಪಿಂತುರ್ ಕಶೆಂ ಉದೆವ್ನ್ ಯೆತಾ ಕಳಾನಾಮುಂಗೊ ಮ್ಹಾಕಾ
 ಗಾವ್ಪಿ ಕಾಂಯ್ ನ್ವಯ್‌ಗೊ ಹಾಂವ್ ತರಿ
 ಹಾಸೊ ತುಜ್ಯೊ ರುಪ್ಣೊನ್ ಯೆತಾಂ
 ಗಾಯಾನ್ ಕಶೆಂ ವ್ಹಾಳೊನ್ ಯೆತಾ ಕಳಾನಾಮುಂಗೊ ಮ್ಹಾಕಾ
 ಸಂಗೀತ್ಕಾರ್ ನ್ವಯ್‌ಗೊ ಹಾಂವ್ ತರಿ
 ಚಾಲ್ ತುಜಿ ಮತಿಂ ಯೆತಾಂ
 ವಾಜಾಂತ್ ಕಶೆಂ ವ್ಹಾಜೊಂಕ್ ಲಾಗ್ತಾ ಕಳಾನಾಮುಂಗೊ ಮ್ಹಾಕಾ
 ತುಜೆಚ್ ದಿಸ್ಣೆಂತ್ ಸರ್ಗ್ ದೆಖ್ಲಾ ತರಿ
 ದಿಸೊನ್ ಲಿಪೊನ್ ಪಯ್ಸ್ ಪಯ್ಸ್
 ಪೆಲೆ ತಡಿಕ್ ಥಾಂಬ್ಲಾಯ್ ಕಿತ್ಯಾಕ್ ಕಳಾನಾಮುಂಗೊ ಮ್ಹಾಕಾ

ತುಕಾ ನಾಕಾ

ನಾಕಾರೆ ಬಾಬಾ ನಾಕಾ ನಾಕಾ
 ನಾಡಾಂತುಲ್ಯಾ ಚೆಡ್ವಾಲಾಗಿಂ
 ತುಕಾ ಪುಣ್‌ಯಿ ಕಾಜರ್ ನಾಕಾ

ವರ್ಸಾಭರ್ ಸಗ್ಳೆಂ ಬರೆಂ
 ದುವಾಳೆ ಯೆತಾಂ ಮಾತ್ಯೆ ಸಾರೆಂ
 ವಿಚಾರುಂದಿ ವಜ್ರಾಂ ಮೊತಿಯಾಂ
 ಹಾಡುನ್ ದೀನ್ ಶಿಶಿ ತಾಂತಿಯಾಂ

ವಿಚಾರ್ತಾಮೂ ಪಿಕಿಂ ಶಿಂಟಾರ್
 ಸೊಧುಂ ತರಿ ಖಿಂಯ್ಚ್ಯಾ ಗಾಂವಾಂತ್
 ಮಾಗ್ತಾಮುರೆ ತರ್ನಿಂ ಕಾಂಟಾರ್
 ಸೊಧುಂ ತರಿ ಖಿಂಯ್ಚ್ಯಾ ದೆಸಾಂತ್

ಆಶಾ ತಾಕಾ ಕಾಣೆರಾಂಚಿ
 ಮನ್ ಮ್ಹಜೆಂ ನಿರ್ಣೆತಾ
 ಆವ್ನ್ ಲಾಗ್ಲ್ಯಾ ಚಾಂಪೆರಾಂಚಿ
 ನಿರಾಶಾಚ್ ನಿಶೆತಾ

ಕಾಪೊ ಪಣಸ್ ತಾಕಾ ಜಾಯ್‌ರೆ
 ರೂಕ್ ಖಿಂಯ್‌ರೆ ಸೊಧುಂ?
 ವರ್ತಿ ಮೋಡ್ ಸುರ್ಣಾಂಚೆರೆ
 ಖಿಂಯ್ಚ್ಯಾ ಮೊಲ್ಯಾಂತ್ ಸಾಸ್ಪುಂ?

ಮಾಗ್ಲೆಂ ಜರೀ ಶಾಂಪೇನ್ ಕಾವಿಯರ್
 ತಳೆಂ-ಗುಡೊ ಕರುನ್ ಫಾಲ್ತೊಂ
 ಆಶೆಲ್ಲೆಂ ಜರ್ ಮಡ್ಡಿ ಲಿವರ್
 ಧಾಂಪ್ತಾ ಪರ್ಯಾಂತ್ ಮಾತ್ಯಾಕ್ ವೊತ್ಲೊಂ.

1162

ಅಶೆಂ ಜಾಂವ್

ಕೆನ್ನಾಂ ತರಿ ಮ್ಹಜ್ಯಾ ಕಾಳ್ಜಾರಾನಾಂತ್ ಶೆಣೊ ಶೆಣೊಂದಿತ್
 ರಿತ್ಯಾ ರಿತ್ಯಾ ಸುಕಿದಾಡಿಂತ್ ಮೋಗ್ ಫುಲೊಂದಿ

ಕೆನ್ನಾಂ ತರಿ ಮ್ಹಜ್ಯಾ ಕಾಳ್ಜಾರಾನಾಂತ್ ಸಾವಿ ಪಡೊಂದಿ
 ಚಿಲಿಪಿಲಿ ಸುಕ್ಲ್ಯಾನಾದಾನ್ ಸಂಗೀತ್ ವ್ಹಾಳೊಂದಿ
 ಪಿಸೊಳ್ಚ್ಯಾಂಚ್ಯಾ ಉಡ್ಯಾಣಾಂನಿ ರಂಗ್ ಭರೊಂದಿ
 ಮ್ಹಜ್ಯಾ ಮೊಗಾ ದರ್ಶನಾನ್ ಪರ್ಜಳ್ ಫಾಂಕೊಂದಿ

ಕೆನ್ನಾಂ ತರಿ ಮ್ಹಜ್ಯಾ ಕಾಳ್ಜಾರಾನಾಂತ್ ವಾರೆಂ ವ್ಹಾಳೊಂದಿ
 ಆಮಾಶೆಚೆ ರಾತಿಂ ಪರ್ಯಾಂತ್ ಚಾಂದ್ಲೆಂ ಶಿಂಪೊಂದಿ
 ಜುಳುಜುಳು ವ್ಹಾಳ್ಚ್ಯಾ ವ್ಹಾಳಾನ್ ಜಿವಾಳ್ ಚರೊಂದಿ
 ಮ್ಹಜ್ಯಾ ಮೊಗಾ ಯೆವ್ಕಾರಾನ್ ಕಾಳಿಜ್ ಭರೊಂದಿ.

ಉತರ್

ಉತರ್

ತುಜೆಂ ಉತರ್ ಮ್ಹಜೆಂ

ಉತರ್ ಧರ್ತೆಚೆಂ

ಉತರ್ ಆಕಾಸಾಚೆಂ

ಉತರ್ ಮಾಲ್ಘಡ್ಯಾಂಚೆಂ

ಉತರ್

ಪಾನೊ ದಿಲ್ಲೆ ಆವಯ್ಚೆಂ

ಜಿವಿತ್ ದಿಲ್ಲಾ ಬಾಪಾಯ್ಚೆಂ

ತಾಂಚ್ಯಾಕಿ ಫುಡ್ಲಾಂಚೆಂ

ಸರೊನ್ ಗೆಲ್ಲಾ ಸರ್ವಾಂಚೆಂ

ಉತರ್

ಕೊಣಾಕ್ ರಾಗಾಚೆಂ

ಕೊಣಾಕ್ ನಂಜೆಚೆಂ

ಕೊಣಾಕ್ ಹಂಕಾರಾಚೆಂ

ಕೊಣಾಕ್ ವ್ಹಡ್ವಿಕಾಯೆಚೆಂ

ಉತರ್

ಕಾಣಿ ಸಾಂಗ್ಚೆ ವ್ಹಡ್ವಿಮಾಂಯ್ಚೆಂ

ಹುಸ್ಕಾವಂತ್ ಮಾವ್ಚಾಚೆಂ

ವಾಟ್ ದಾಖಂವ್ಕ್ ಬಾಪ್ಲಾಚೆಂ

ಘುಟ್ ಸಾಂಗುಂಕ್ ಮಾವ್ಚೆಂ

ಉತರ್

ಕೊಣಾಕ್ ದುಖಾಚೆಂ

ಕೊಣಾಕ್ ಭುಜಾವಣೆಚೆಂ

ಕೊಣಾಕ್ ಸಮಾಧಾನಾಚೆಂ

• ಕೊಣಾಕ್ ಮೊಗಾಚೆಂ

ಉತರ್

ಕೊಂಕಣಿಚೆಂ

ಪಡಬಿಂಬ್

ಮೊಶಿಪರಿಂ ವಾಸ್ತುಂ ಮ್ಹಣೊನ್ ಆಸಾ ಏಕ್ ಸಾಂಗ್ಲೆಂ
ನೆಣಾಸ್ಲೊಂ ಮ್ಹಣೊನ್ ಬಾಬಾ ಧನ್ಯಾ ಪರಿಂ ಸುಣೆಂ

ಕಾಮ್ತಿಗೆರ್ ಭಿತರ್ ಸರ್ತಾಂ ಬೊಬಾಟ್ ಸುಣೆಂ ಮಾರ್ತಾ
ಭಿತರ್ ಬಾಬಾ ಕಾಮ್ತಿ ಮಾಮ್ ವಾಗಾ ಘೊರೊಜ್ ಫಾಲ್ತಾ

ಶೆಣಯ್ ಗೆಲ್ಯಾ ಗೊಂಯ್ಡ್ಯಾ ಭಿತರ್ ಸುಣೆಂ ವಗೆಂ ನಿದ್ತಾ
ಶೆಣಯ್ ತರಿ ತಿತ್ಲೊಚ್ ಬಾಬಾ ಥಂಡಾಯೆನ್ ತೊವ್ತಾ

ಪಾಟ್ಲ್ಯಾನ್ ಯೆತಾ ನಾಯ್ಕಾ ಸುಣೆಂ ಫಾಸ್ ಮಾರುಂಕ್ ಚೊಯ್ತಾ
ಕಿನ್ನಾಳಿ ತೊ ನಾಯ್ಕ್ ಸಾಯ್ಬಾ ಪಾಟ್ಲ್ಯಾನ್ ಗೊಮ್ಮಿ ಲುಂವ್ತಾ

ಶೆಟಿಗಲೆಂ ಸುಣೆಂ ಬಾಬಾ ಧಾಂವೊನ್ ವಚೊನ್ ಲಿಪ್ತಾ
ಮನ್ಯಾಕ್ ದೆಖ್ತಾಂ ಶೆಟಿ ಆಮ್ಚೊ ಕುಜ್ವಾಂತ್ ಘುಸೊನ್ ಬಸ್ತಾ

ಪಯ್ಚೆಂ ಸುಣೆಂ ಪಾಪ್ ಭೊಳೆಂ ಚುಕೊನಿ ಫಾಸ್ ಮಾರಿನಾ
ಪಯ್ ತೊ ತರಿ ತಸೊಚ್ ಸಾಯ್ಬಾ ಆಸಾಗಿ ನಾ ಕಳಾನಾ

ಆಂಗಾರ್ ಉಡ್ತಾ ಪರ್ಬು ಸುಣೆಂ ಸೊಂಡಿ ಲೆವೊಂಕ್ ಲಾಗ್ತಾ
ಮನ್ಯಾ ಪಿಸೊ ಪರ್ಬು ಮ್ಹಾಕಾ ಭಿತರ್ ಆಪವ್ನ್ ವರ್ತಾ

ಪಾವ್ನ್

ಪಾಗ್ಲು ಬೆಶ್ಯಾಂತ್ ವೊತ್ತಾ ಪಾವ್ನ್ ಶಿರಾಂಧಾರಿಂನಿ
ಭಂವ್ತಿಂ ಸೊಭ್ತಾ ಧರ್ತಿ ಸಗ್ಳಿ ಪಾಚ್ವ್ಯಾ ರಂಗಾಂನಿ

ಮಾಳ್ಯಾ ವಯ್ಲಿ ಭಿಕ್ಲಾಂಚಿರೆ ಮೊಡ್ಕಿ ದೆವಂವ್ಕ್ ಜಾಯ್
ಕಣ್ಣೆ ಫೊಡಿ ರಾಂಧ್ಲಿ ಖುರಾರ್ ಸುಕಾತ್ ಫಾಲುಂಕ್ ಜಾಯ್
ಮಾಂಯ್ ಸಂಗಿಂ ಆಪ್ಯಾಂಚಿರೆ ಪೊಟ್ಟಿ ಬಾಂದುಂಕ್ ಜಾಯ್
ಚಿಂಚಾರ್ಯಾಂಚಿ ಪೊಟ್ಟಿ ಕಾಡುನ್ ಕುಜ್ವಾಂತ್ ದವ್ರುಂಕ್ ಜಾಯ್

ಭರ್ತಿ ಪಾವ್ನ್ ಮಾತ್ಯಾರ್ ಆಯ್ಲೊ ಘರಾಂತ್ ಘೊಟಾಳೊ
 ಆನಾ ಮಾಂಯ್ ಕುಮೆರಿಂತ್ ಕಾಮಾಚೊ ದಾಳೊ
 ಭುರ್ಗ್ಯಾಂಕ್ ಬಾಬಾ ಹಿತ್ಲಾ ಮಧೆಂ ಖೆಳಾ ದುವಾಳೊ
 ಪೃಥ್ವಿ ಉಲ್ಲಾಸ್ ಸಗ್ಳ್ಯಾಂ ಮಾತ್ಯಾರ್ ಪಾತಿ - ಕರ್ಮಳೊ

ಮಾಮಾಗೆಲ್ಯಾ ಗಾದ್ಯಾಂತ್ ಆಮಿ ಕೊಂಗೆ ವಿಂಚುಂಕ್ ಜಾಯ್
 ಬಾಪ್ಲುಗಿಲ್ಯಾ ತಳ್ಕಾಂತ್ ಬಾಬಾ ಉಪೆಂವ್ಕ್ ವಚುಂಕ್ ಜಾಯ್
 ಮಾವೈಗೆಲ್ಯಾ ಬಾಂಯ್ತ್ ಆಸ್ಚೆ ದೆಂಕೆ ಧರುಂಕ್ ಜಾಯ್
 ಆಕಯ್ಗೆಲ್ಯಾ ವ್ಹಾಳಾಂತ್ರೆ ಕುಲ್ಯೊ ಸೊಧುಂಕ್ ಜಾಯ್

ಪಾವ್ನಾಳೆಚ್ಯಾ ಉಲ್ಲಾಸಾಂತ್ ಗುರೊಳೆಂ ವಿಸರ್ನಾ
 ನ್ಹಾಣ್ಣೆ ರಾಂದ್ಲೆ ಉಬಾಳೆಂತ್ ವೇಳ್ ಕಳಾನಾ
 ಉಲ್ಲಾಸಾಚೊ ಘಡಿಯೊ ಬಾಬಾ ಕೆದಿಂ ವಿಸರ್ನಾಂತ್
 ಪೃಥ್ವಿ ಸಂಗಿಂ ಜಮೊನ್ ವೆತಾಂ ಜಿವಿತ್ ಬಾವಾನಾ.

ನವೆಂ ಫೆಸ್ಟ್

ಪಾಗ್ಲು ಬೆಶ್ಯಾಂತ್ ವೊತ್ತಾ ಪಾವ್ನ್ ಶಿರಾಂದಾರಿನ್
 ಘರ್ಚೆ ಯೆಜ್ಮಾನ್ ಸೊಧ್ತಾ ಬಿಯಾಳ್ ತಾರಾತುರೆನ್

ಘೆಚ್ಯಾ ತೆನ್ನಾ ತೊವ್ವಿಣೆಚೊ ಮಾಟವ್ ಘಾಲುಂಕ್ ಜಾಯ್
 ಘಡ್ಲಾಚ್ಯಾನ್ ವಾಂಯ್ಕಿಣೆಚೊ ವೊಳಿ ವೊಡುಂಕ್ ಜಾಯ್
 ಮುಡ್ಲಾಚ್ಯಾನ್ ಮೊಗಿಣೆಚಿ ಪಾತಿ ಪಾತ್ಕಾಂವ್ಕ್ ಜಾಯ್
 ಬಡ್ಲಾಚ್ಯಾನ್ ಬೆಂಡಾಂಚೆರೆ ಕಿರ್ತಿ ಕರುಂಕ್ ಜಾಯ್

ಮಾತ್ಯಾರ್ ಆಯ್ಲೆಂ ಮೊತಿಂ ಫೆಸ್ಟ್ ಘರಾಂತ್ ಘೊಟಾಳೊ
 ಆಳುಂ ಖಿಂಯ್ಸರ್ ಮೆಳತ್ ಸಾಯ್ಬಾ ದವರ್ ದೊಳೊ
 ಕಾಮ್ತಿಗೆರ್ ಸಾಂಗೊನ್ ದವರ್ ಧಾಕ್ಟೊ ಕುವಾಳೊ
 ಯೆಂವ್ಚ್ಯಾ ವರ್ಸಾಕ್ ಕಾಡುನ್ ದವರ್ ತಾಚೊ ಬಿಯಾಳೊ

ಮಾವೈಗೆಲ್ಯೊ ಮುಸ್ಕಾಸಾಂಗೊ ಸುಕ್ಲೊ ಕರುಂಕ್ ಜಾಯ್
 ಬಾಪ್ಲುಗಿಲ್ಯಾ ಕಾರೆತ್ಯಾಕ್ ಗೋಡ್ ಘಾಲುಂಕ್ ಜಾಯ್
 ಮಾಮಾಗೆಲ್ಯಾ ಪಡ್ವಳ್ಕಾಕ್ ಗೊಸಾಳೆಂ ಭರ್ನುಂಕ್ ಜಾಯ್
 ಆಕಯ್ಗೆಲ್ಯಾ ನಾಲಾಚೊ ಮಾಂಯ್ ರೋಸ್ ಕಾಡುಂಕ್ ಜಾಯ್

ನೋವ್ ಬಗಾ ನಿಸ್ತೆಂ ಬಾಬಾ ಜಾಲೆಂ ತಯಾರ್
 ಬಸಾ ಸಗ್ಗಿಂ ಕರುನ್ ಭಂವ್ತಿಂ ಮಾಗ್ಣೆಂ ರಜಾರ್
 ನವೊ ತಾಂದುಳ್ ಖರ್ಲುನ್ ಫಾಲಾ ಪೊರ್ನಾ ಮಾಲ್ತೆಚೆರ್
 ನವ್ಯಾ ಜೆವ್ಣಾಕ್ ಸಂಗಿಂ ಬಸಾ ಸಗ್ಗಿಂ ಮಾಂದ್ರೆಚೆರ್.

157

ವಾಂಜ್

ಭುರ್ಗ್ಯಾಂನಿ ಮ್ಹಜ್ಯಾ
 ಶಿಂದರ್ ಕೆಲ್ಯಾ
 ಮ್ಹಜ್ಯಾಚ್ ಗರ್ಭಾಚಿ
 ಸಂಗಿಂ ಮೆಳೊನ್
 ದೆಸ್ವಾಟ್ ಕೆಲ್ಯಾ
 ಆವಯ್ ವೊಡಿಚಿ
 ವಾಂಚ್ಚಿಂ
 ವರ್ಸಾಂಚಿಂ ವರ್ಸಾಂ
 ವ್ಹಾಳವ್ನ್ ರಗ್ತಾಂ
 ಭುರ್ಗ್ಯಾಂನಿ
 ರಗ್ತಾ ವ್ಹಾಳೊ
 ಥಾಂಬಯ್ಲೊನಾ
 ಜಲ್ಮಾಲಿಂ
 ವ್ಹಾಡ್ಲಿಂ, ಖೆಳ್ಳಿಂ
 ಆನಿ ಸಾಂಡುನ್ ಪೊಳ್ಳಿಂ
 ಆತಾಂ ಘೆತ್ಲ್ಯಾಂತ್
 ಖೊರಿಂ ಆಪ್ಲ್ಯಾ ಹಾತಿಂ
 ಉಸ್ತುಂಕ್ ಫೊಂಡಾ ಮಾತಿ
 ಗರ್ಭ್ ಮ್ಹಜೊ
 ಜಾಲಾ ಖಾಲಿ
 ಭುರ್ಗ್ಯಾಂನಿ ಮ್ಹಜಾ
 ವಾಂಜ್ ಕೆಲಿ
 ಆನಿ ತಯಾರಿ
 ಫೊಂಡಾಚಿಯ್ ಜಾಲಿ

ಪಯ್ಣ

ಕೊಣಾಕ್ ಜಾಯ್
ಸುರ್, ಸೊರೊ, ಬಿಯರ್
ಆನಿ ಕೊಣಾಕ್
ಬಿಡಿ ಸಿಗ್ಗಿಟೆ ಧುವರ್
ಆಮಾಲ್

ಸಗ್ಗಾಂಕ್ ಆಸಾ
ಕೊಣಾಕ್ ಸೊರ್ರಾಚೆಂ
ಕೊಣಾಕ್ ಧುವ್ರಾಚೆಂ
ಕೊಣಾಕ್ ಖಿಬ್ರಾಂಚೆಂ
ಕೊಣಾಕ್ ಸುದ್ದಾಚೆಂ
ಮ್ಹಾಕಾ ಆಮಾಲ್
ಫಕತ್ ನಾಂವಾಚೆಂ
ಮೆಳ್ಳಾಚಿ ಲಾಭಾಚೆಂ
ಲಾಭ್ಚಾಚಿ ಫಳಾಚೆಂ
ಹೆರಾಂಚ್ಯಾ ನಿಯಂತ್ರಣಾಚೆಂ
ಕೊಣ್

ನೇಜ್ ಲಾಯ್ತಾ
ಹಿತಾಲ್ ಕರ್ತಾ
ಫರ್ ಸುಂಗಾರ್ತಾ
ಹಾಂವ್
ಕೆಂಳ್ಳೊ ಲಾಯ್ತಾಂ
ವರ್ಸಾನ್
ಘಡಾಯ್ ಘೆತಾಂ
ಘಡಾಯ್ ಮೆಳ್ತಚ್
ದುಸ್ರೊ ಕೆಂಳ್ಳೊ ಲಾಯ್ತಾಂ
ಘಡಾಯ್ ಫೆವ್ನ್
ಮುಖಾರ್ ವೆತಾಂ.

ಪರ್ವ

ಹಾಂವ್

ಕಡ್ಲಾಂ, ತೊವ್ಲಾಂ
ವಾತಿಚ್ಯಾ ಮೆಣಾಪರಿಂ

ತುಂ

ಪರ್ಕಾಸ್ಲಾಂಯ್
ಪರ್ಜಾಳ್ಕಾಂಯ್
ಮೆಣಾಚ್ಯೆ ವಾತಿಪರಿಂ

ಹಾಂವ್

ವ್ಹಾಳ್ಕಾಂ, ಪೊಳ್ಕಾಂ
ತಡಿಂ ಮಧ್ಲ್ಯಾ ನ್ಹಂಯ್‌ಪರಿಂ

ತುಂ

ಥಾಂಬ್ಲಾಯ್ ರಿಕ್ಲಾಯ್
ನ್ಹಂಯ್ ದೆಗೆಚ್ಯೆ ತಡಿಪರಿಂ

ಹಾಂವ್

ಧಾವ್ಲಾಂ, ನಿವ್ಲಾಂ
ದರ್ಯಾಂತ್ ಬುಡ್ಲ್ಯಾ ಸುರ್ಯಾಪರಿಂ

ತುಂ

ರಾಕ್ಲಾಂಯ್, ಜಿಕ್ಲಾಂಯ್
ಸುರ್ಯಾಕ್ ಘೆಂವ್ಚ್ಯಾ ದರ್ಯಾಪರಿಂ

ಆಪ್ಲೆಂಚ್

ಜಾಂವ್ಡಿ ಪರ್ಕೆಂ

ತುಂ ಜಿಕ್ಲಾಂಯ್

ಆಪ್ಲೆಂ ಜಾವ್ನಾಯಿ

ಆಪ್ಣಾಂವ್ಕ್ ದಿನಾಸ್ತಾಂ

ಮ್ಹಾಕಾ ಥಕಯ್ಲಾಂಯ್

ಉಮಾಳೊ

ಗಾಂವ್ ಮ್ಹಜೊ ಪೊಡ್ತಾ ಕಿರಾ ಉಗ್ಡಾಸ್ ಸದಾಂ ಧೊಸ್ತಾ
ಗಾಂವಾಕ್ ತುಜ್ಯಾ ಯೇಗೊ ಮ್ಹಣೊನ್ ಆಪಯ್ತಾಶೆಂ ಭಗ್ತಾ

ಪಾಚ್ಚಿಂ ಪಾಲ್ಕಿಂ ನಾಡಾಂತುಲಿಂ ಮನಾಂತ್ ಸದಾಂ ದಿಸ್ತಾತ್
ಮಾಡಾ ತೊಟಾಂ ಪುಲ್ಲಿಂ ಶೆತಾಂ ಕಾಳ್ಜಾಂತ್ ಉಲ್ಲಾಸ್ ಭರ್ತಾತ್

ಯೇತುಂ ಕಿರಾ ಮ್ಹಜೆ ಸಂಗಿಂ ಶೆತಾಂ ಭಾಟಾಂ ಭಂವ್ಯಾಂ
ದರ್ಯಾವೆಳೆರ್ ಶಿಂಪಿಯೊ ವಿಂಚುನ್ ಲ್ಹಾರಾಂ ಸಂಗಿಂ ಖೆಳ್ಳಾಂ

ಬೊರಾಂ ತೊರಾಂ ಪೆರಾಂಚೆಂರೆ ತುಕಾ ಫೆಸ್ತ್ ಕರ್ತಾಂ
ಶಿಂವ್ತಿಂ ಮೊಗ್ರಿಂ ಚಾಂಪಿಂ ಮಾಳುನ್ ತುಜೆ ಸಂಗಿಂ ಉಬ್ತಾಂ

ಮೊಳ್ಳಾ ವೆಲೆಂ ಭಾಂಗ್ರಾತಾಟ್ ಹಾಡುಂಕ್ ತುಕಾ ಧಾಡ್ತಾಂ
ಆಕಾಸಾಚೆ ಮೊತ್ಯಾಂಚುರೆ ಮಿಂಟುನ್ ಪಿಂಜೊ ಭಾಂದ್ತಾಂ

ಆಬೊಲ್ಯಾಂಚ್ಯಾ ಉಜ್ವಾರ್ ಕಿರಾ ಮೊಗಾ ಮಾಂಡಾಸ್ ಭಾಜ್ತಾಂ
ಜಗವ್ನ್ ದವರ್ನ್ ಕೆನ್ನಾಂ ತರಿ ತಾಕಾ ಸಗ್ಳೆಂಚ್ ದಿತಾಂ.

ಆಘಾತ್

ಗುಲೊಬಾ ಎ ಗುಲೊಬಾ
ತುಕಾ ತಾಂಬ್ಲಾಣ್ ಖಿಂಯ್ಚಿ ಆಯ್ಲ್ಯಾ?
ಕಾಂಯ್ ತಾಚ್ಯಾ ವೊಂಠಾಂಚಿ
ತುವೆಂ ಚೊರುಂಕ್ ನಾಂಯ್‌ಮೊ?

ದರ್ಯಾ ಎ ದರ್ಯಾ
ತುಕಾ ಗುಂಡಾಯ್ ಖಿಂಯ್ಚಿ ಆಯ್ಲ್ಯಾ?
ಕಾಂಯ್ ತಾಚ್ಯಾ ದೊಳ್ಳಾಂಚಿ
ತುವೆಂ ಫಾರುಂಕ್ ನಾಂಯ್‌ಮೊ?

ಚಾಂಪ್ಯಾ ಏ ಚಾಂಪ್ಯಾ
 ತುಕಾ ಸುವಾದ್ ಖಿಂಯ್ಚೊ ಆಯ್ಲಾ
 ಕಾಂಯ್ ತಾಚ್ಯಾ ಕೆಸಾಂಚೊ
 ತುವೆಂ ತಾಂಡುಂಕ್ ನಾಂಯ್‌ಮೂ?

ಚಿತ್ಯಾ ಏ ಚಿತ್ಯಾ
 ತುಕಾ ಚಾಲ್ ಖಿಂಯ್ಚೊ ಆಯ್ಲಾ?
 ಕಾಂಯ್ ತಾಚೆ ಚಾಲಿ ಥಾವ್ನ್
 ತುವೆಂ ಲುಟುಂಕ್ ನಾಂಯ್‌ಮೂ?

ಕಾಳ್ಜಾ ಏ ಕಾಳ್ಜಾ
 ತುಕಾ ಕಾವ್ಜೆಣ್ ಖಿಂಯ್ಚೊ ಆಯ್ಲಾ?
 ಕಾಂಯ್ ತಾಚೆ ಪಾಟ್ ಪಳೆವ್ನ್
 ತುಂ ಭಿಂಯೆಂವ್ಕ್ ನಾಂಯ್‌ಮೂ?

ಕಣ್

ಮ್ಹಜಿ ದುಖಾಂ
 ಹ್ಯಾ ದರ್ಯಾಂತ್ ಪಡ್ಲ್ಯಾಂತ್
 ಥೆಂಬೊ ಥೆಂಬೊ ಜಾವ್ನ್
 ಸಾಗೊರಾಂತ್ ಮಿಸ್ಕಾಲ್ಯಾಂತ್

ದುಖಾಂ ಚುರ್ಚುರ್ಯಾಂಚಿಂ
 ಚಂದ್ರಾನ್ ಸುರ್ಯಾಕ್ ಶಿಕಯ್ತಾನಾ
 ಕಾಜುಲ್ಯಾನ್ ನೆಕೆತ್ರಾಂಕ್ ಖೆಂಡ್ತಾನಾ
 ಧುವ್ರೆನ್ ಮೊಡಾಂಕ್ ತುಕ್ಲಯ್ತಾನಾ
 ವ್ಹಾಳಾನ್ ದರ್ಯಾಕ್ ಚಿಡಾಯ್ತಾನಾ
 ವ್ಹಾಳ್‌ಲ್ಲ್ಯಾ ಚುರ್ಚುರ್ಯಾಂಚಿಂ

ದುಖಾಂ ಕಳ್ಳಳ್ಳಾಂಚಿಂ
 ಮಾತ್ಯೆ ಮುದ್ಯಾರ್ ಪಿಂತ್ರಾಯಿಲ್ಲಿಂ ತೊಂಡಾಂ
 ವಜ್ರಾ ಮುಕುಟ್ ವಾವಯಿಲ್ಲಿಂ ಬೊಡಾಂ
 ದೀಷ್ಟ್ ಆಸ್‌ಲ್ಲಾಂಕ್ ದಾಖಿಯಿಲ್ಲೊ ಚುಡಿ
 ಭಲಾಯ್ಕೆವಂತಾಂಕ್ ದಿಲ್ಲಿ ಪಾಂಗುಳ್ ಘೊಡಿ
 ದೆಖ್‌ಲ್ಲಾ ಕಳ್ಳಳ್ಳಾಂಚಿಂ

ದುಖಾಂ ಭರ್ವಶ್ಯಾಚಿಂ
 ಸಾಂಜೆರ್ ಸುರ್ಯಾಚ್ಯೆ ಬುಡ್ಲೆಂತ್
 ಪುಲೊಂಕ್ ತಯಾರ್ ಜಾಲ್ಲ್ಯಾ ಬೊಂಗ್ಲಾಂತ್
 ಮಾತ್ಯೆಂತ್ ಪಡ್‌ಲ್ಲಾ ಬಿಂಯಾಂತ್
 ಸುಕ್ಲಾನ್ ಬಾಂದ್‌ಲ್ಲಾ ಘೊಂಟೆರಾಂತ್
 ಉದೆಂವ್ಚ್ಯಾ ಭರ್ವಶ್ಯಾಚಿಂ

ಹಿಂ ಮ್ಹಜಿಂ ದುಖಾಂ
 ಸಾಗೊರಾನ್ ಗಿಳುನ್ ಸೊಡ್ಲಿಂ
 ಆಪ್ಲ್ಯಾ ಮಿಟಾಂತ್ ಲಿಪಯ್ಲಿಂ
 ಕಾಲ್ವಾಚ್ಯಾ ಗರ್ಭಾಂತ್ ಘಾಲುನ್
 ಮೊತಿಯಾಂ ಕರುನ್ ಪಾಟಿಂ ದಿಲಿಂ

ರಾವಾನಾಕಾ

ಪಾಟಿಂ ಯೆ ತುಂ
 ಪರತ್ ಪಾಟಿಂ ಯೆ
 ಪರತ್ ಸಾಂಡುನ್ ವಚುಂಕ್ ತರಿ
 ಪರ್ತೆಕ್ ಪಾಟಿಂ ಯೆ

ತುಜೆ ವಿಣೆ ಕಾಳ್ಜಾಂತ್
 ದುಖಿ ವ್ಹಾಳೊ ಸುಕ್ಲಾ
 ಪರತ್ ದೂಖ್ ಉಸ್ಕಾಂವ್ಕ್ ತರಿ
 ಪರ್ತೆಕ್ ಪಾಟಿಂ ಯೆ

ರಿತೆಪಣಾಂ ಧಾವ್
 ಲ್ಹಾಸುನ್ ಮ್ಹಾಕಾ ನಿವ್ಲಾಂ
 ಪರತ್ ಫಾಯ್ ಉಗ್ತಾಂವ್ಕ್ ತರಿ
 ಪರ್ತೆಕ್ ಪಾಟಿಂ ಯೆ

ದುಖಾಂ ವ್ಹಾಳೊ ಜಿರೊನ್
 ದೊಳ್ಳಾಂ ಭಿತರ್ ಸುಕ್ಲಾ
 ಪರತ್ ಮ್ಹಾಕಾ ರಡಂವ್ಕ್ ತರಿ
 ಪರ್ತೆಕ್ ಪಾಟಿಂ ಯೆ

ಆಯ್ಲ್ಯಾರ್ ತುವೆಂ
 ನಾಕಾ ರಾಂವ್ಚೆಂ
 ಪರತ್ ವೆಚ್ಯಾ ಖಾತಿರ್ ತರಿ
 ಪರ್ತೆಕ್ ಪಾಟಿಂ ಯೆ

ಸುಣೆಂ

ಫರಾ ಬಾಗ್ಲಾರ್ ತಾಚೆಂ ಧಾಣೆಂ
 ಉಶ್ಟೆಂ ಖಾಂವ್ಚೆಂ ಜಿಣೆಂ
 ಹಾಡ್ ಫಾಲ್
 ಮೂಟ್‌ಭರ್ ಶಿತ್ ಫಾಲ್
 ಪೂಣ್ ಕರ್ತಾ ಫರಾಚಿ ರಾಕ್ವಲ್
 ಮಾಲ್ಯಾರಿ ಕಾತಲ್ಯಾರಿ
 ಧನಿ ತಾಕಾ ಮೊಗಾಚೊ
 ರಚ್ಣಾಂ ಪಯ್ಕಿ ತಾಚೊ ಮಾತ್
 ವಿಶ್ವಾಸ್ ದೆವಿಚೊ
 ಪೂಣ್ ತಾಚೊ ಧನಿ ಮನಿಸ್
 ತಾಕಾ ಕಿತೆಂಚ್ ಪಾವಾನಾ
 ಖೆಲ್ಲೆ ತಿತ್ಲಿ ಆಶಾ ಚಡ್
 ನಾಲ್ಲ್ಯಾ ತಿತ್ಲೊ ಚಿಕೊಲ್ ಚಡ್
 ರಿಣಾನ್ ತರಿ ತೂಪ್ ಜಾಯ್ನೆ

ದುದಾ ಘಾತ್ರಾ ತೋರ್ ಬಾಂದಿಜೆ
 ಆಪ್ಣೆಂ ಸಾಸ್ಣಾಕ್ ಜಿಯೆಜೆ
 ಹೆರಾಂಚ್ಯಾಕಿ ಊಂಚ್ ಚಡಾಜೆ
 ಕೆದ್ನಾಂ ಘಾತ್
 ಕೆದ್ನಾಂ ಲಾತ್
 ಕೆದ್ನಾಂ ಚೊರಿ
 ಕೆದ್ನಾಂ ಬಾಜಾರಿ
 ತರಿ ತಾಕಾ ಮಾನಾ ಚೆಪೆಂ
 ಸುಣ್ಯಾಚೆಂ ನಾಂವ್ ಸುಣೆಂ
 ನಾಂವಾ ಪಯ್ಕಿಂತ್ ಅಣ್ಣೆಂ

ಕೊಣ್ ಹಾಂವ್?

ಹಾಂವ್ ಕೊಣ್?
 ಹಾಂವ್ ಫಕತ್ತ್ ಏಕ್ ನಾಂವ್
 ಆವಯ್ ಬಾಪಾಯ್ ಜಲ್ಮಾಯಿಲ್ಲೆಂ
 ಪೊದೊನ್ ಮೊದೊನಿನ್ ಸಾಕ್ಸ್ ದಿಲ್ಲೆಂ
 ಇಗರ್ಜೆ ದಸ್ತಾವೆಜಾರ್
 ಇಸ್ಕೊಲಾಚ್ಯಾ ರಿಕಾರ್ಡಾರ್
 ಪಂಚಾಯ್ತೆಚೆ ಪಟ್ಟೆರ್
 ಮೊಟಾಚೆ ಲಿಸ್ಟಿರ್
 ರೇಶನಾಚ್ಯಾ ಕಾರ್ಡಾರ್
 ಬರೊವ್ನ್ ಘಾಲ್ಲೆಂ
 ಹಾಂವ್ ಕೊಣ್?
 ಭುರ್ಗ್ಯಾ ಪಣಾರ್
 ಪೊಕ್ರಿಪಣಾಚೆ ವ್ಹಾಳ್
 ತರ್ನಾಟ್ಟಣಾರ್
 ಉಡ್ಯಾಣಾಂಚೆ ಜಾಳ್
 ಮ್ಹಾತಾರ್ಪಣಾರ್
 ದೆವಾಸ್ಪಣಾಚೆ ಮೇಳ್
 ತರ್ ಹಾಂವ್ ಕೊಣ್?

ಹಾಂವ್ ಏಕ್ ನಾಂವ್
 ನಾಂವಾಚೆ ಉಂಚಾಯೆಕ್
 ಸಾಧನ್ ಕರ್ಚೆಂ
 ನಾಂವ್ ಜೊಡುಂಕ್
 ಮಾನ್ ಸೊಡುಂಕ್ಯಿ
 ತಯಾರ್ ಆಸ್ಚೆಂ
 ಪ್ರತಿಶ್ಠಾ ವಾಡಂವ್ಕ್
 ಕದಿಮಾಯೆ ಮುಳಾಕ್ ದೆಂವ್ಚೆಂ
 ಅಹಂಬಾವಾ ಜಡಾಯೆನ್
 ಆಪ್ಲ್ಯಾಂಕಿ ವೊಜೆಂ ಜಾಂವ್ಚೆಂ
 ತರ್ ಹಾಂವ್ ಕೊಣ್?
 ಕೊಣೆಂ ಮ್ಹಾಕಾ
 ನಾಂವಾನ್ ಫುಗಯ್ಲೊ
 ಕೊಣೆಂ ಮ್ಹಾಕಾ
 ಸನ್ಮಾನಾನ್ ಮಾಖ್ಲೊ
 ಕೊಣೆಂ ಬಿರುದಾಂನಿ ತುಕ್ಲೊ
 ಕೊಣೆಂ ಪ್ರಶಸ್ತ್ಯಾಂನಿ ಥಾಪ್ಲೊ
 ಕೊಣೆಂ ಹೊಗ್ಗಿಕೆನ್ ಫುಲಯ್ಲೊ
 ತರ್ ಹಾಂವ್ ಕೊಣ್?
 ಆಜ್ ಮ್ಹಜ್ಯಾ ಆರ್ಥ್ಯಾ ಜಿವಾಕಿ
 ಉಗ್ಡಾಸ್ ನಾತ್ಲೊ
 ಭುರ್ಗ್ಯಾಂಕ್ ಸಾಕಿಂ
 ಒಳಕ್ ನಾತ್ಲೊ
 ಶೆಜಾರ್ಯಾಂಕ್ ವಿಸರ್ ಪಡ್ಲೊ
 ಸಂಸ್ಕಾರ್ ದಯ್ಯಾಂಕ್ ಲೆಕಾಕ್ ನಾತ್ಲೊ
 ಈಶ್ವ್ ಮಂತ್ರಾಂಕ್
 ಪರ್ನಿ ಕಾಣಿ ಜಾಲ್ಲೊ
 ತರ್ ಹಾಂವ್ ಕೊಣ್?
 ತೆಂ ನಾಂವ್
 ಫಾತ್ರಾರ್ ಕಾಂತಯ್ಲಾಂ
 ಮುಳಾಂತ್ ಸುಂದರ್

ಉತ್ತಾಂ ಲಿಖ್ಲಾಂತ್
 ಪೂಣ್ ಮ್ಹಾಕಾ
 ಸಂಸಾರ್ ವಿಸರ್ಲಾ
 ತರ್ ಹಾಂವ್ ಕೊಣ್?
 ಆಜ್ ಹಾಂವ್
 ಮೂಟ್ ಮಾತಿ
 ಕಾಂತಯಿಲ್ಲಾ ಫಾತ್ರಾ ಪಂದಾ
 ಧುಳ್ ಮಾತಿ
 ಕಿಡ್ಯಾಂಕ್ ಖಾಣ್ ಜಾಂವ್ಚಿ
 ಫಕತ್ ಮಾತಿ
 ನಾಂವ್ ನಾತ್ಲ್ಲಿ
 ತರ್ ಹಾಂವ್ ಕೊಣ್?

ಅಂದ್ಲೊ

ಸತ್ ಕಿತೆಂ? ಫಟ್ ಕಿತೆಂ?
 ಕಿತೆಂ ಧವೆಂ ಕಿತೆಂ ಕಾಳೆಂ
 ಬರೆಂ ಖಿಂಯ್ಚೆಂ? ವಾಯ್ಲ್ ಖಿಂಯ್ಚೆಂ?
 ಖಿಂಯ್ಚೆಂ ಚೂಕ್ ಖಿಂಯ್ಚೆಂ ಸಾರ್ಕೆಂ
 ಮಾತ್ಯಾರ್ ಸವಾಲಾಂ ವೊಜೆಂ
 ಧೊಸ್ತಾ, ಧೊಸ್ತಾ ಆನಿ
 ಜಾಪ್ ನಾಸ್ತಾಂ ಇರ್ತಾ
 ಹಾತ್ ಧರ್ಲ್ಲಿ ಬಾಯ್ಲ್
 ಪರ್ಕಿ ಫಾಂತೆಂ ಜಾತಾನಾ
 ಸಾಂಗಾತ್ ದಿಲ್ಲೊ ಮಿತ್ರ್
 ಪೆಲೊ, ವೇಳ್ ಚುಕ್ತಾನಾ
 ಭುರ್ಗಿಂ ಕಶಿಯ್ ಉಬ್ತಾತ್
 ಪಾಕಾಂ ಫುಟಾನಾ
 ಕಿತೆಂ ಧವೆಂ ಕಿತೆಂ ಕಾಳೆಂ
 ಕಾಳೆಂ ತೆಂ ಕಾಳೆಂ
 ಜರಿ ತಾಂಡುನ್ ದಾಖಿಯ್ಚೆಂ

ಧವೆಂಚ್ ದೆಖ್ತೆಲ್ಯಾಕ್ ದಿಸ್ತಾ
 ದಾಕಯ್ತೆಲ್ಯಾಚೆಂ ಮುಸ್ಕಾರ್ ಕಾಳೆಂ
 ನಾಣ್ಯಾಕ್ ಕುಶಿ ದೋನ್ ತರಿ
 ಎಕ್‌ಚ್ ಪಳೆತೆಲ್ಯಾಕ್ ಜರಿ
 ದಿಲ್ಲ್ಯಾಂ ಸಾಂಗಾತ್
 ತೆದ್ನಾಂ ತೊ ನಾಕಾರಿ
 ನಾಕಾ ಜಾಲ್ಲೊ ಪುರ್ಪುರಿ
 ಆಡ್ ಬಾಂಧ್‌ಲ್ಲಿ ದೊರಿ
 ಮಾತ್ಯಾಕ್ ಸವಾಲಾಂ ವೊಜೆಂ
 ಧೊಸ್ತಾ ಧೊಸ್ತಾ ಆನಿ
 ಹಾಂವ್ ಚಿಂತ್ಲಾಂ
 ಹಾಂವೆಂಯ್ ಅಂದ್ಲೊ ಜಾಯ್ಜೆ
 ಫಾಯ್ಲೊ ಲೆಕುನ್ ಸುದ್ರಾಜೆ
 ಮುನಾಪೊ ಪಳೆವ್ನ್ ರಾಜಿ ಜಾಯ್ಜೆ
 ಕೊಣಿ ಖಿಂದ್ಕಾ ಕುಶಿನ್ ವೆತಾ
 ತರ್ ಹಾಂವೆಂ ಕಿತ್ಯಾಕ್ ಆಡಾಯ್ಜೆ
 ಆನಿ ದುಸ್ಮಾನ್ ಜಾಯ್ಜೆ
 ಹಾಂವೆಂಯ್ ಅಂದ್ಲೊ ಜಾಯ್ಜೆ
 ಅಂದ್ಲ್ಯಾಂಚೊ ಪಾಟ್ಲಾವ್ ಕರಿಜೆ
 ಧಾರಾಳ್ ಫಾಯ್ಲೊ ಜೊಡಿಜೆ
 ಅಂದ್ಲೊ ಜಾವ್ನ್ ಅಂದ್ಲ್ಯಾಂಕ್
 ಪುಡಾರಿ ಜಾಯ್ಜೆ.

117

ಚೋರ್

ಅರೆ ಚಂದ್ರೆಮಾ
 ತುಕಾ ದೆಖ್ತಾನಾ
 ಮ್ಹಾಕಾ ಕೆದ್ನಾಂ ವೀಟ್ ಯೆತಾ
 ಕೆದ್ನಾಂ ಬಿರ್ಮತ್ ಭಗ್ತಾ
 ಕೆದ್ನಾಂ ದೂಖ್ ಭಗ್ತಾ
 ಆನಿ ಕೆದ್ನಾಂ ಹಾಸುಂಕ್ ಯೆತಾ

ತುಜೈ ಸಾವೈಂತ್
 ಕೊಣೆಂ ಹಾಸ್ತಾನಾ
 ಕೊಣ್ ಎಕ್ಸುರಾಯೆನ್ ರಡ್ತಾ
 ಕೊಣೆಂ ವಾತಿ ಜಳಯ್ತಾನಾ
 ಕೊಣ್ ಮೇಣ್ ಕರ್ಗಯ್ತಾ
 ಕೊಣೆಂ ಉಜೊ ಪೆಟಯ್ತಾನಾ
 ಕೊಣ್ ಉದ್ಯಾಕ್ ಉಡ್ತಾ
 ಕೊಣೆಂ ಮೊಗಾರ್ ಪಡ್ತಾನಾ
 ಕೊಣ್ ಜಿವ್ಘಾತ್ ಕರ್ತಾ
 ಕೊಣೆಂ ಮುಜ್ಗು ವ್ಹಾಜಯ್ತಾನಾ
 ಕೊಣ್ ಮುದೊ ಜಾತಾ
 ಆನಿ ತುಂ ಹಾಸ್ತಾಯ್
 ತುಜೆ ಸುಕ್ತೆ ಭರ್ತೆಂತ್
 ಧರ್ತೆಕ್ ಸತಯ್ತಾಯ್
 ಕೆದ್ನಾಂ ಫುಲಯ್ತಾಯ್
 ಕೆದ್ನಾಂ ಬಾವಯ್ತಾಯ್
 ಕೆದ್ನಾಂ ಚಾಳ್ತಯ್ತಾಯ್
 ಕೆದ್ನಾಂ ನಿವಯ್ತಾಯ್
 ಸದಾಂ ತುಜೊ ಹಂಕಾರ್ ದಾಕಯ್ತಾಯ್
 ಪೂಣ್ ಚಂದ್ರೆಮಾ
 ಸೊಭಾಯ್ ತುಜಿ ತಿ
 ಆಪ್ಲಿ ಸ್ವಯ್ ತೆಂ ಕಿತ್ಯಾಕ್ ವಿಸರ್ತಾಯ್?
 ರವಿಜೊ ಪರ್ಜಳ್ ಚೋರ್ನ್
 ಆಸೊಯ್ ಕಿತ್ಯಾಕ್ ಉಬೆತಾಯ್?

ಪರತ್ ಪರತ್

ಪರತ್ ಪರತ್
 ಕೊಂಕಣ್ ಧರ್ತೆರ್
 ಜಲ್ಮತಲೊಂ
 ಹಾಸತ್ ಹಾಸತ್
 ಕೊಂಕಣ್ ಮಾತೆಕ್
 ಜೀವ್ ದಿತಲೊಂ

ವಾರೆಂ ವಾದಾಳ್
 ರುಜಾಂ ರಗ್ತಾಳ್
 ಹಾಂವ್ ಜಿಕ್ತಲೊಂ
 ವಾಂಟೆ ಫಾಂಟೆ
 ಧರ್ಮಾ ಕಾಂಟೆ
 ಹಾಂವ್ ಮೊಡ್ತಲೊಂ

ನಿವಾರ್ನ್ ಧುಸ್ಪಟ್
 ಭಾಂದುನ್ ಏಕ್ ಕಾಟ್
 ಜಮಯ್ತಲೊಂ
 ಕುಳಿಯೊ ಉತ್ರೊನ್
 ವೊಂಯೊ ಕಾತ್ರನ್
 ಹಾಂವ್ ಭಾಂದ್ತಲೊಂ.

ಹಕಿಗತ್

ತುಂ ಉದೆವ್ನ್ ಯೆತಾನಾ
 ತಾಂಬೈತಾಯ್ ಕಿತ್ಯಾಕ್?
 ಕಾಂಯ್ ತುಕಾ ಲಜ್ ದಿಸ್ತಾ?
 ಆಪುಣ್ ಕೊಣ್ ತೆಂ ನೆಣಾಸ್ಲೊ
 ಆಪ್ಲಾಂಕ್ಚ್ ಪರ್ಕಿ ಮ್ಹಣ್ತಾಲೊ
 ಆವಯ್ಕಚ್ ಒಳ್ಳಾನಾತ್ಲೊ
 ಆಪ್ಲಿ ಭಾಸ್ ವಿಸರ್ಲೊ
 ತೊ ಲಜೆನಾ, ತುಂ ಕಿತ್ಯಾಕ್ ಲಜ್ತಾಯ್?

ಆಪ್ಲೆಂಚ್ ಉಂಚ್ ಮ್ಹಣ್ತಾಂ ಹಾಂವ್
 ದೇವಾಕ್ ಖಾಸ್ಗಿ ಆಸ್ತ್ ಕರ್ತಾಂ
 ಆಪುಣ್ಚ್ ಶ್ರೇಷ್ಟ್ ಮ್ಹಣ್ತಾಂ ಹಾಂವ್
 ಹೆರಾಂಕ್ ಕೀಳ್ತಣಾನ್ ದೆಖ್ತಾಂ
 ಹಾಂವ್ ಲಜೆನಾ, ತುಂ ಕಿತ್ಯಾಕ್ ಲಜ್ತಾಯ್?

ರಗ್ಗಾಚಿ ಶಿಂದರ್ ಕರ್ತಲೊ
 ದುಡ್ವಾಚ್ಯೊ ರಾಶಿ ಘಾಲ್ತಲೊ
 ಧರ್ಮಾಚೊಯ್ ವ್ಯಾರ್ ಕರ್ತಲೊ
 ಆಪ್ಲ್ಯಾಂಚಿಂಚ್ ಮಾಸಾಂ ಖಾತಲೊ
 ತೊ ಲಜೆನಾ, ತುಂ ಲಜೆತಾಯ್ ಕಿತ್ಯಾಕ್?

ಮಾನಾ ಖಾತಿರ್ ಸ್ವಂತಿಕಾಯ್ ಸೊಡ್ತಾಂ
 ಧನಾ ಖಾತಿರ್ ಸ್ವಾಭಿಮಾನ್ ವಿಕಾಂ
 ಹೊಗ್ಗಾಪಾಕ್ ಲಾಳ್ ಗಳಯ್ತಾಂ
 ಆವ್ಯಾಸ್ ಸೊಧುನ್ ಫಾರಿಕ್ಪಣ್ ಘೆತಾಂ
 ಹಾಂವ್ ಲಜೆನಾ, ತುಂ ಕಿತ್ಯಾಕ್ ಲಜ್ತಾಯ್?

ಸಂಸಾರಾಕ್ ಬುದಿ ಸಾಂಗ್ತಲೊ
 ಆಪುಣ್ ಕೆದಾಂತ್ ಲೊಳ್ತಾ ತೊ
 ಉಲವ್ಪಾಂತ್ ನಾಂವ್ ಜೊಡ್ತ ತೊ
 ಕಾರ್ಯಾಂತ್ ಬೊಲ್ತೆಂಚ್ ಕರ್ತಾ ತೊ
 ತೊ ಲಜೆನಾ, ತುಂ ಕಿತ್ಯಾಕ್ ಲಜ್ತಾಯ್?

ಭಾವಾಚೆಂಯ್ ವೋಡ್ನ್ ಖಾತಾಂ
 ಬಾಯ್ಲೆಕಿ ಆಡವ್ ಘಾಲ್ತಾಂ
 ಗರ್ಭಾಚೆರಿ ಸುರಿ ವೊಡ್ತಾಂ
 ದುಡ್ವಾದೆವಾ ಗುಲಾಮ್ ಜಾತಾಂ
 ಹಾಂವ್ ಲಜೆನಾ ತುಂ ಲಜ್ತಾಯ್ ಕಿತ್ಯಾಕ್?

ತುಜೆ ಥಂಯ್ ಮನ್ಯಾಪಣ್ ಉರ್ಲಾಂ ಆಸ್ತಲೆಂ
 ಬರೆಂ ವಾಯ್ಲ್ಯ ತುಕಾ ಕಳ್ಳಾಂ ಆಸ್ತಲೆಂ
 ಮೋಗ್ ಮಯ್ಪಾಸ್ ಕಿತೆಂ ಭಗ್ಲಾಂಯ್ ಆಸ್ತಲೆಂ
 ಜಿವಿತ್ ಕಿತೆಂ ತೆಂ ಸಮ್ಜಾಲಾಂ ಆಸ್ತಲೆಂ

ದೆಕುನ್‌ಚ್ ದಿಸ್ತಾ ತುಂ ಲಜ್ತಾಯ್
 ಮನ್ಯಾಕುಳ್ ಪಳೆವ್ನ್ ರಡ್ತಾಯ್
 ಮ್ಹಾಕಾ ಶಿಕಯ್ ಸುರ್ಯಾ ಥೊಡೆಂ ಲಜೆಂವ್ಕ್
 ಮ್ಹಾಕಾಯ್ ಶಿಕಯ್ ತುಂ ಥೊಡೆಂ ರಡುಂಕ್

ಬಂದಡ್

ಆಮಿ ಸ್ವತಂತ್ರ್ ಆಸ್‌ಲ್ಲ್ಯಾಂವ್
 ಆಕಾಸಾಚ್ಯಾ ಸುಕ್ಲ್ಯಾಂಪರಿಂ ಸಾಗೊರಾಚ್ಯಾ ಮಾಸ್ಕಾಂಪರಿಂ
 ಆನಿ ತೆದ್ನಾಂ ಸೊರೊಪ್ ಆಯ್ಲೆ
 ಹ್ಯಾ ವಂಯ್ಕುತಾಂತ್ ರಿಗ್ಲೆ ರುಕಾಕ್ ವಾಳಯ್ ಲಾಗ್‌ಲ್ಲೆಪರಿಂ

ಇಸಾಕಾಚ್ಯಾ ಭುರ್ಗ್ಯಾಂನಿ ಭಗ್ಲಿ ಗುಲಾಮ್‌ಗಿರಿ
 ನಚುಖಡನಜರಾಚೆ ಹಾತಿಂ
 ಆಮಿ ಜಿಣಿ ಸಾರ್ಲಿ ಬಂದಡೆಂತ್
 ಸದ್ತಾಮಾಚ್ಯಾ ಪಾಂಯಾಂಮುಳಿಂ

ಆಜ್ ದೋಗ್ ಕಾಯ್ ರ್ಘುಜಾತ್ ಕರುನ್
 ತೇಲ್ ಆನಿ ಧರ್ಮಾಕ್ ಆಯ್ಲಾಂ
 ವಂಯ್ಕುಟಾಚಿ ಪರ್ಜಾ ಆಜ್ ಭಗ್ತಾ ಸಜಾ
 ಜಾವ್ನ್ ಫಕತ್ ನಿಬಾಂ

ಬಂದಡ್ ದೆಖ್ಲ್ಯಾ ಹೆ ಧರ್ತೆನ್ ಶತಮಾನಾಂ ಥಾವ್ನ್
 ಸರ್ಪಾಚೆಂ ಕರ್ತುಬ್ ಆಜೂನ್ ಭಗುನ್ ಆಸಾಂವ್
 ತರಿ ಏಕ್ ದೀಸ್ ಯೆತಲೊ ವಂಯ್ಕುಟ್ ಪರತ್ ಫುಲ್ತಲೆಂ
 ಆಮಿ ಸ್ವತಂತ್ರ್ ಜಾತಲ್ಯಾಂವ್ ಯುಫ್ರೇಟಿಸ್ ಪರತ್ ವ್ಹಾಳ್ತೆಲೆಂ.

ಮಾತಿ

ಮ್ಹಾಕಾ ದಿಸ್ತಾ ಮಾತಿ
 ಯೆತಾಂ ಥಂಯ್ ವೆತಾಂ ಥಂಯ್
 ಜೆಂ ದೆಖ್ತಾಂ ಜೆಂ ಆಪಡ್ತಾಂ
 ಕಿತೆಂ ಚಾಬ್ತಾಂ ಕಿತೆಂ ಚಾಕ್ತಾಂ
 ಮಾತಿಚ್ ಮಾತಿ
 ಸೊಭಿತ್ ಸುಂದರ್ ಫುಲಾಂನಿ
 ರೊಸಾಳ್ ಮಾಸಾಳ್ ಫಳಾಂನಿ

ಗೊಮ್ಮಾಕ್ ಫಾಲ್ಲ್ಯಾ ರೈಲ್ಯಾಂನಿ
 ಫಾಲವ್ನ್ ಘೆತಲ್ಯಾಂಚ್ಯಾ ಜಿವಾಂನಿ
 ಮ್ಹಾಕಾ ದಿಸ್ತಾ ಮಾತಿ
 ಚಿವ್ಣೆಚ್ಯಾ ಜಳ್ತೆ ವಾತಿಂನಿ
 ಕರ್ಗೊನ್ ಪಡ್ಚ್ಯಾ ಮೆಣಾಂನಿ
 ವ್ಹಾಳೊನ್ ವೆಚ್ಯಾ ದುಖಾಂನಿ
 ಪಿಳುನ್ ಕಾಡ್ಚ್ಯಾ ಭಗ್ಣಾಂನಿ
 ದಿಸ್ತಾ ಮ್ಹಾಕಾ ಮಾತಿ
 ಪ್ರೇಮಿಕಾಚ್ಯಾ ದೊಳ್ಯಾಂನಿ
 ತಾಚ್ಯಾ ರೊಸಾಳ್ ವೊಂತಾಂನಿ
 ಪಿಕೊನ್ ಗೆಲ್ಲ್ಯಾ ಜಾಣ್ಣ್ಯಾಂ ಥಂಯ್
 ಮ್ಹಜ್ಯಾಚ್ ಆಪ್ಲ್ಯಾ ಜಿವಾ ಥಂಯ್
 ಮ್ಹಾಕಾ ದಿಸ್ತಾ ಮಾತಿ
 ಮಾತ್ಯೆಂತ್ ಮ್ಹಾಕಾ ಜೀವ್ ದಿಸ್ತಾ
 ಘುಂವತ್ ರಾಂವ್ಚೆಂ ವರ್ತುಲ್ ದಿಸ್ತಾ
 ಜಿವಿತಾಚೊ ಈಟ್ ದಿಸ್ತಾ
 ಪರತ್ ಏಕ್ ಸುರ್ವಾತ್ ದಿಸ್ತಾ
 ದಿಸ್ತಾ ಮ್ಹಾಕಾ ಮಾತಿ.

ದಿವೊ

ಯಾದಿಂಚೊ ಸೊಂಗೊ ಭಾಂದಿಲಾ
 ನಿರಾಳಾಂತ್ ಸದಾಂಚ್ ಉಬಯ್ಲಾ
 ಯೆಣ್ಯಾಕ್ ತುಜ್ಯಾ ಬೊಂದೆರ್ ಭಾಂದಿಲಾಂ
 ಆಲ್ತಾರಿಕ್ ದಿವೊ ಜಳಯ್ಲಾ

ಕಾಳ್ಜಾ ಮೊಳ್ಯಾಂತ್ ಫುಲಾಂ ಸೊಭಯ್ಲ್ಯಾಂತ್
 ಯಾದಿಂಚೊ ತುರೊ ಭಾಂದಿಲಾ
 ಯೆಣ್ಯಾಕ್ ತುಜ್ಯಾ ಮುಜ್ಗು ಜಮಯ್ಲಾ
 ಆಲ್ತಾರಿಕ್ ದಿವೊ ಜಳಯ್ಲಾ

ಕುಪಾಂಲಾಗಿಂ ಸಾಂಗೊನ್ ದವಲಾಂ
 ದಿಗಂತಾರ್ ತಾರಾಂಕ್ ರಾವಯ್ಲಾಂ
 ಯೆಣ್ಯಾಕ್ ತುಜ್ಯಾ ಸುಗಂಧ್ ಶಿಂಪಯ್ಲಾಂ
 ಆಲ್ತಾರಿಕ್ ದಿವೊ ಜಳಯ್ಲಾಂ

ಖಾಲಿ ಕಾಗದ್ ಕಾಳಿಜ್ ಪಿಂದಿಲಾಂ
 ಶಿವ್ಪಿ ಕರುನ್ ಸೊಂಗ್ಯಾಕ್ ಬಾಂದಿಲಾಂ
 ಯೆಣ್ಯಾಕ್ ತುಜ್ಯಾ ಗೀತ್ ರಚಿಲಾಂ
 ಆಲ್ತಾರಿಕ್ ದಿವೊ ಜಳಯ್ಲಾಂ.

128

ಘುಸ್ಪಡ್

ಹೆಂ ಘರ್ ಮ್ಹಜೆಂ; ಪೂಣ್ ಮ್ಹಜೆಂ?
 ಕೊಣೆಂ ಮ್ಹಾಕಾ ದಿಲೆಂ?
 ಮ್ಹಜ್ಯಾ ಆದಿಂ ಕೊಣಾಚೆಂ?
 ಮ್ಹಜ್ಯಾ ಉಪ್ರಾಂತ್ ಕೊಣಾಚೆಂ?

ಹೆಂ ಘರ್ ಹಾಂವೆಂ ಭಾಂದ್ಲೆಂ
 ಪೂಣ್ ಹಿ ಮಾತಿ ಕೊಣಾಚಿ?
 ಹಿ ಧರ್ಣ್ ಕೊಣಾಚಿ?

ಹೆಂ ಗುಮಟ್ ಮ್ಹಜೆಂ
 ಪೂಣ್ ಮೊಡ್ಕಿ ಕೊಣಾಚಿ?
 ಹಾಚೆಂ ಚಾಮ್ಡೆಂ ಕೊಣಾಚೆಂ?
 ಹೊ ಆವಾಜ್ ಕೊಣಾಚೊ?

ಹಿ ಸತ್ರಿ ಮ್ಹಜೆ
 ಹಿಚ್ಯೊ ಕಾಡಿಯೊ- ದಾಂಡೊ ಕೊಣಾಚೊ ?
 ಹಿಚೆಂ ಲುಗಟ್ ಕೊಣಾಚೆಂ?
 ಹೊ ಪಾವ್ನ್ - ಹೆಂ ವೋತ್ ಕೊಣಾಚೆಂ?

ಹಿ ರಾನನ್ ಮ್ಹಜಿ
ಹಾಚೆ ವಯ್ಲಿ ಮೊಡ್ಲಿ ಕೊಣಾಚೆ?
ತಾಂತ್ಲೆಂ ಪಕ್ವಾನ್ ಕೊಣಾಚೆಂ?
ಹೊ ಉಜೊ ಕೊಣಾಚೊ?

ಹಿಂ ಭುರ್ಗಿಂ ಮ್ಹಜಿಂ
ಕೊಣೆಂ ಮ್ಹಾಕಾ ದಿಲ್ಲಿಂ
ವ ಹಾಂವೆಂಚ್ ರಚ್ಲ್ಲಿಂ?
ತಾಂಚೊ ಉಸ್ವಾಸ್ ಕೊಣಾಚೊ?
ಪಾಕಾಂ ಫುಟ್ತಚ್ ತಿಂ ಕೊಣಾಚಿಂ?

ಬಾಯ್ಲ ಮ್ಹಣ್ತಾ ಸಗ್ಳೆಂ ತಾಚೆಂ
ಹೆಂ ಬಾಯ್ಲ ಕೊಣಾಚೆಂ?
ತಾಚೆಂ ವ್ಯಕ್ತಿತ್ವ ಕೊಣಾಚೆಂ?
ತಾಚೆಂ ಆಸ್ತಿತ್ವ ಕೊಣಾಚೆಂ?

ಹೆಂ ಸಗ್ಳೆಂ ಮ್ಹಜೆಂ
ಮ್ಹಜೆಂ ಆಸೊನಿ ನ್ಹಯ್ ಆಪ್ಣಾಚೆಂ

ಖಿಳೊ

ಮಿರಿಸ್

ಏಕ್ ಆಸ್‌ಲ್ಲೊ ರಗ್ತಾಚೊ
ತಸೊಚ್ ಸಮಾಧಾನಾಚೊ
ಮಿಸಾ ಮಿಂಟೆ ಆತಾಂ
ಮೊಡೊನ್ ಪಡ್ಲ್ಯಾತ್
ಯೆತಾ ವೆತಾ ತಾಣಿಂ
ಜಾಯ್ತೆ ವಾಪರ್ಲ್ಯಾತ್
ಮಿಂಟ್ಯಾಂ ಖಾಂಬೆ ಕರುನ್
ಜಯ್ತ್ ಬೊಂಗ್ಲೆ ಭಾಂದ್ಲ್ಯಾತ್
ಕೊಣೆಂ ವಿಕೆ ವಾಟಾವ್ನ್
ಲೊಕರಾಂನಿಂ ಚೆಪ್ಲ್ಯಾತ್

ಓ ಧಂಯ್ ತಾಚ್ಯೊ ನಾಳಿ ಕರುನ್
 ಲೊಕಾಚೆರ್ ಗುಳೆ ಸೊಡ್ಲ್ಯಾತ್
 ಹಾಂಗಾಂ ಬಾಬಾ ಬೊಡಿ ಕರುನ್
 ಕೊಣಾಕ್ ತೊಪುಂಕ್ ಲಾಯ್ಲ್ಯಾತ್
 ಕೊಣೆಂ ಆಪ್ಲ್ಯಾ ಹರ್ದ್ಯಾರ್
 ಸುಂಗಾರುನ್ ಘೆತ್ಲ್ಯಾತ್
 ವಾವಂವ್ಕ್ ಮಾತ್
 ಪೆಲ್ಯಾ ಭಾಂದ್ ವಾಪರ್ಲ್ಯಾತ್
 ಪೆಲ್ಯಾ ಮಿಸಾರ್ ಬೊಟ್ ಜೊಕುನ್
 ಸಂತೊಸಾನ್ ನಾಚ್ಲ್ಯಾತ್
 ಆಪ್ಣಾಚೆರ್ ಜಡಾಯ್ ಭಗ್ತಾಂ
 ಚೀರ್ನ್ ವಾಂಟೆ ಕೆಲ್ಯಾತ್
 ಏಕ್ ಉಭೊ ಏಕ್ ಆಡ್
 ದೋನ್ ಮಿಸಾ ಮಿಂಟ್
 ಆಪ್ಣಾ ಧಂಯ್ ದೊಗಾಂಕ್ ಲಿಪವ್ನ್
 ಭಂವೊನ್ ಆಸಾತ್ ಜಾಂಟೆ
 ಕೆದ್ನಾ ಉಬೆ ಕೆದ್ನಾ ಆಡ್
 ಗರ್ಜೆ ಪ್ರಕಾರ್ ಚಲ್ಲ್ಯಾತ್
 ಕೆದ್ನಾಂ ಆಂಬೊಟ್ ಕೆದ್ನಾಂ ಗೊಡ್
 ವಾರ್ಯಾ ಸಾರ್ಕೆ ಧಲ್ಲ್ಯಾತ್
 ಮಿಂಟ್ಯಾಂ ಮದ್ಲೊ ಏಕ್ ವಿಳೊ
 ಮಿಂಯ್ಗಿ ರುಡೊನ್ ಪಡ್ಲಾ
 ಮನಾಕ್ ಕೆದ್ನಾಂಯ್ ತೊಪ್ಚೊ ತೊ
 ಆತಾಂ ಭಾಯ್ರ್ ಪಡ್ಲಾ.

ಸವಾಲ್

ಮಳ್ಬಾ ತಾರಾಂ ಮೆಜ್ವಲ್ಯಾಂಚ್ಯಾ
 ಕಾಳ್ಜಾಂತ್ ತಿಳ್ಕಾಂಯ್?
 ಉತ್ರಾಂ ದರ್ರೊ ಸುಕಯ್ತಲ್ಯಾಂಚ್ಯಾ
 ಮನಾಂತ್ ದೆಖ್ಲಾಂಯ್?

ಸೊಭಿತ್ ಸುಂದರ್ ದೊಂಗ್ರಾರ್
 ಕಾಂಟೆ ಖುಂಟೆ ದೆಖ್ಲಾಯ್?
 ನಿತಳ್ ವ್ಹಾಳ್ಚಿ ಉದ್ಕಾಂತ್
 ಫಾತರ್ ಗುಡ್ಡಾಯ್ಲಾಯ್?

ಮನಾಂತುಲ್ಯಾ ಝರಿ ವ್ಹಾಳ್ಚಾಂತ್
 ಜಿವಿತ್ ಕೆನ್ನಾಂ ದೆಖ್ಲಾಯ್?
 ಕಾಳ್ಜಾಂತುಲ್ಯಾ ಉತ್ರಾಂ ಮೊಳ್ಳಾಂತ್
 ಐಸಿರ್ ಕೆನ್ನಾಂ ಭಗ್ಲಾಯ್?

ಹಾಂವೆಂಯ್ ತೆಂ ದೆಕುಂಕ್‌ನಾ
 ಹಾಂವೆಂಯ್ ತೆಂ ಭಗುಂಕ್‌ನಾ

ಚಾಲ್

ಬಂದರ್ ಹೊ
 ಪಯ್ಲಾಚ್ಯಾ ಸುರ್ವಾತೆಚೊ
 ತಶೆಂಚ್ ಸಂಪವ್ಣೆಚೊ
 ಹಾಂಗಾ ಥಾವ್ನ್
 ಹೊಡಿಂ ವೆತಾತ್
 ತಾರ್ವಾಂ ಯೆತಾತ್
 ಥೊಡಿಂ ಮಥೆಂ ಬುಡ್ತಾತ್
 ವಾದಾಳಾಂತ್ ಸಾಂಪಡ್ತಾತ್
 ಥೊಡಿಂ ಸಾಮಾನ್ ಹಾಡ್ತಾತ್
 ಥೊಡಿಂ ಜಡಾಯ್ ಚಡೊನ್
 ಸಾಗೊರಾ ಗರ್ಭಾಕ್ ಪಾವ್ತಾತ್
 ಪಾಟಿಂ ಯೆತಾತ್ ಜಾಯ್ತಿಂ
 ವಾಟ್ ಚುಕ್ತಾತ್ ಥೊಡಿಂ
 ಹಾಂಗಾಸರ್‌ಚ್ ಪಾಟಿಂ ಯೆಂವ್ಚ್ಯಾಕ್
 ಹಾಂಗಾ ಥಾವ್ನ್ ಭಾಯ್ರ್ ಸರ್ತಾತ್

ಪೂಣ್ ಹಾಚಿ ಪರ್ವಾ ನಾಸ್ತಾಂ
 ಲ್ಹಾರಾಂ ಮಾರ್ತಾತ್
 ಸುಕ್ತಿ ಆನಿ ಭರ್ತಿ
 ಚುಕಾನಾಸ್ತಾಂ ಯೆತಾ
 ಚಾಲ್ ಸರ್ವ್
 ಫೆವ್ನ್ ಗರ್ಭಾಂತ್
 ಸಾಗೊರ್ ನಿಶ್ಚಲ್ ಉರ್ತಾ.

ಖಾವೊಣ್

ಖಾವೊಣ್ ಏಕ್ ಆಸ್‌ಲ್ಲಿ
 ಗತಿಪಾಸ್ತ್ವ್ ಸ್ತ್ರೀಯೆನ್
 ಬಾಳಾಂತ್ ಜಾಲ್ಲಿ
 ಥಂಯ್ಸರ್ ಬಾಳಾನ್ ರುದಾನ್ ಕೆಲ್ಲಿ
 ಭಾಯ್ಲ್ಯಾನ್ ಉಜ್ವಾಡ್ ಫಾಂಕ್‌ಲ್ಲೊ
 ಭೆಟೆಕ್ ಲೋಕ್ ಆಯಿಲ್ಲೊ
 ತಿ ಕುಂಬು ಜಾಲ್ಯಾ
 ಮಾತ್ಯೆಂತ್ ಮಾತಿ ಜಾವ್ನ್
 ನಪಂಯ್ ಜಾಲ್ಯಾ
 ಆತಾಂ ಆಸ್ಚಿ ಖಾವೊಣ್
 ಗುಪಿತ್ ಅಂಕ್ಡಾಂಚಿ
 ತಾಚೆ ವಯ್ಲೆಂ ಭಾತೆಣ್
 ರಂಗಾಳ್ ಕಾಗ್ದಾಂಚೆಂ
 ಆತಾಂಚೆ ಖಾವೊಣ್
 ರಡ್ಚೆಂ ಬಾಳೆಂ ನಾ
 ಜಾಣ್ತೆ ಮಾನಾಯ್ ಆಸಾತ್
 ಥೊಡೆ ಖಾಡಿಯಾಳೆ
 ಥೊಡೆ ತೊಪಿಯಾಳೆ
 ಥೊಡೆ ಗೊಬ್ರಾಳೆ
 ಪೂಣ್ ಗೊಟ್ಯಾ ಭಾಯ್ರ್
 ರಡ್ಚೆಂ ಆಯ್ಕತಾ

ಹಾಡ್ಕುಟ್ಟಾ ಜಿವಾಂಚೆಂ
 ಆತಾಂ ಕಾಳೊಕ್ ಫಾಂಕ್ಲಾ
 ಧಾಂವೊಂಕ್ ಸಾಧನ್ ಕರ್ತಲೊ
 ತ್ರಾಣ್ ನಾಸ್ತಾಂ ಪಡ್ಲಾ
 ಆನಿ ರಡ್ಲಾ
 ಏಕ್ ದೀಸ್ ಖಾವೊಣ್ ಉರ್ತಲಿ
 ಕಾಗ್ಡಾಂಚೆಂ ಭಾತೆಣ್ ಆಸ್ಚೆಂ ನಾ
 ಖಾಂವ್ಚೆ ಮಾನಾಯ್ ಆಸ್ಚೆನಾಂತ್
 ಖಾವ್ಣೆರ್ ತಣ್ ಕಿರ್ಲಾತಲೆಂ
 ಫುಲಾಂ ಫುಲ್ತಲಿಂ, ಪಿಸೊಳಿಂ ಉಬ್ತಲಿಂ.

ಶೆಣೊ

ಹ್ಯೊ ಶೆಣೊ
 ನ್ಹಯ್ ಹ್ಯೊ ಉದ್ಕಾಚ್ಯೊ
 ಹ್ಯೊ ಶೆಣೊ
 ಗಾಂಧಿನ್ ಗಳಂವ್ಚ್ಯಾ ದುಖಾಂಚ್ಯೊ

ಹ್ಯೊ ಶೆಣೊ
 ಪಾಕ್ಶಾಂನಿಂ ಕೆಲ್ಲ್ಯಾ
 ವಾಂಟ್ಯಾ ಫಾಂಟ್ಯಾಂಚ್ಯೊ
 ಪನ್ನಾಸ್ ವರ್ಸಾಂ ಆದ್ಲ್ಯಾ
 ಘಾಯಾಂಚ್ಯೊ
 ತೆ ಘಾಯ್ ಜಿವಾಳ್ತಾನಾ
 ಉಸಾಳ್ಚ್ಯಾ ರಗ್ತಾಚ್ಯೊ

ವ್ಹಯ್ ಹ್ಯೊ ಶೆಣೊ
 ರಗ್ತಾಚ್ಯೊ
 ರಗ್ತಾ ಸಂಗಿಂ ಜಲ್ಮೊನ್
 ರಗ್ತಾಂತ್ಚ್ ರಾವೊನ್
 ರಗತ್ ವ್ಹಾಳಯ್ತಲ್ಯಾಂಚ್ಯಾ
 ಮಾರಾಂಚ್ಯೊ

ಹೊನ್ನೆ ಶೆಣೊ
 ಫಾಯಾಂಚಿ ದೂಕ್
 ಕಳಿತ್‌ನಾಸ್ತಾಂ
 ಹೆರಾಂಚ್ಯಾ ಫಾಯಾಂಚೆರ್
 ರಾಜ್ ಕರ್ತಲ್ಯಾಂಚೊ
 ತಾಣಿಂ ವ್ಹಾಳಂವ್ಕ್
 ಲಾಯಿಲ್ಲಾ ರಗ್ತಾಚೊ

ಹೊನ್ನೆ ಶೆಣೊ
 ಧರ್ಮಾಚ್ಯಾ ನಾಂವಿಂ
 ದೆವಾಕ್ ವಿಸರ್ಲೆಲ್ಯಾಂಚೊ
 ಲಾಭಾಚ್ಯಾ ಲೆಕಾಂತ್
 ಮನ್ಶಾಪಣಾಕ್ ಲಾಸ್ಲೆಲ್ಯಾಂನಿ
 ಖೆಳ್ಚ್ಯಾ ಖೆಳಾಚೊ
 ತ್ಯಾ ಖೆಳಾಂತ್
 ಉಸಾಳ್ಚ್ಯಾ ರಗ್ತಾಚೊ

ಬಂದಡ್

ಪಾವ್ಲಾ ಶೆಣೊ ಶೆಣಿತಾನಾ
 ಆಂಬ್ಯಾ ರುಕಾರ್
 ಕೊಗುಳ್ ಗಾಯ್ತಾಲಿ
 ಝಾಡಾಂ ಮಾತ್ಯಾರ್
 ಪಿಸೊಳಿಂ ಉಬ್ತಾಲಿಂ
 ಕಣ್ಣೆಚ್ಯಾ ಬೊಲ್ಯಾಂತ್
 ಕಿರಾಂಚೊ ಆವಾಜ್
 ಚರ್ಚೆರಾಲ್ತೊ
 ಚಿವ್ಯಾಂಚ್ಯಾ ಕಿರ್ಕಿರಾ
 ಆವಾಜಾಕ್
 ಸಾಂಗಾತ್ ದಿತಾಲೊ

ಪಾವ್ನಾ ಶೆಣೊ ಶೆಣಿತಾನಾ
 ಆತಾಂ ಆಂಗ್ ಭಾಜಾನಾ
 ಧರ್ಣ್ ಧಂಡಾನಾ
 ಉದಕ್ ವ್ಹಾಳಾನಾ
 ಕೊಗುಳ್ ದಿಸಾನಾ
 ಪಿಸೊಳ್ಕಾಂಚೆಂ ನಾಂವ್ ನಾ
 ಕಣಕ್ ಕಿತೆಂ ಕಳಿತ್ ನಾ
 ಘಡಾಂತ್ಲ್ಯಾ ಕಿರಾಕ್
 ಸುಟ್ಕಾನಾ.

ಮೊಡಾಂ

ಮಳ್ಬಾರ್ ಮೊಡಾಂ ಚರ್ತಾನಾ
 ಪಾವ್ನಾ ಶೆಣೊ ಶೆಣಾಯ್ತಾನಾ
 ಧರ್ತಿ ಪಾಚ್ಚಿ ಜಾತಾಲಿ
 ತನ್ಮಾ ತಣಾಕ್ ಜಲ್ಮಯ್ತಾಲಿ
 ರ್ಘಾಡಾಂ ಆಂಕ್ವಾಂನಿ ಭರ್ತಾಲಿಂ
 ಗೊರ್ವಾಂ ನಾಚ್ತಾಲಿಂ
 ವಾಸ್ತಾಂ ಹಾಂಬೆತಾಲಿಂ
 ಕುಂಕ್ಡಾಂ ಆಂಗ್ ಪಾಪುಡ್ತಾಲಿಂ
 ಆಂಗಣ್‌ಭರ್ ಧಾಂವ್ತಾಲಿಂ
 ಘಡಾಂತ್ ವಚುನ್ ಲಿಪ್ತಾಲಿಂ
 ಮೊಡಾಂಕಿ ಆತಾಂ ಪಿಡಾ ಆಯ್ಲ್ಯಾ
 ವೊತ್ಲ್ಯಾರ್ ಸಾಗೊರ್ ವ್ಹಾಳಯ್ತಾತ್
 ಘರಾಂ ಮೊಡ್ತಾತ್
 ಮಾತಿ ವ್ಹಾಳಯ್ತಾತ್
 ಆವ್ರಾಂತ್ ಗಾಂವ್ ಬುಡಯ್ತಾತ್
 ಆಪ್ಲಿ ಪ್ರಗತಿ ದಾಖಯ್ತಾತ್.

ಮಾಗ್ಗೆಂ

ದಿ ದೆವಾ ದಿ ಮ್ಹಾಕಾ
ಕೊಣಾಚೆಂ ವಿಸರ್ಲ್ಯಾಂ
ಮ್ಹಜೆಂ ಮಾಗ್ಗೆಂ ವಿಸ್ತಾನಾಕಾ

ಸೊಂಸ್ಕಾಕಾನ್ ದಿ ತುಂ ಮ್ಹಾಕಾ
ಕಿತ್ಯಾಕ್ ಹಾಂವ್ ಕೆಪ್ಲೊ ಜಾಲಾಂ
ಸಂಸಾರಾ ಆವಾಜಾಂನಿ
ತುಜೊ ಆವಾಜ್ ಲಿಪೊನ್ ಗೆಲಾ

ಹಸ್ತಿಯಾದ್ ದಿ ತುಂ ದೆವಾ
ಕಿತ್ಯಾಕ್ ಹಾಂವ್ ವಿಸ್ರೊನ್ ಗೆಲಾಂ
ಸಂಸಾರಾಚ್ಯಾ ಉತ್ರಾಂ ರಾಶಿಂತ್
ತುಜೆಂ ಉತರ್ ಫಾಸ್ಲೊನ್ ಗೆಲಾಂ

ಮಾಜ್ರಾ ದೀಶ್ಟ್ ದಿ ತುಂ ದೆವಾ
ಕಿತ್ಯಾಕ್ ಹಾಂವ್ ಕುಡೊ ಜಾಲಾಂ
ಸಂಸಾರಾಚ್ಯಾ ಪರ್ಜಳಾಂತ್
ತುಜೆಂ ಕರ್ತುಬ್ ಲಿಪೊನ್ ಗೆಲಾಂ

ಸಾಲ್ಮಾಂವಾ ಜಾಣ್ವಾಯ್ ದಿ ತುಂ ದೆವಾ
ಕಿತ್ಯಾಕ್ ಹಾಂವ್ ಮಂದ್ ಜಾಲಾಂ
ಸಂಸಾರಾಚ್ಯಾ ಬುದ್ಧಂತ್ಯಾಯೆಂತ್
ತುಜಿ ಜಾಣ್ವಾಯ್ ಮಾಯಾಗ್ ಜಾಲ್ಯಾ

ಸುಕ್ಲ್ಯಾ ಸ್ವತಂತ್ರ್ ದಿ ತುಂ ಮ್ಹಾಕಾ
ಕಿತ್ಯಾಕ್ ಹಾಂವ್ ಬಂದಿ ಜಾಲಾಂ
ಸಂಸಾರಾಚ್ಯಾ ಆಬ್ಲೆಸಾಂತ್
ತುಜೆಂ ಸ್ವತಂತ್ರ್ ಹೊಗ್ಡಾವ್ನ್ ಘೆತ್ಲಾಂ.

ತೀನ್ ತಿರ್ಕುಟ್

ಸಂಸಾರಾಂತ್ ಸಗ್ಗಿಯ್ ತಿತಿನ್
ಆಕಾಸ್ ಭುಮಿ ಸಾಗೊರ್ ತೀನ್
ಪಿಡೆಂತ್ ತರಿ ತಿತ್ಲೆಚ್ ಥರ್
ವಾತ, ಪಿತ್ತ, ಕಫ ತೀನ್

ರಾಂದ್ಲಿಕ್ ಆಸ್ಲೆ ಮಿರ್ ತೀನ್
ಬುದ್ಧಂತಾಕಿ ಲಾಗಿಂ ತೀನ್
ತ್ರಿಂದಾದಿಂತ್ ಆಮಿ ಮಾಂದ್ಲೆ
ಆಸಾತ್ ಮಿಯ್ ಫಕತ್ ತೀನ್

ಪ್ರಗತಿಚೆಂ ಲಕ್ಷಣ್ ತರಿ ತೀನ್
ಆಸೆಟ್, ಸೇಲ್ಸ್ ಆನಿ ಪ್ರೊಫಿಟ್
ಜಾಗತೀಕರಣಾಂತ್ ಭಾಸೊಯ್ ತೀನ್
ಇಂಗ್ಲಿಶ್, ಆಂಗ್ಲೆಜ್ ಆನಿ ಆಂಗ್ಲೋರಿಯನ್.

ಪಾಟ್ಲಾವ್

ತಾಕಾಯ್ ಕರೀಣ್ ರಾಗ್ ಆಯಿಲ್ಲೊ
ಶಾಂತಿದೂತ್ ಮ್ಹಣೊನ್ ನಾಂವಾಡ್ಲೊ
ರಾಗಾನ್ ಸಗ್ಳೊಚ್ ಜಳ್ಲೊ
ಚಾಬುಕ್ ಫೆವ್ನ್ ಪುಡೆಂ ಸರ್ಲೊ

ಹಾಂವೆಯ್ ಪಾಟ್ಲಾವ್ ಕರುಂಕ್ ಚಿಂತ್ಲೆಂ
ಹಾಂವೆಯ್ ಚಾಬುಕ್ ಹಾತಿಂ ಫೆತ್ಲೆಂ
ಚಾಬ್ಯಾಚೊ ನಾದ್ ಸಾದೊಂಕ್ ಲಾಗ್ಲೊ
ರಗತ್ ತಾಂಬ್ಲೆಂ ಉಸೊಂಕ್ ಲಾಗ್ಲೆಂ

ಮುಸ್ಕಾರ್ ಮ್ಹಜೆಂ ಭೆತೊನ್ ಗೆಲ್ಲೆಂ
ರಗ್ತಾ ಶಿಂದರ್ ವ್ಹಾಲ್ತಾಲಿ
ಹಾಡಾಂ ಸಗ್ಳೆಂ ಮೊಡೊನ್ ಗೆಲ್ಲೆಂ
ಕೂಡ್ ಮ್ಹಜಿ ಭೆಸಾಂ ಜಾಲ್ಲಿ

ಆತಾಂ ಹಾಂವ್ ಭಾಯ್ಲೊ ಜಾಲಾಂ
ಸಾಂಗೊಡ್ಯಾಂಕ್ ಪೆಲೊ ಜಾಲಾಂ
ಸಮಾಜೆನ್ ವಿಸ್ತೊನ್ ಸೊಡ್ಲಾ
ಮ್ಹಾಕಾಚ್ ಹಾಂವ್ ಪರ್ಕಿ ಜಾಲಾಂ

ಹಕಿಗತ್

ಹೊ ದೀಸ್‌ಗಾಯ್ ರಾತ್?
ಕಿತೆಂ ಫಟ್ ಕಿತೆಂ ಸತ್?
ಹೆಣೆಂ ರವಿ ಪರ್ಯಾಸ್ತಾ
ಆಂಗ್ ಪಾಂಗ್ ಜಳಯ್ತಾ
ಉದ್ಯಾ ಝರ್ ಸುಕಯ್ತಾ
ರಚ್ಫೆಪ್ರಾಣ್ ಉಬಯ್ತಾ
ಆನಿ ತೆಣೆಂ ಕಾಳೊಕ್
ಅಂದ್ಯಾರ್ ಭಯಾನಕ್
ಕೊಣಾಚಿ ಖುನ್ ಜಾತಾ
ಕೊಣಾಚೊ ಮಾನ್ ವೆತಾ
ಕೊಣ್ ಉಪಾಶಿಂ ನಿದ್ತಾ
ಕೊಣ್ ಆಮಾಲಾಂತ್ ಬುಡ್ತಾ
ಕೊಣ್ ಕೊಣಾಕ್ ಉಟ್ತಾ
ಕೊಣ್ ಮೊಡ್ಯಾಚೆರ್ ರಡ್ತಾ
ಹೆಂ ಸಗ್ಳೆಂ ಪರ್ತಾತಾ
ಥೊಡ್ಯಾಚ್ ವೆಳಾನ್ ಬದ್ಲಾತಾ
ತೆವ್ಕಿಲೆಂ ಹೆವ್ಕಿನ್ ಯೆತಾ
ಹೆವ್ಕಿಲೆಂ ತೆವ್ಕಿನ್ ವೆತಾ
ತರ್ ಹೊ ದೀಸ್ ಗಾಯ್ ರಾತ್?
ಕಿತೆಂ ಫಟ್ ಆನಿ ಕಿತೆಂ ಸತ್?

ಭವಸೊ

ಧರ್ತೆಚ್ಯಾ ಪುತಾ ತುಕಾ
ಸತಾಂ ದಾಖಯ್ತಾಂ
ಧರ್ತೆಚ್ಯಾ ಪುತಾ ತುಕಾ
ರಡುಂಕ್ ಶಿಕಯ್ತಾಂ

ಭಾಂಗಾರಾಚ್ಯೆ ಬೊಶಿಯೆಂತ್
ದುಖಾಂ ದಾಖಯ್ತಾಂ
ಲಾಮಾಚ್ಯೆ ಕಾಂಭಿಂತ್
ಚಾಮ್ಡಿಂ ದಾಖಯ್ತಾಂ

ತಾರಸಾಚ್ಯಾ ಪಾಕ್ಯಾ ಭಿತರ್
ಮೊಡಿಂ ದಾಖಯ್ತಾಂ
ರಸ್ತಾಚ್ಯಾ ವಿಸ್ತುದಾಂತ್
ಕಿಡೆ ದಾಖಯ್ತಾಂ

ದೆವಾಳಾಂಚ್ಯಾ ಆಡೊಸಾಂತ್
ಉಂದಿರ್ ದಾಖಯ್ತಾಂ
ಶಿಯಾಸಣಾ ಸಾವ್ಲೆಂತ್
ಬೊಲ್ಲೆ ದಾಖಯ್ತಾಂ

ದರ್ತೆಚ್ಯಾ ಪುತಾ ತುಕಾ
ಸತಾಂ ದಾಖಯ್ತಾಂ
ಧರ್ತೆಚ್ಯಾ ಪುತಾ ತುಕಾ
ಹಾಸುಂಕ್ ಶಿಕಯ್ತಾಂ

ಫುಟ್ಲೆಲ್ಯಾ ಮಾಲ್ತುಲಾಂತ್
ಮೊತಿಯಾಂ ದಾಖಯ್ತಾಂ
ಪಿಂಜ್ಲೆಲ್ಯಾ ಮೊಲಿ ಭಿತರ್
ಆಂಜಾಂಕ್ ದಾಖಯ್ತಾಂ

ಕೊಲ್ವಾಚ್ಯಾ ಪಾಕ್ಯಾ ಪಂದಾ
 ದೆವಾಕ್ ದಾಖಯ್ತಾಂ
 ಮಾತ್ಯೆಚ್ಯೆ ವೊಂಟಿಂ ಭಿತರ್
 ಉಜ್ವಾಡ್ ದಾಖಯ್ತಾಂ

ದರ್ತೆಚ್ಯಾ ಪುತಾ ತುಕಾ
 ಸತಾಂ ದಾಖಯ್ತಾಂ
 ಧರ್ತೆಚ್ಯಾ ಪುತಾ ತುಕಾ
 ನಾಚುಂಕ್ ಶಿಕಯ್ತಾಂ

136

ತಫಾವತ್

ಸರ್ಗಾಕ್ ವೆಚ್ಚೆ ವಾಟೆರ್ ಬಾಬಾ
 ತಣ್ ಉಬಾರ್ ವಾಡ್ಲಾಂ
 ಪೆದ್ರು ಸಾಯ್ಬ್ ಬಾಗ್ಲಾರ್ ಬಸುನ್
 ಗುರೊಳಿಂ ಖೆಳುಂಕ್ ಲಾಗ್ಲಾ

ತಿಶಿಲೈ ವಾಟೆನ್ ಸಂಚಾರ್ ಜಾಯ್ತೊ
 ಲುಸಿಫೆರಾಗೆರ್ ವೆತಾ
 ಪಂಗ್ತಿ ವಯ್ಲೊ ಎಕ್ಲೊ ಸುಟೊನ್
 ಸರ್ಗಾ ಬಾಗ್ಲಾರ್ ಪಾವ್ತಾ

ಪೆದ್ರು ಸಾಯ್ಬ್ ವೆಗಿಂ ಉಟಾ
 ದಾರಾರ್ ಲೊಕೆ ಪಡ್ತಾನಾ
 ಉಗ್ಡುನ್ ಪಳೆವ್ನ್ ಉಡೊನ್ ಪಡ್ತಾ
 ಪಾದ್ರಿಬಾಬಾಕ್ ದೆಖ್ತಾನಾ

ಮಾನಾನ್ ಭಿತರ್ ಆಪವ್ನ್ ವರ್ತಾ
 ಜಡಾಯ್ ತುಕುಂಕ್ ಲಾಗ್ತಾ
 ಆಂಜ್ ಎಕ್ಲೊ ಆಳ್ವಾಯೆನ್
 ತುಂಬೆತ್ ಎಕ್ ಫುಂಕ್ತಾ

ದುಸ್ರೊ ಆಂಜ್ ಜಾಂಬಾಯ್ ಕಾಡುನ್
ಹಾಕಾ ವಾಟ್ ದಾಕಯ್ತಾ
ಲ್ಹಾನ್ ಸೊಭಿತ್ ಘರಾ ಭಿತರ್
ಹಾಚಿ ವಸ್ತಿ ಕರಯ್ತಾ

ಥೊಡ್ಯಾ ವೆಳಾನ್ ಆವಾಜ್ ಉಟ್ತಾ
ಆಂಜ್ಯಾಂ ಕೋರ್ ನಾಚ್ತಾ
ತುಂಬೆಂತಾಂಚೊ ಆವಾಜ್ ಬಾಬಾ
ಸರ್ಗಾಕ್‌ಚ್ ಹಾಲಯ್ತಾ

ಭಾಯ್ಲೊ ಆವಾಜ್ ಆಯ್ಕುನ್ ಆಮ್ಚೊ
ಪಾದ್ರಿಬಾಬ್ ತಿಳ್ತಾ
ಆಂಜಾಂ ಖಾಂದಾರ್ ತಾಕಾ ಬಾವ್ಡ್ಯಾಕ್
ಡ್ರಾಯ್ವರ್ ಸಂತಾನ್ ದಿಸ್ತಾ

ಖಬರ್ ಕಾಡ್ತಾಂ ಕಳೊನ್ ಯೆತಾ
ಅಪ್ಪಾತಾಂತ್ ಮೆಲೊ
ಸರ್ಗಾರಾಜಾಂತ್ ತಯಾರ್ ಕೆಲಾ
ಮಜ್ಬೂತ್ ಏಕ್ ಬೊಂಗ್ಲೊ

ಪಾದ್ರಿಬಾಬ್ ರಗಾನ್ ಕಡ್ತಾ
ಪೆದ್ರುಕ್ ಸವಾಲ್ ಕರ್ತಾ
ಉಂಚ್ಲೆ ಶೆರ್ಮಾಂವ್ ಸಾಂಗ್ಲಾತ್ ಹಾಂವೆಂ
ಆನಿ ಬೊಂಗ್ಲೊ ದಿಲಾ ತಾಕಾ

ಖಾಡ್ ಪೊಶೆವ್ನ್ ಪೆದ್ರು ಹಾಸ್ತಾ
ಪಾದ್ರಿಕ್ ಲಾಗಿಂ ವೊಡ್ತಾ
ಕಂಪ್ಯೂಟರಾ ಬುತಾಂವ್ ದಾಂಬುನ್
ಗಜಾಲ್ ತಾಕಾ ದಾಖಯ್ತಾ

ಶೆರ್ಮಾಂವ್ ತುಜೆ ಉಂಚ್ಲೆ ಬರೆ
ಲೋಕ್ ಮಾತ್ರ್ ಜೆಮ್ತಾಲೊ
ಸಂತಾನಾಚ್ಯಾ ಬಸ್ಸಾರ್ ಬಸ್ಲೊ
ದೆವಾ ಉಡಾಸ್ ಕಾಡ್ತಾಲೊ.

ರಾಕೊಲ್

ಉಲ್ಲಾಸ್ ಇತ್ಲೊ ಇತ್ಲಿ ಖುಶಿ
ಕೆದಿಂಚ್ ಮೆಳೊಂಕ್ ನಾ
ಕಾಳ್ಜಾಂತ್ ಮ್ಹಜ್ಯಾ ಸುರ್ರೊ ಕೆನ್ನಾಂಯ್
ಅಸೊ ಉದೆಂವ್ಕ್ ನಾ

ಫಾಂತ್ಯಾಫಾರಾ ಸುಕುರ್ ದೆಖ್ತಾಂ
ಕಾಳಿಜ್ ನಾಚುಂಕ್ ನಾ
ಚಿಂತ್ನಾಂ ಮನಾಂತ್ ತಾಚೆಂ ರುಪ್ಣೆಂ
ಅಶೆಂ ಉದೆಂವ್ಕ್ ನಾ

ಕುಪಾಂ ಲ್ಹಾರಾರ್ ಚೇತನ್ ಮ್ಹಜೆಂ
ಸುಕೆಂ ಜಾವುಂಕ್ ನಾ
ಮೊಗಾತುಪೆಂ ಕಾಳ್ಜಾದಾರಾರ್
ಅಶೆಂ ಭರೊಂಕ್ ನಾ

ಅನಂದಾಚಿ ಝರ್ ಕೆನ್ನಾಂಯ್
ಅಶಿ ವ್ಹಾಳೊಂಕ್ ನಾ
ಮೊಗಾಯಾದಿ ಲ್ಹಾರ್ ಕೆದಿಂಚ್
ಅಶೆಂ ಮಾರುಂಕ್ ನಾ

ತುಫಾನಾಚ್ಯಾ ಮಧೆಂಚ್ ಆಸ್ತಾಂ
ತುಂಚ್ ಮುಕಾರ್ ನಾ
ರಾಕೊಲೆಚ್ಯಾ ಸುಖಾಂತ್ ಮ್ಹಾಕಾ
ಕಾಳ್ ಪರ್ವಾನಾ

ನವೋ ದೀಪ್

ರಾತಿ ಆನಿ ದಿಸಾ ಮಧೆಂ
ಲಡಾಯ್ ಜಾತಾನಾ
ರಾಜಿ ಕರುಂಕ್ ಮೊವಾಳ್ ಫಾಂತೆಂ
ಉದೆವ್ನ್ ಯೆತಾನಾ

ಘೊಂಟೆರಾಂತ್ಲಿಂ ಸುಕ್ಲೆಂ ಪಿಲಾಂಕ್
ಜಾಗಂವ್ಕ್ ಸೊದ್ತಾನಾ
ಗೊಟ್ಯಾಂತ್ ಗೊರ್ವಾಂ ತಾಳ್ಲ್ಯಾ ಖಾತಿರ್
ಹಾಂಬೆಂವ್ಕ್ ಲಾಗ್ತಾನಾ

ಝರಿ ಉದಕ್ ವ್ಹಾಳಾ ಕುಶಿನ್
ವ್ಹಾಳೊನ್ ವೆತಾನಾ
ಆಲ್ಪಲೆಚಿಂ ಫುಲಾಂ ಪೊತಾಕ್
ವೆಂಗೊಂಕ್ ಸೊದ್ತಾನಾ

ಕೊಣ್ ತರಿ ಲಾಮಾ ಕಾಂಬ್ಲಿಂತ್
ಸುರ್ಯಾಕ್ ಯೆಟ್ತಾನಾ
ಕೊಣ್ ಭಾವ್ಣೊ ಕಚ್ರಾ ರಾಶೆಂತ್
ಪೋಡ್ ಸೊದ್ತಾನಾ

ನವೋ ದೀಪ್ ಉದೆವ್ನ್ ಆಯ್ಲಾ
ರಾತ್ ಸಂಪ್ತಾನಾ
ಪರ್ಕಾಸ್ ಫಾಂಕ್ತಾ ದೆಖ್ತಲ್ಯಾಂಚೆರ್
ಭೇದ್ ನಾಸ್ತಾನಾ

ಚೊವ್ಗಂ ಜಣಾಂ ಮೊಗಾರ್ ಪಡ್ಲ್ಯಾಂತ್
 ಕಿತೆಂ ಕರುಂ ಹಾಯ್
 ಮಯ್ಜಾಸ್ ತಾಂಚೊ ಶಿಂವೊರ್ ಜಾತಾಂ
 ಕಾಳ್ಜಾಕ್ ಜಾತಾ ಘಾಯ್

ಎಕ್ಲೆಂ ತರಿ ಭಲಾಯ್ಕೆಚೊ ವಿಚಾರ್ ಸದಾಂ ಕರ್ತಾ
 ದುಸ್ರೆಂ ಮ್ಹಾಕಾ ಮಯ್ಜಾಸಾನ್ ಜೆವ್ಣಾಕ್ ಆಪಯ್ತಾ
 ತಿಸ್ರಾಕ್ ಹುಸ್ಕೊ ಕೆದ್ನಾಂಯ್ ಮ್ಹಜ್ಯಾ ಸುಶೆಗ್ ನಿದೆಚೊ
 ಚೊವ್ತಾಕ್ ಬೋಳ್ ಆವಡ್ ಹಾಂವೆಂ ಲಿಖ್ಲ್ಯಾ ಗಿತಾಂಚೊ

ಪಾಟಿಂತ್ ದೂಕ್ ಪಡ್ಲಿ ತರ್ ಎಕ್ಲೆಂ ಚಿಡ್ವಿತಾ
 ದೊಳೆ ತಾಂಬೈಲ್ಯಾರ್ ದುಸ್ರೆಂ ವಕಾತ್ ಸೊಡಿತಾ
 ರುಚಿ ಪಕ್ವಾನ್ ತಿಸ್ರಾಚೆಂ ಸದಾಂ ತಯಾರ್ ಆಸ್ತಾ
 ಮ್ಹಾಕಾ ದೆಖ್ತಿಚ್ ಚೊವ್ತಾಕ್ ಬಾಬಾ ಗಿಟಾರ್ ಹಾತಿಂ ಯೆತಾ

ಕಸಲೊ ಬಾಂದ್ ಹೊ ನೆಣಾಂ ಕಸಲೊ ಸಂಬಂದ್‌ಗಾಯ್
 ಪಿರಾಕಾಚ್ಯಾ ಜಲ್ಮಾಂತುಲಿ ಹಿ ಕಾಂಯ್ ಗಾಂಟ್‌ಗಾಯ್
 ಮಯ್ಜಾಸಾನ್ ಚೊವ್ಗಂ ದೆಖ್ತಾತ್ ಕಾಳಿಜ್ ಪೊಮ್ತಾತಾ
 'ಅಂಕಲ್' ಉತರ್ ಆಯ್ಕಾತಾನಾ ಮನ್ ಪಿಗಾಳ್ತಾ.

ಧಗ್

ಆಂಗ್ ಮ್ಹಜೆಂ ಶಿಜ್ತಾ ರಾಯಾ ಸೊಸುಂಕ್ ಕಳಾನಾ
 ಧಗ್ ಮ್ಹಾಕಾ ಧೊಸ್ತಾ ರಾಯಾ ಸುಟ್ಕಾ ದಿಸಾನಾ

ವಾದಾಳ್‌ಗೊ ಉಟ್ಲಾಂ ಬಯ್ಯಾ ಥಾಂಬೊಂಕ್ ಸಕಾನಾ
 ಕಾಳಿಜ್ ಮ್ಹಜೆಂ ಫುಟ್ಲಾಂ ಬಯ್ಯಾ ವಕಾತ್ ಮೆಳಾನಾ.

ಥಾಂಬಯ್ಯಲಿಂ ವಾದಾಳ್ ರಾಯಾ, ದೊಂಗೊರ್ ಜಾತಲಿಂ
ಜೊಡಯ್ಯಲಿಂ ಕಾಳಿಜ್ ರಾಯಾ, ವಯ್ಜಿಣ್ ಜಾತಲಿಂ

ಆಗ್ಗೆಂ ಬಯ್ಯಾ ಥಂಡಾಯ್ತಲೊಂ ಶೆಳೆರ್ ಜಾತಲೊಂ
ಧಾವ್‌ಗೊ ಬಯ್ಯಾ ನಿವಯ್ತಲೊಂ ಬರಘ್ ಜಾತಲೊಂ

ಬಂದಡ್ ಮ್ಹಾಕಾ ಭಗ್ತಾ ರಾಯಾ, ವಾಟ್ ದಿಸಾನಾ
ಲಜ್ ಮ್ಹಾಕಾ ದಿಸ್ತಾ ರಾಯಾ, ಜೇಬ್ ಸುಟಾನಾ

ತುಟಯ್ತಲೊಂ ಭಾಂದ್ ಬಯ್ಯಾ ಉಬವ್ನ್ ವರ್ದಲೊಂ
ವೆಂಗೆಂತ್ ತುಕಾ ಧರುನ್ ಬಯ್ಯಾ ತಾಳೊ ದಿತಲೊಂ.

ಮಿಸೈರ್

ವ್ಹಡ್ಲಿಮಾಂಯ್ ಮೊರೊಂಕ್ ತೆಂಕ್ಲಿ
ಆಂಬಿಲ್ ಖಾಂವ್ಚಿ ಆಶಾ ದಿಸ್ಲಿ - ಮೊರ್ಚ್ಯಾ ಕಾಳಾರಿ
ಫರ್ಶಿಂ ಸಗ್ಳಿಂ ಕಂಗಾಲ್ ಜಾಲಿಂ
ಆಂಬಿಲೆಕ್ ಸೊಧುಂಕ್ ಲಾಗ್ಲಿಂ - ಸಗ್ಳಾನಿತ್ಲಾನಿ

ಡಿಕ್ಲನರಿಂತ್ ನಾತ್ವಾನ್ ಸೊದ್ಲೆಂ
ಇಂಟರ್‌ನೆಟ್ಟಾರ್ ನಾತ್ ಬಸ್ಲೆಂ
ಸುಪರ್ ಬಾಜಾರಾಂತ್ ಸುನ್ ರಿಗ್ಲೆಂ
ಸರ್ವಾಂಕ್ ಪುತಾನ್ ಫೋನ್ ಕೆಲೆಂ

ಇಂಗ್ಲೆಂಡಾಂತ್ ಭಾಚಿ ಸೊದ್ತಾ
ಅಮೆರಿಕಾಂತ್ ಪುತ್ಲೊ
ಸರ್ವಾಂಕಿ ವಿಸರ್ ಪಡ್ತಾ
ವಾಟುಂಕ್ ಥೊಡೊ ನಾತ್ಲೊ

ಆಂಬಿಲ್ ಮ್ಹಳ್ಳಾರ್ ಕಿತೆಂಗೆ
ಸೊಧುನ್ ಸೊಧುನ್ ಥಕ್ಲ್ಯಾಂವ್
ಜಾಯ್ ತೆಂ ತುಕಾ ಹಾಡ್ತಾಂವ್‌ಗೆ
ಆಂಬಿಲ್ ಕಿತೆಂ ನೆಣಾಂವ್

ನಾ ವ್ಹಡ್ಲಿಮಾಂಯ್ ಆಂಬಿಲ್ ನಾ
ಜಾಯ್ ತರ್ ತುಕಾ ಕೊಲಾ ಹಾಡ್ತಾಂ
ಪೆಪ್ಲಿ ಗ್ಲಾಸಾಂತ್ ಭರುನ್ ದಿತಾಂ
ಬ್ಲಾಕ್‌ಲೇಬಲ್ ಇದ್ರಾಂತ್ ವೊತ್ತಾಂ

ವ್ಹಡ್ಲಿಮಾಂಯ್ಚೊ ಆವಾಜ್ ನಿವ್ಲೊ
ಮೆಳ್ಳಾಂ ಜಾಲಿ ಆಂಬಿಲ್ ತಿಣೆಂ ಕಿತ್ಲೆಂ ಮಾಗ್ಲ್ಯಾರಿ
ಅತ್ಮೊ ತಿಚೊ ಸರ್ಗಾಕ್ ಪಾವ್ಲೊ
ಆಂಬಿಲೆಚೊ ಮಿಸ್ತರ್ ಜಾಲೊ ಬಾವ್ಲಿ ಮೆಲ್ಯಾರಿ.

142

ಕಾರ್ಭಾರಿ

ನಾಲ್ಲೆಲ್ಯಾಕ್ ಚಿಕೊಲ್ ಚಡ್
ಸಂತಾನಾಮಾಕ್ ಆಶಾ ವ್ಹಡ್
ಫಾಲಿತ್ ಬೊಟ್ ವಿಂಚುಂಕ್ ರುವಿ
ಖಿಯ್ಚ್ಯಾ ಜಾಗ್ಯಾರಿ

ಖೆಲ್ಲೆಲ್ಯಾಕ್ ಆಶಾ ಚಡ್
ಸಂತಾನಾಮಾಕ್ ಸೊರೊ ವ್ಹಡ್
ಜೊರುಂಕ್ ಕುಜಿಲ್ ಚಡಾತ್ ಇಂದಾರ್
ಖಿಯ್ಚ್ಯಾ ಜಾಲ್ಯಾರಿ

ಮೆಲ್ಲೊ ದುಕೊರ್ ವಾಂಟೆ ಫಾಲಿತ್
ಪಿಡೆಸ್ತ್ ಗಾಯ್ ಮಾಸಾಕ್ ವಿಕಿತ್
ಲಾಭಾ ಖಾತಿರ್ ತೊಟಾಕ್ ರಿಗಾತ್
ಖಿಯ್ಚ್ಯಾ ಜಾಲ್ಯಾರಿ

ಇಜೊಲಾಕ್ ನೋಟ್ ಫಾಲಿತ್
ಚಿಲ್ಲರ್ ಮ್ಹಣೊನ್ ಚಡಿತ್ ಕಾಡಿತ್
ದುಡ್ವಾ ಥಯ್ಲಿ ಮಾತ್ಯೆಂತ್ ಪುರಿತ್
ಖಿಯ್ಚ್ಯಾ ಮುಲ್ಯಾರಿ

ಘರಾಂತ್ ತಾಚ್ಯಾ ರಿಗ್ಲೆ ಚೋರ್
ವೆಲೆಂ ಸಗ್ಳೆಂ ದುಡು ಭಾಂಗಾರ್
ಸಂತಾನಾಮ್ ಸಗ್ಳೊ ವಿರಾರ್
ಕಿತೆಂ ಸಾಂಗ್ಲಾರಿ

ತಕ್ಲಿ ಹುನಾರ್ ಚಡ್ಲೊ ಇಂದಾರ್
ಉಡ್ಲೆಂ ಬೆರುಂ ತಾಚ್ಯಾ ಆಂಗಾರ್
ಸಂತಾನಾಮ್ ಜಾಲೊ ಕಾಬಾರ್
ಪಡೊನ್ ಮುರ್ಚಾರಿ

ಸ್ತ್ರೀ

ಚಲಿಯೆಚ್ಯಾ ಕಾಂಕಣಾಂಚ್ಯಾ ಕಿಣ್ ಕಿಣಾಂನಿ
ಪಾಂಯಾಂಚ್ಯಾ ರುಣ್ಣಣಿತ್ ಪಾಯ್ಜಣಾಂನಿ
ದೊಡ್ಡ್ಯಾ ಮೊಡ್ಡ್ಯಾ ಸುರ್ಪಾಯೆಚ್ಯಾ ಚಿತ್ಪಾ ಚಾಲಿಂನಿ
ಚಲಿ ಭರ್ತಾ ಪ್ರಕೃತೆಕ್ ವೈಭವಾನಿ

ರಚ್ಕಾರಾನ್ ಆಪ್ಲ್ಯಾ ವಾವ್ರಾಂತ್ ಕೆಲ್ಯಾ ವಾಂಟೆಲಿ
ಆವಯ್ ಜಾವ್ನ್ ಭುರ್ಗ್ಯಾಂಚಿ ತಿ ಶಿಕ್ಷಕಿ ಪಯ್ಲಿ
ಬಾಯ್ಲ ಜಾವ್ನ್ ಘೊವಾಕ್ ಜಾತಾ ಸಾಂಗಾತ್ ಆಮೊಲಿಕ್
ಧುವ್ ಜಾತಾಂ ಕುಟ್ಮಾಕ್ ಜಾತಾ ಉಲ್ಲಾಸಾ ದಾಲಿ.

ಮಯ್ವಾಸಾಚೊ ದಾಳೊ ತಿಚೊ ಕೆದಿಂ ಬಾವಾನಾ
ಮ್ಹಿನತೆಚೊ ವ್ಹಾಳೊ ತಿಚೊ ಕೆನ್ನಾಯ್ ಸುಕಾನಾ
ಸ್ಪಂದನಾಚಿ ಕಾಲೆತಿ ವರ್ಣುಂಕ್ ಕಳಾನಾ
ಸ್ತ್ರೀಯೆವಿಣೆಂ ದಾದ್ಲ್ಯಾ ಜಿವಿತ್ ಕೆದಿಂಚ್ ಭರಾನಾ

ತರಿ ಕಿತೆಂ ಕರ್ಯಾಂ?

ಕೆದ್ನಾಂ ತರಿ ದಾದ್ಲ್ಯಾ ಕಾನಾಂಕ್ ಬುರಾಕ್ ಕಾಡಿತಾ
ಖಿಬ್ರಾಂ ರಾಶಿಂತ್ ಕೊಣಾಕ್ ತರಿ ಸಾಸಾಣ್ ದಾಖಿಯ್ತಾ
ರುಗ್ಡ್ಯಾಂ ಮಧೆಂ ಆಪುಣ್ ಥೊಡೆಂ ತೇಲ್ ವೊತಿತಾ
ಕೆದ್ನಾಂ ತರಿ ದಾದ್ಲ್ಯಾಕ್ ಆಪ್ಲ್ಯಾ ಆಪುಲ್ ಖಾವಯ್ತಾ.

ದೇಣಿಂ

ಅಗೋ ಮ್ಹಜ್ಯಾ ಭಾಂಗಾರಾ
ಕಾಳ್ಜಾಂತುಲ್ಯಾ ಸುಂಗಾರಾ
ಮೋಗಾ ಮೊತಿಯಾಂಚೊ ಹಾರ್ ಹಾಡ್‌ಲಾ
ಹಾಸ್ಯಾ ಪರ್ಕಾಸಾನ್ ಬುಡಯ್ ಮ್ಹಾಕಾ

ಚಿತ್ಕಾ ಚಾಲಿಚ್ಯಾ ಬುಳ್ಳುಳ್ಳಾ
ರಸ್ತಾಕೆಸಾಂಚ್ಯಾ ಮಾಣ್ಕುಲ್ಯಾ
ಮೋಗಾ ಫುಲಾಂಚೊ ದಾಳೊ ಹಾಡಿಲಾ
ಉತ್ರಾಂ ಪಾವ್ಲಾನ್ ಭಿಜಯ್ ಮ್ಹಾಕಾ

ಚಾಂಪ್ಯಾ ನಾಕಾಚ್ಯಾ ಸುಳ್ಳುಳ್ಳಾ
ಪುನ್ವೆಚಂದ್ರಾಚ್ಯಾ ಪರ್ಜಳಾ
ಜಿವಿತಾಚೊಗೊ ಶಾಲೊ ಹಾಡಿಲಾ
ಮೋಗಾ ಮಾಂತಾಂತ್ ಲಿಪಯ್ ಮ್ಹಾಕಾ

ಬಾದ್ಲಾ ಕಾತಿಚ್ಯಾ ರಸ್ತಾಚ್ಯಾ
ವಜ್ರಾಂ ದೊಳ್ಳಾಂಚ್ಯಾ ಖಿಣ್ಕುಳ್ಳಾ
ಮೋಗಾ ಚಾಂದ್ನಾಚೊ ಶಿಂವೊರ್ ಹಾಡಿಲಾ
ತುಜ್ಯಾ ಕಾಳ್ಜಾಂತ್‌ಗೊ ಜಿರಯ್ ಮ್ಹಾಕಾ

ಸಂಸ್ಕಾರ್

ಪುತಾ ಮ್ಹಜ್ಯಾ ಮೋಗಾಚ್ಯಾ
ಉಗ್ಡಾಸ್ ತುಜೊ ಯೆತಾ
ಗಾಂವ್ ಸೊಡುನ್ ಗೆಲಾಯ್ ತುಂ
ಗಾಂವಾಂತ್ ಜಿವೆಯ್ ಜಳ್ತಾ

ಉಲಯ್ತಾತ್ ತಿ ಭಾಸ್
ಮ್ಹಾಕಾಮುರೆ ಸಮ್ಜಾನಾ
ಖಾತಾತ್ ಕಿತೆಂ ಖಾಣಾಂ
ಮ್ಹಾಕಾ ತಿಂ ವರ್ಗನಾಂತ್

ದನ್ನಾರಾಂಚ್ ಮಧ್ಯಾನ್ ಜಾತಾ
ಮಯ್ವಾಸ್ ಜಳೊನ್ ಧುಂವರ್ ಉಟ್ಟಾ
ಕಾನೆಟಾಂರೆ ಭರೊನ್ ಗೆಲ್ಯಾಂತ್
ದುಡ್ವಾ ಖಾತಿರ್ ಕಿತೆಂಯ್ ಚಿಂವ್ತಾತ್

ಬದ್ಲಾಲಾ ಹೊ ಗಾಂವ್ ಮ್ಹಜೊ
ಶೆರಾಚ್ಯಾಕಿ ಪಿಡ್ವಾರ್ ಜಾಲಾ
ಸಂಸ್ಕಾರ್ ಮೋಗ್ ಸಗ್ಳೊ ಹಾಂಚೊ
ಕರ್ಪೊನ್ ಗೊಬೊರ್ ಜಾಲಾ

ಯೆ ತುಂ ಗಾಂವಾಕ್ ಪುತಾ
ಗಾಂವಾಕ್ ಗಾಂವ್ ಕರ್ತಾಯ್ ಜಾಲ್ಯಾರ್
ನಾ ತರ್ ತುವೆಂ ಯೆಂವ್ಚೆಂ ನಾಕಾ
ಸಂಸ್ಕಾರ್ ತುಜೊಯ್ ಮೆಲಾ ಜಾಲ್ಯಾರ್

ತಫಾವತ್

ವ್ಹಡ್ಲಿಮಾಂಯ್ಕೆ ಲಾಗ್ಲಿ ಪಿಡಾ ಆಸ್ಕತ್ಕಾಯೆಚಿ
ಭುರ್ಗ್ಯಾ ಬಾಳಾಂಕ್ ಲಾಗ್ಲ್ಯಾ ಖಿಂತ್ ಸುರುಪಾಯೆಚಿ
ಪುತಾಕ್ ಬೆಜಾರಾಯ್ ಭಗ್ತಾ ತಿಚ್ಯಾ ನ್ಹೆಸ್ಪಾಚಿ
ಧುವಾಂಕ್ ತರಿ ವಿರಾರಾಯ್ ಸುಕೈ ಕಾತಿಚಿ

ಸುನೆನ್ ಪ್ಲಾಸ್ಪಿಕ್ ಸರ್ಜನಾಕ್ ತುರ್ತಾನ್ ಆಪಯ್ಲಾಂ
ಸುಕಿ ಕಾತ್ ನಿವಾರ್ನ್ ಸೊಭಾಯ್ ವಾಡಂವ್ಚೆಂ ಚಿಂತ್ಲಾಂ
ಪುತಾನ್ ವಚುನ್ ರಶಿಮಾಚೆಂ ಕಾಪಡ್ ಮೊಲಾಯ್ಲಾಂ
ಫೆಶನಾಚಿ ಬಾಜು ಶಿಂವೊಂಕ್ ದರ್ಜಿಕ್ ಧಾಡ್ಲಾಂ.

ನಾತಿನ್ ಎಕೆ ಲೊಣಿಯೆ ತುಪಾ ರಾಸ್ ಆರಾಯ್ಲಾಂ
ಮಾಲಿಸ್ ಕರುನ್ ಮ್ಹಾತಾರೆಕ್ ಸೊಭಂವ್ಚೆಂ ಚಿಂತ್ಲಾಂ
ಧುವೆನ್ ವಚುನ್ ಸೊನಾರಾಚಿ ಆಂಗಡ್ ಮೊಲಾಯ್ಲಾಂ
ಆವಯ್ಕೆ ತಾಚ್ಯಾ ಭಾಂಗಾರಾನ್ ಪಾಂಗುರ್ನ್ ಸೊಡ್ಲಾಂ

ಕೊಂಕ್ರಿ ಮಾಯ್ಚಿ ಪಿಡಾ ಸಾಯ್ಚಿ ಅಸ್ಕತ್ಕಾಯೆಚಿ
 ನಿತ್ರಾಣೆನ್ ಪ್ರಾಣ್ ಉಬೊನ್ ಮರೊನ್ ವೆಚಿ
 ಗರ್ಜ್ ಆಮಿ ಪಯ್ಲೆಂ ತಿಕಾ ಜಿವಿ ಉರಂವ್ಚಿ
 ವಾಂಚೊನ್ ಉರೊಂ ಆವಯ್ ಆಮ್ಚಿ ಸುಕೈ ಕಾತಿಚಿ.

ವಿಪರ್ಯಾಸ್

ಮ್ಹಾತಾರಿ ನಿತ್ರಾಣ್ ಜಾಲ್ಲ್ಯಾ
 ಅಸ್ಕತ್ಕಾಯೆನ್ ಕಾಂಪೊಂಕ್ ಲಾಗ್ಲ್ಯಾ
 ಶಿರೊ ತಿಚ್ಯೊ
 ಕಾತಿ ವಯ್ ದಿಸ್ತಾತ್
 ಧಾಳಿ ಫುಟ್ಲಲ್ಲ್ಯಾ ಗಾದ್ಯಾಪರಿಂ
 ತೊಂಡಾರ್ ತಿಚ್ಯಾ ಮಿರಿಯೊ ಪಡ್ಲ್ಯಾತ್
 ಸಾಳಿಯಾಚ್ಯಾ ಜಾಳಾಪರಿಂ

ತಿಚ್ಯಾ ಜಿವಾಂತ್ ತ್ರಾಣ್ ನಾ
 ಕುಡಿಂತ್ ತಿಚ್ಯಾ ಬಳ್ ನಾ
 ಮತಿಂತ್ ತಿಚ್ಯಾ ಉಲ್ಲಾಸ್ ನಾ
 ಘಾಣ್ಯಾಂತ್ ಧಾವ್ನ್ ಆಯಿಲ್ಲಾ
 ಚಿಂವ್ಡಾಪರಿಂ ತಿ ಜಾಲ್ಲ್ಯಾ
 ತಿಚೆಂ ರಗತ್ ದಾಟ್ಲೆಲಾಂ
 ಪೊಟಾಂತ್ ಜಿವಣ್ ನಾ
 ದೊಳ್ಳಾಂತ್ ದೀಶ್ ನಾ
 ಶಿರಾಂನಿ ಸಕತ್ ನಾ
 ತಾಂತಿಯಾಚ್ಯಾ ಕರ್ಲಾ ಪರಿಂ
 ಭಿತರ್ಲ್ಯಾನ್ ಫೊಕೊಳ್ ಜಾಲ್ಲ್ಯಾ

ತಿಕಾ ಆಪುಣ್
 ಮೊರ್ತಾಂ ತಶೆಂ ಭಗ್ತಾ
 ಆಪ್ಲೆ ದೀಸ್
 ಸಂಪ್ಲೆ ತಶೆಂ ದಿಸ್ತಾ

ಭುಗ್ಯಾಂಕ್ ತಿ ಹಾಕ್ ಮಾರ್ತಾ
 ಮ್ಹಾಕಾ ಥೊಡೆಂ ಬಳ್ ದಿಯಾ
 ಥೊಡಿಚ್ ಪುಣಿ
 ಘಟಾಯ್ ದಿಯಾ
 ಕುಸ್ಕುಟಾಚೆಂ ತರಿ
 ತ್ರಾಣ್ ದಿಯಾ
 ಪೂಣ್

ಭುರ್ಗಿಂ ಭಾಯ್ರ್ ಸರ್ಲ್ಯಾಂತ್
 ತಿಚ್ಯೊ ಮಿರಿಯೊ ನಿವ್ರಾಂವ್ಕ್
 ರುಪ್ಯಾಳ್ಕಾ ಕೆಸಾಂನಿ
 ಕಾಳ್ಜಾಣ್ ಭರುಂಕ್
 ಧವ್ತೆಲ್ಲ್ಯಾ ಪೊಲ್ಯಾಂಕ್
 ತಾಂಬ್ಲಾಣ್ ಪುಸುಂಕ್
 ದೊಳ್ಕಾಂಚ್ಯಾ ಆಸ್ಡ್ಯಾಂಕ್
 ಕಾಜಾಳ್ ಲಾಂವ್ಕ್
 ಹಾತಾ ಪಾಯಾಂಚ್ಯಾ ನಾಕ್ಡ್ಯಾಂಕ್
 ರಂಗ್ ದೀಂವ್ಕ್
 ಮಾಂಯ್ಕ್ ತಾಂಚ್ಯಾ
 ಪರಿಪೂರ್ಣ್ ದಿಸಾಶೆಂ ಕರುಂಕ್.

ಪೆಗೊ

ವಿರೂಪಿ ಘರಾಂತ್ ಪೆಗೊ ಆಸತ್
 ಘರಾಕ್ ಸೊಭಾಯೆಚಿ ಗರ್ಜ್ ನಾ
 ಸೊಭಾಯೆಚ್ಯಾ ಘರಾಂತ್ ದುಬ್ಳಿಕಾಯ್ ಆಸತ್
 ತ್ಯೆ ಸೊಭಾಯೆಕ್ ಅರ್ಥ್ ನಾ

ಉತ್ರಾಂ ದಬಾಜ್ಯಾನ್ ಧುಂವರ್ ಉಟತ್
 ಮೂಳ್ ಆಸ್ಲೆಂ ಕಿಟಾಳಾಂತ್
 ಭಾಶೆ ಗ್ರೇಸ್ತಕಾಯ್ ಕಿತೆಂ ಉಪ್ಕಾರಾತ್
 ಚಿಂತಪ್ ನಾ ತರ್ ಧಳಾಂತ್,

ರಂಗ್

ಕುಪಾಂ ಮಧೆಂ ಧೋಣು ತಿಳ್ತಾ
ಪಾಟ್ ಧರುನ್ ಸೊಂಗೊ ಉಬ್ತಾ

ಕಾಳ್ಜಾ ಕುಂಡ್ಲ್ಯಾಂತ್
ಭಗ್ಣಾಂ ಉಜೊ
ಮನಾ ಮತಿಂತ್
ಹುಲಪ್ ತಾಚೊ
ಸೊಂಗೊ ಜಾವ್ನ್ ಉಬೊನ್ ವೆತಾ
ಧೋಣು ಮ್ಹಜೊ ರಂಗಾನ್ ಪಿಕ್ತಾ

ಯಾದಿ ಸಗ್ಳೊ
ಕುಪಾಂ ಜಾತಾತ್
ಕಾಳ್ಜಾ ಶಿರೊ
ಸುತಾಂ ಜಾತಾತ್
ಸೊಂಗ್ಯಾಕ್ ವಯ್ರ್ ಉಬವ್ನ್ ವರ್ತಾತ್
ಧೋಣ್ವಾಕ್ ಮ್ಹಜ್ಯಾ ರಂಗಾನ್ ಭರ್ತಾತ್

ದರ್ಯಾ ಲ್ಹಾರಾಂ
ಮುಲಾಮ್ ಜಾತಾಂ
ದೊಳ್ಳಾ ದುಖಾಂ
ಮೊತಿಯಾಂ ಜಾತಾಂ
ಸೊಂಗ್ಯಾ ತಾರ್ ಸುಟೊನ್ ವೆತಾ
ಧೋಣ್ವಾ ರಂಗ್ ಯಾದ್ ಜಾತಾ

ಯೆತಾಯ್ ತರ್ ಯೆ

ಪರತ್ ತುಂ ಯೆತಾಯ್ ಖಿಯ್
ಸುಖ್ ಸಂತೊಸ್ ಹಾಡ್ತಾಯ್ ಖಿಯ್
ಅಶೆಂ ಸದಾಂಚ್ ಸಗ್ಳೆಂ ಸಾಂಗ್ತಾತ್
ಸಮೇಸ್ತ್ ಹೆಂಚ್ ಪಾತ್ಯೆತಾತ್

ಯೆ ತುಂ ಯೆತಾಯ್ ಜಾಲ್ಯಾರ್
ಚುಕೊನಿ ಕೊಣ್ಣಯಿ ಒಳ್ಳೊಂಬೊ ನಾ
ಸಂಗಿಂ ಹಾಡ್ ತುಜೆ ಸೊಜೆರ್
ಎಕ್ಕುರೊ ಯೆಶಿ ಬರ್ಕತ್ ನಾ

ಚ್ಯಾಟಿ ಪುಣ್ಣಯಿ ಹಾಡಿನಾಕಾ
ಆತಾಂ ಕೊಣ್ಣಯಿ ಲೆಕ್ಕೊನಾ
ಆಕಾಂತ್‌ವಾದಿ ಬಿಲ್ಲೊ ದಿತಿತ್
ಎರೊಪ್ಲೆನ್ ಚ್ಯಾಟಿ ಸೊಸ್ಚೆಂನಾ

ಯೆಶಿ ತರ್ ದಳ್ಬಾರಾನ್
ಕೊಣ್ಣಯಿ ತರಿ ಒಳ್ಳಾತಿತ್
ಮಾಗೊಂಕ್ ಮೊಟೆಂ ಡೊನೇಶನ್
ಲಾಂಬ್ ಪಂಗತ್ ಉಬಿ ಜಾಯ್ತ್

ಹಾಂಗಾ ಸಗ್ಳೆ ಮಾಸೆ ಭರ್ಲ್ಯಾತ್
ಒಳಕ್ ತುಕಾ ಮೆಳ್ಳಿನಾ
ಎಕಾಚ್ ಫಾಸಾನ್ ಕೊರೊಡ್ ಗಿಲ್ಟಾತ್
ತುಜ್ಯಾನ್ ಪಳೆಂವ್ಕ್ ಜಾಂವ್ಚೆಂ ನಾ

ಮೊಗಾ ಭಾಂದಾಪ್ ಭಾಂದುಂಕ್ ಚಿಂತ್ಲೆಯ್
ಜಾಲೆಂ ಮಾತ್ ಬೊಲ್ತೆಂಚ್
ಕೊಂಕ್ರಿಟ್ ಭಾಂದಾಪ್ ಭಾಂದ್ಯಾಂ ಸಂಗಿಂ
ಸಂಸಾರ್ ತೆನ್ನಾಂ ಮಾಂದ್ತಲೊಚ್

ದುಡು ಭಾಂಗಾರ್ ಸಂಗಿಂ ಹಾಡ್ತಿ
ವರ್ತೊ ಮಾನ್ ದಿತಲೆ
ಬದ್ಲೆಕ್ ಫಕತ್ ಬುದಿ ಸಾಂಗ್ತಿ
ಉತ್ರಾವ್ನ್ ಫಾತ್ರಾವ್ನ್ ಮಾರ್ತಲೆ.

ತೊಣಿಯೊ ಖೆಳುಂಯಾ

ಆಪಯ್ ಪೊರಾಂಕ್
ಆಪಯ್ ನಾರಿಂಕ್
ತೊಣಿಯೊ ಖೆಳುಂಯಾ

ತೊಣಿಯೊ ಮಾರುನ್
ಮೆಟಾಂ ಫಾಲುನ್
ಧರ್ತಿ ಧಲವ್ಯಾಂ

ಸಾಂಜೆ ಶೆಳೆರ್
ದರ್ಯಾ ವೆಳೆರ್
ನಾಚುನ್ ಭಗುಂಯಾ

ಚಂದ್ರಾ ಮೇಳ್
ತಾರಾಂ ತಾಳ್
ಸಂಗಿಂ ಖೆಳುಂಯಾ

ಲ್ಹಾರಾಂ ಗಾಜ್
ಮನಾಂತ್ ಲಾಸ್
ವೆಂಗುನ್ ಧಲುಂಯಾ

ಥೆಂಬೆ ಪಾವ್ನ್
ಕಾಳ್ಜಾಂತ್ ಆವ್ನ್
ಸರ್ಗಾಕ್ ಚಡುಂಯಾ

ಕಾಳ್ಜಾಂತ್ ವಿಯೊಲ್
ಮನಾಂತ್ ಸವಾಲ್
ಮೊಗಾಕ್ ಸೊಧಿಯಾಂ

ಚಿತ್ಕಾ ನಾಚ್
ಮೊರಾ ನೇಟ್
ದೆಖುನ್ ನಾಚುಂಯಾ

ಹೆಂ ಪರ್ಜೆಚೆಂ ರಾಜ್

ಹೆಂ ಪರ್ಜೆಚೆಂ ರಾಜ್ ಖಿಯಾ
ಧರ್ಮಾಕ್ ಧರ್ಮ್

ಆದಾಳ್ತಾನಾ

ಆಪ್ಲೆಚ್ ವಾದ್ ಉಟಯ್ತಾನಾ

ದೆವಾಚಿ ರೇಕಾ ಘೆತಾಸ್ತಾನಾ

ಭುಕೆಲಿ ಪೊಟಾಂ

ಪಿಡೇಸ್ತ್ ಬೊಡಾಂ

ಅಶಿಕ್ಪಿ ಬಾಳಾಂ

ರುದಾನ್ ಕರ್ತಾನಾ

ಹೆಂ ಪರ್ಜೆಚೆಂ ರಾಜ್ ಖಿಯಾ

ಹಾಂಗಾ ಕಾನುನ್ ಆಸಾ

ನೀತ್ ನಾ

ನ್ಯಾಯ್ ಗರ್ಜ್ ಆಸ್ಲಲ್ಯಾಕ್

ತಿ ಮಾಗ್ಚಿ ತಾಂಕ್ ನಾ

ಮಾಗ್ಲೆಲ್ಯಾಕ್ ತಿ ಮೆಳಾನಾ

ಘೆಂವ್ಕ್ ತಾಂಕ್ ಆಸ್ಲಲ್ಯಾಕ್

ತಾಚಿ ಗರ್ಜ್ ನಾ

ತರಿ ಹೆಂ ಪರ್ಜೆಚೆಂ ರಾಜ್ ಖಿಯಾ

ಸವಾಲ್ ಕರ್ತಲ್ಯಾಕ್

ಉಮ್ಕೊಳ್ ದಿತಾತ್

ಆವಾಜ್ ಉಟಯ್ತಲ್ಯಾಕ್

ಮಾತಿ ಖಾವಯ್ತಾತ್

ಬೆಕಾರ್ ಆಸ್ಲೆಲ್ಯಾಕ್

ಅಪ್ರಾಧಿ ಕರ್ತಾತ್

ಅಪ್ರದ್ಯಾಕ್ ಸುಖಾಚೆಂ

ಶಿತ್ ಖಾವಯ್ತಾತ್

ರಡ್ತಲ್ಯಾಕ್ ರಡಯ್ತಾತ್

ಹಾಸ್ತಲ್ಯಾಚಿ ಶಿಮ್ಪಿ

ಧರ್ಮಾತ್

ತರಿ ಹೆಂ ಪರ್ಜೆಚೆಂ ರಾಜ್ ಖಿಯಾ

ಪೂಣ್ ಹಾಂಗಾ
 ಸುಡಾಳಾಯ್ ಆಸಾ
 ಭಿಕಾರ್ಯಾಕಿ ಉಲಂವ್ಚೆಂ
 ಹಕ್ಕ್ ಆಸಾ
 ಮಿನಿಗಾರಾಕಿ ಜಿಯೆಂವ್ಚೆಂ
 ಹಕ್ಕ್ ಆಸಾ
 ಅಶಿಕ್ಪ್ಯಾಕಿ ರಾಜ್ ಕರ್ಚೆಂ
 ಹಕ್ಕ್ ಆಸಾ
 ಗಿನ್ಯಾನಿಕ್ ತೆಂ ವಿಕ್ಚೆಂ
 ಹಕ್ಕ್ ಆಸಾ
 ಹೆಂ ಪರ್ಜೆಚೆಂ ರಾಜ್ ಖಂಯ್
 ಕಿತೆಂಯ್ ತರಿ ಪರ್ಜಾ ಮ್ಹಜಿ
 ಗಾಂವ್ ಮ್ಹಜೊ ಮಾತಿ ಮ್ಹಜಿ
 ಸರ್ವ್ ಉಣೆಪಣಾಂ ಸಂಗಿಂ
 ತಿ ಆವಯ್ ಮ್ಹಜಿ - ಮ್ಹಜೊ ದೇಶ್ ಮಹಾನ್

ಕಾಜಾರ್ ಮ್ಹಳ್ಯಾರ್ ಕಿತೆಂ?

ಕಾಜಾರ್ ಮ್ಹಳಾರ್ ಮೂಳ್
 ಎಕಾ ಕುಟ್ಮಾಚೆಂ
 ಕಾಜಾರ್ ಮ್ಹಳ್ಯಾರ್ ಥಳ್
 ವೆವೆಗ್ಳ್ಯಾ ಬಾಂಧಾಂಚೆ

 ಕಾಜಾರ್ ಮ್ಹಳ್ಯಾರ್ ಜವಾಬ್ದಾರಿ
 ಭುರ್ಗ್ಯಾಂ ಬಾಳಾಂಚಿ
 ಕಾಜಾರ್ ಮ್ಹಳ್ಯಾರ್ ಕಿರ್ಕಿರಿ
 ಪ್ರಾಯೇಸ್ತ್ ಮಾಲ್ಘಡ್ಯಾಂಚಿ

 ಕಾಜಾರ್ ಮ್ಹಳ್ಯಾರ್ ಮಾರಾಮಾರಿ
 ಕೆದ್ನಾಂ ತರಿ ಉತ್ರಾಂಚಿ
 ಕಾಜಾರ್ ಮ್ಹಳ್ಯಾರ್ ಚರಾವಾ ದೊರಿ
 ಆಪ್ಲಿ ಪರಿಧಿ ದಾಖಂವ್ಚಿ

 ಕಾಜಾರ್ ಮ್ಹಳ್ಯಾರ್ ವಾಂಟುನ್ ಘೆಂವ್ಚೆಂ
 ಕಷ್ಟ್ ಸುಖ್ ಸಂಗಿಂ ಭಗ್ಚೆಂ
 ಕಾಜಾರ್ ಮ್ಹಳ್ಯಾರ್ ಫಕತ್ ದಿಂವ್ಚೆಂ
 ಆಶೆನಾಸ್ತಾಂ ದಿತಚ್ ರಾಂವ್ಚೆಂ.

ಬಸ್ತಿ

ಬಸ್ತೆಚೆರ್ ಬಸ್ತಾಂವ್ ಆಮಿ
ಸಾಮ್ಕಾರ್ ಮ್ಹಾನ್ ಜಣಾಂ ತುಮಿ
ಮಾಯಾಮೋಗಾಚಿ ಜಳ್ತಿ ಚಿಮ್ಮಿ
ಆಮ್ಚಿ ತುಮ್ಮಿ ಹಿ ಬಸ್ತಿ

ಪಾಳಾಂ ಉಸ್ತಿತಾ ತಿ ಘರಾ ಘರಾಂನಿ
ಮುಳಾಂ ಜಿವಾಳಾಯ್ತಾ ತಿ ಮನಾಂನಿ
ಘಂಟೊಭರ್ ಚಿಂತನಾಚಿ ಹಿ ಕರ್ನಿ
ಮಯ್ಪಾಸ್ ಭರ್ತಾ ಕಾಳ್ಜಾಂ ಮನಾಂನಿ

ಜರ್ ತರ್ ಭಾಸ್ ಆಮ್ಚಿ ಜಿವಿ ಉರೊಂಕ್ ಜಾಯ್
ದಾಯ್ಜ್ ಆಮ್ಚೆಂ ಮುಕ್ಲೆ ಪಿಳ್ಗಿಕ್ ಮೆಳೊಂಕ್ ಜಾಯ್
ಸಂಸ್ಕೃತೆ ಥಂಯ್ ಅಭಿಮಾನಾನ್ ಆಮಿ ಪುಲೊಂಕ್ ಜಾಯ್
ಮಾಯಾ ಮೋಗಾನ್ ತಿಕಾ ಪೊಸುಂಕ್ ಜಾಯ್

ಉದ್ದೇಶ್ ಆಮ್ಚೊ ಮೋಗಾ ಹುಸ್ಕಾಚೊ
ನಿಶ್ಚಿಂತ್ ಭಾಂವ್ಡಾಂಕ್ ಜಾಗ್ತೆಂ ಕರ್ಚೊ
ಜಾಂವ್ ಹಿ ಬಸ್ತಿ ಎಕ್ತಾರ್ ಆಮ್ಚೊ
ಮುಳಾಂಕ್ ಆಮ್ಚೊ ಬಳ್ವಂತ್ ಕರ್ಚೊ.

ಫೆಸ್ತಾ ಸಾಂತೆಕ್

ಫೆಸ್ತಾ ಸಾಂತೆಕ್ ಯಾಗೊ ಚೆಡ್ವಾ
ಫೆಸ್ತಾ ಸಾಂತೆಕ್ ವಚುಯಾಂ
ಫೆಸ್ತಾ ಸಾಂತೆಕ್ ವಚುನ್ ಆಮಿ
ಹಾಸುನ್ ಖೆಳುನ್ ನಾಚುಯಾಂ

ಫೆಸ್ತಾ ಸಾಂತೆಕ್ ವೆತಾನಾ ಚೆಡ್ವಾ
ಕಾಂಟ್ಯಾಂ ಕುಂಟ್ಯಾಂ ವಾಟ್
ವೊತಾ ಧಗ್ ಸೊಸಾನಾ ಚೆಡ್ವಾ
ಚಲುಂಕ್ ಸಗ್ಳೊ ಫಾಟ್

ಕಾಂಟ್ಯಾಂ ಕುಂಟ್ಯಾಂ ವಾಟ್ ತರ್
ಸಾರೊಟ್ ಆಮಿ ಹಾಡುಯಾಂ
ವೊತಾ ಧಗ್ ಸೊಸಾನಾ ತರ್
ದಾಮಾಸ್ ತುಕಾ ಧರುಯಾಂ

ಹಾತಾಂತ್ ಏಕ್ ಧಮ್ಮಿ ನಾರೆ
ಖರ್ಚಾಕ್ ಕಿತೆಂ ವಾಟ್
ನ್ಹೆಸುಂಕ್ ಬರೆಂ ಕಾಪಡ್ ನಾರೆ
ಕರುಂ ಕಶೆಂ ನೇಟ್

ಹಾತಾಂತ್ ಆಸಾ ಪಯ್ಲೊ ಥೊಡೊ
ಜಾಯ್ತೊ ದುಡು ಬೆಂಕಾಂತ್
ಕಾಜಾರಾಚೊ ಸಾಡೊ ತುಜೊ
ಹಾಡುಂಕ್ ಚಿಂತ್ಲಾಂ ಮನಾಂತ್

ಫೆಸ್ತಾ ಸಾಂತೆಕ್ ಯಾರೆ ಚೆಡ್ಯಾ
ಫೆಸ್ತಾ ಸಾಂತೆಕ್ ವಚುಯಾಂ
ಫೆಸ್ತಾ ಸಾಂತೆರೆತ್ ದೊಗಾಂಯ್ ಆಮಿ
ಹಾಸುನ್, ಖೆಳುನ್, ನಾಚುಯಾಂ

ರಾವ್‌ರೆ

ರಾವ್‌ರೆ ನ್ಹೆಸುನ್ ರಾವ್‌ರೆ
ಆಂಗಾರ್ ಸೊಭೊವ್ನ್ ತೊಡೊಪ್ ಕುತಾವ್
ಯೆತಾಂರೆ ಹಾಂವ್ ಯೆತಾಂರೆ
ಪಾಂಗ್ರುನ್ ತಾಂಬೊ ಸಾಡ್ಯಾ ಪಾಲೊಂವ್

ರಸ್ತಾ ರಘುರಿನ್ ಹಾಂವ್ ಸೊಭ್ತಲಿಂ
ಭಾಂಗ್ರಾ ನಗಾಂನಿ ನೆಟ್ಟಲಿಂ
ಮಾತೆಂಭರ್ ಶಿಂವ್ತಿಂ ಆಬೊಲಿಂ
ಲಜೆ ಚಾಲಿನ್ ಹಾಂವ್ ಯೆತಲಿಂ

ಮನಾಂತ್‌ಮುರೆ ಉಜೊ ಪೆಟುನ್
ಆಕಾಂತಾಚ್ಯೊ ಧೊಶಿ ಭಗುನ್
ಆಸಾಂ ಫಾಂತೆಂ ಜಾವುಂಕ್ ರಾಕೊನ್
ಮುಡಿ ತುಜಿ ಹಾತಿಂಚ್ ಘೆವುನ್

ಮೆಗಾ ಬಾಯ್ಲಾ ಶೋ

ಮೆಗಾ ಬಾಯ್ಲಾ ಶೋ
ದ ಮೆಗಾ ಬಾಯ್ಲಾ ಶೋ

ಮನಾ ಧಲಂವ್ಚೊ
ಹಾಲವ್ಚೊ ಫುಲಂವ್ಚೊ
ಬಸ್ಕೆರ್ ಖೆಳಂವ್ಚೊ
ಸರ್ವಾಂಕ್ ನಾಚಂವ್ಚೊ

ದರ್ಯಾಚಿ ಗಾಜ್‌ರೆ
ಶೆತಾಂಚೊ ವಾಸ್‌ರೆ
ಕೊಂಕ್ಣೆಚೊ ಭಾಂಗ್ರಾರೆ
ನಾಚಾಚೊ ಮುಜ್ಗೊರೆ

‘ಕೆಸಿಯೆ’ ಸಂಗಿಂಚೊ
‘ಕೊನ್‌ಕ್ಯಾಬಾ’ ಮೇಳ್‌ವೊ
ಬಾಂದ್ಪಾಕಾಧಾರ್ ದಿಯಾ
ಕೊಂಕಣಿ ಬಾಂದ್ಪಾಂನೊ.

ಪುಡಾರಿ

ಬಾಬಾ ಆಮ್ಚೊ ಪುಡಾರಿ, ಸುಗುಣಾಂಚೊ ಸೊಜೆರ್
ನೆಡ್‌ಸಣ್ ತಾಚೆಂ ರಶಿಮಾಚೆಂ, ವ್ಹಡ್ಲೆಂ ನಾಂವ್ ಗಾಂವಾರ್

ಬಿಡಿ ಸಿಗ್ನೆಟ್ ವೊಡಿನಾ ತೊ
ವೊಡ್ಲಿ ತರ್ಯಿ ಅಪ್ಪುಪ್
ಕುಜಿಲಾಂತ್ ಸುರ್ ಆಸತ್
ಸೊಡಿತ್ ಥೊಡೊ ಧುವರ್

ಪಾನ್‌ಪೊಡ್ ಚಾಬಾನಾ ತೊ
ಚಾಬಾತ್ ತರ್ಯಿ ಅಪ್ಪುಪ್
ತಾಂಬ್ಲೆರಾಂತ್ ಸೊರೊ ಆಸತ್
ಚಾಬತ್ ಥೊಡಿ ಕಸರ್

ಸುರ್-ಸೊರೊ ಪಿಯೆನಾ ತೊ
ಪಿಯೆತ್ ತರ್ಯಿ ಅಪ್ಪುಪ್
ಜುಗಾರೆಕ್ ಬಸ್ಲೊ ತರ್
ಘೊಟ್ ಲ್ಹಾನ್ ಮಾರಿತ್

ಜುಗಾರಿ ಪಾಪ್ ಖೆಳಾನಾ ತೊ
ಖೆಳತ್ ತರ್ಯಿ ಅಪ್ಪುಪ್
ಕಲ್ವಂತಾಂಚ್ಯಾ ಸಾಂಗಾತಾಂತ್
ಥೊಡೊ ವೇಳ್ ಬಸತ್

160

ಹಿಚ್‌ಗಾಯ್ ಜಿಣಿ

ಹಿಚ್‌ಗಾಯ್ ಜಿಣಿ
ದುಖ್ಲೆಲ್ಯಾಂಕ್ ದುಖಿವ್ನ್
ಆಪ್ಲೆಂಚ್ ಚಿಂತುನ್ ಜಿಯೆಂವ್ಚಿ
ಹಿಗಾಯ್ ಕಾಣಿ
ಆಪ್ಲೆಂಚ್ ಸಾರ್ಕೆಂ ಮ್ಹಣ್
ವಾದ್ ಕರುನ್ ಜಿಯೆಂವ್ಚಿ

ಭಗ್ನಂ ವೃತ್ತಾತ್
ಬಾಂದ್ವಾಸ್ ಭೋಗಾತ್
ಸಾಂಗೋ ಕೋಣಾಲಾಗಿಂ
ಬಾಯ್ ನಾ
ಆತಾಂ ಮ್ಹಜೆ ಸರ್ಶಿನ್

ಕಾಜಾರ್ ದೆವಾನ್ ಫಾವೊ ಕೆಲೆಂ
ಸೊಭಿತ್ ಭುರ್ಗೇಂ
ತಾಣೆಂಚ್ ಆಮ್ಕಾಂ ಮೋಗಾನ್ ದಿಲೆಂ
ಪೂಣ್ ತಾಂಚೊ ಸಾಂಗಾತ್
ಹೊಗ್ಡಾವ್ನ್ ಘೆಂವ್ಕ್
ಹಾಂವೆಂ ಕಸಲೆಂ ಕರ್ಮ್ ಕೆಲೆಂ?

ಮತಿಂತ್ ಚಿಂತ್ನಾಂ
ಕಾಳ್ಜಾಂತ್ ದುಖಾಂ
ಸಾಂಗೊ ಕೋಣಾಲಾಗಿಂ
ಬಾಯ್ ನಾ
ಭುರ್ಗೇಂ ನಾ
ಆತಾಂ ಮ್ಹಜೆ ಸರ್ಶಿನ್

ಕಡೊನ್ ಗಳ್ತಾಂ
ದುಖೊನ್ ಮೊಳ್ತಾಂ
ನಾಂತ್ ಮ್ಹಜಿಂ ಮ್ಹಜೆ ಸಂಗಿಂ
ಮನ್ ಕಸ್ಕಸ್ತಾ
ಮತ್ ಹುಸ್ಕಾರ್ತಾ
ಮ್ಹಜಿಂ ಕೆದ್ನಾಂ ಜಾತಿತ್ ಮ್ಹಜಿಂ

ಸಪ್ನಾಂ ಸಪ್ನೆಲ್ಲೊಂ
ಜಾಯಿತ್ತೆಂ ಆಂವ್ಡೆಲ್ಲೊಂ
ಕರ್ತಲೊಂ ಮ್ಹಣೊನ್ ರೀಣ್ ಫಾರಿಕ್
ಕಾಜಾರ್ ಜಾವುನಿ
ಭುರ್ಗೇಂ ಜಾವುನಿ
ದುಖಿವ್ನ್ ಆಸಾ ಮ್ಹಜ್ಯಾ ಆಪ್ಲ್ಯಾಂಕ್

ಕೊಣಾ ಬಾವ್ವಾಕ್ ಖಾಂವ್ಚೆಂ ಪಿಶೆಂ
 ಕೊಣಾ ಬಾವ್ವಾಕ್ ಜೆಂವ್ಚೆಂ
 ಕೊಣಾ ಬಾವ್ವಾಕ್ ದುಡ್ವಾ ಪಿಶೆಂ
 ಕೊಣಾ ಬಾವ್ವಾಕ್ ದುದಾಚೆಂ

ಎಡ್ವಾಬಾಚೆಂ ಸಾಂಗ್ಚೆಂ ಕಿತೆಂ
 ಪಿಶೆಂ ತಾಕಾ ಉಲೊಂವ್ಚೆಂ
 ಫಾಂತ್ಯಾ ಥಾವ್ನ್ ಮಧ್ಯಾನ್ ಪರ್ಯಾಂತ್
 ಉಲವ್ಣೆಂ ತೆಂ ಸದಾಂಚೆಂ

ಪಟೆಲಾಚ್ಯೊ ಖೊಡಿರೆ ಖೊಡಿ
 ಶೆಜಾರ್ನಿಚಿ ಸಾಡಿ ವೊಡಿ
 ದೆವೊತಾಂಚ್ಯೊ ಘಡಾವೊಡಿ
 ಎಡ್ವಾಬಾಕ್ ಲೊಣ್ಣ್ಯಾ ಪೊಡಿ

ಮಂತ್ರಿ ಬಾವ್ಡೆ ಸಗ್ಳೆ ಕೊಲೆ
 ವ್ಯಾರ್ಕಾರ್ ಸಗ್ಳೆ ಚೊರಾಂ ಪಿಲೆ
 ತಾಚ್ಯೆ ಜಿಬೆರ್ ಫುಡಾರಿ ಮೆಲೆ
 ಆಯ್ಕಾತಲ್ಯಾಂಕ್ ತಾಂಬ್ಡೆ ಪೊಲೆ

ಲುಸಿಫೆರ್ ವ್ಹರುಂಕ್ ಆಯ್ಲೊ
 ಆಯ್ಕುನ್ ತೊಯಿ ಕಾಲುಬುಲೊ
 ಉಲವ್ಚಿಕ್ ಎಡ್ವಾಬ್ ಗೆಲೊ
 ಯೆವ್ಕೊಂಡ್ ಘಡ್ಯೆನ್ ಖಾಲಿ ಜಾಲೊ.

ದಿಗಂತಾರ್ ರವಿ ಫುಲ್ಲಾ
 ತಾರಾಂ ಮಧೆಂ ಚಂದ್ರ್ ಖೆಳ್ಳಾ
 ಮನಾಂತುರೆ ಉಲ್ಲಾಸ್ ಭರ್ಲಾ
 ನವೆಂ ಗೀತ್ ಹಾಂವೆಂ ಗಾಯ್ಲಾಂ

ಪುಲಾಂಚೆರ್ ಭಂವರ್ ಬಸ್ಸಾ
 ಸುಕ್ಕಾಂನಿರೆ ಫೊಂಟೆರ್ ಭಾಂದ್ಲಾ
 ಕಾಳ್ಜಾಂತುರೆ ವ್ಹಾದಾಳ್ ಉಟಾಂ
 ನವೆಂ ಗೀತ್ ಹಾಂವೆಂ ಗಾಯ್ಲಾಂ

ದರ್ಯಾಂತು ಹೊಡೆಂ ಚಲ್ಲಾಂ
 ದಿವ್ವೆಂತ್ಲೇಲ್ ಭರೊನ್ ಆಯ್ಲಾಂ
 ಕೊಗುಳೆಚೊ ನಾದ್ ವ್ಹಾಳ್ಳಾ
 ನವೆಂ ಗೀತ್ ಹಾಂವೆಂ ಗಾಯ್ಲಾಂ

ಮತಿಂತ್ರೆ ಸಪಣ್ ವ್ಹಾಳ್ಳಾಂ
 ಕಾಳಿಜ್ ಮ್ಹಜೆಂ ಪಿಶೆಂ ಜಾಲಾಂ
 ಉದರಾಂತ್ ಬಾಳ್ ಖೆಳ್ಳಾಂ
 ನವೆಂ ಗೀತ್ ಹಾಂವೆಂ ಗಾಯ್ಲಾಂ

ನಮೋ ಜಿ.ಎಮ್.ಬಿ.

ನಮೋ ತುಕಾ ಕೊಂಕಣಿ ನೆಕೆತ್ರಾ
 ನಮೋ ತುಕಾ ಕಲೆಚ್ಯಾ ತಾರಾ.

ಆದಿಂ ಮಾಗಾ ಉತರ್ ಆಸ್ಲೆಂ
 ಸಂಸಾರ್ ಸಗ್ಳೊ ಫಾಸ್ಕೊನ್ ಗೆಲ್ಲೆಂ
 ಆರ್ಮಾ ಮೂಳ್ ದೆಕ್ಲೆಂ ನಾ ಕೊಣೆಂ
 ಸೊಡವ್ನ್ ತುವೆಂ ಮಾಂಚೆರ್ ಹಾಡ್ಲೆಂ

ಮಾಂಚಿಯೆಕ್ ತುವೆಂ ಸುಂರ್ಗಾರ್ ದಿಲ್ಲೊ
 ಕಲೆಚೊ ತುರೊ ಗೊಮ್ಪೆರ್ ಫಾಲ್ಗೊ
 ವಿಧುರ್ ಜಾಲಿ ತುಂ ಜಿವಂತ್ ಆಸ್ತಾಂಚ್
 ಎಕ್ಸುರಿ ಮಾಂಚಿ, ದುಕಾಂ ಸದಾಂಚ್

ಅಹಂ ಬಾವ್ವೊ ನಿತಳಾಯ್ಲೆಯ್
 ತರ್ಕ್ಕಾ ಪರ್ಕ್ಕಾಂಕ್ ಸಂಗಿಂ ಹಾಡ್ಲೆಯ್
 ತರ್ವೆತ್ ಕರುನ್ ಜಿವಾಳ್ ಭರ್ದೆಯ್
 ಸಂಗಿಂ ಭರುನ್ ನವಾಲ್ ಘಡ್ಲೆಯ್

ಘಾಂಟೆ ತುಜೆ ಬಾವೊನ್ ಗೆಲ್ಯಾತ್
 ವಾಟೊ ಸರ್ವಾಂಕ್ ವಿಸ್ತುನ್ ಗೆಲ್ಯಾತ್
 ಆಪ್ಲೊಚ್ ವಾಟೊ, ಧರುನ್ ಚಲ್ತಾಂ
 ಎಕಾ ಥಂಯ್ಸರ್, ಹಜಾರ್ ಜಾಲ್ಯಾತ್

ನಮಾನ್ ತುಕಾ ಮ್ಹಾನ್ ಮಾನಾಯಾ
 ಆಮಿ ಪ್ರಣಾಮ್ ತುಕಾ ಕರ್ತಾಂವ್
 ಭಿಂ ತುವೆಂ ಒಂಪ್ಲೆಲೆಂ
 ಆಮಿ ತಾಚೊ ಪೋಸ್ ಕರ್ತಲ್ಯಾಂವ್

ಸ್ತ್ರೀ

ಅಂತ್ರಳಾಚ್ಯಾ ತಾರಾಂಪರಿಂ
 ಮೆಜ್ತಾಂ ಮೆಜ್ತಾಂ ಲೇಕ್ ಚುಕ್ತಾ
 ಪಾಶಾರ್ ಜಾಲ್ಲ್ಯಾ ವರ್ಸಾಂಚೆಂ
 ಉತರ್ನ್ ಗೆಲ್ಲ್ಯಾ ಘಡಿತಾಂಚೆಂ

ಆಸ್ಲೆಂ ಬಾಳ್ವಣ್ ತೆವಾಂ
 ಧೊಡ್ಯಾಚ್ ವರ್ಸಾಂಚೆಂ
 ಬೆಳಾಸಂಗಿಂ ಕಾಮ್
 ಕಾಮಾ ಮಧೆಂ ಬೆಳಾಚೆಂ

ತರ್ಕಾಟ್ಟಣ್ ಗೆಲೆಂ ಖಿಯಾ
 ಪರ್ವಾ ನಾ ತಾಚಿ
 ವಿಸರ್ ಪಡ್ಲಿ ಕರ್ತಾಂ ಕರ್ತಾಂ
 ಚಾಕ್ರಿ ಭುರ್ಗ್ಯಾಂ ಬಾಳಾಂಚಿ

ಜಾಯ್ ಆರ್ಕಾಂಜ್ ಗೊರ್ವಾಂಕ್
ಆಂಕ್ರೊ ಕೊಡ್ತು ವಕ್ತಾಕ್
ಖೊರೊಜ್ ಶೆಜಾರಿ ಭುರ್ಗಾಂಕ್
ಪಾಳಾಂ ಜಾಯ್ ಕಸಾಯಾಕ್

ಖಿಂತಿಂ ಪಯ್ಕಿ ಖಿಂತಿ ಹ್ಯೊಚ್
ಪೆಲ್ಯಾ ಹುಸ್ಕಾಂತ್ ಧಾಧೊಸ್ಕಾಯ್
ಹಾಸುನ್ ವಾವುರ್ನ್ ಧಾಂವ್ಲೊ ಕಾಳ್
ಇತ್ತಿಂ ವರ್ಸಾಂ ಖಿಯ್ ಗೆಲಿಂಗಾಯ್

ಮೋಗ್

ಚಿಂತ್ಲೆಂ ಹಾಂವೆಂ ಪಾವ್ನ್ ಯೆತಲೊ
ಮೋಗ್ ಮ್ಹಜೊ ಕಿರ್ಲಾತಲೊ
ಶಿರಾಂಧಾರಿಂನಿ ಪಾವ್ನ್ ವೊತ್ಲೊ
ಮೋಗ್ ಮ್ಹಜೊ ವ್ಹಾಳೊನ್ ಗೆಲೊ

ಶಿಂಕಳ್

ಮೊಡಾಂ ಪಳೊವ್ನ್ ಪಾವ್ನ್ ಆಶೆಲೊಂ
ಕಷ್ಟ್ ದೆಖೊನ್ ಸುಖಾಕ್ ಸಪ್ಲೆಲೊಂ
ತೆನ್ಕಾಚ್ಯಾ ವಾರ್ಯಾಕ್ ಮೊಡಾಂ ಉಬ್ಲಿಂ
ಕಷ್ಟಾಂಚಿ ಧಾಡ್ ಶಿಂಕ್ಲೆಂನಿ ಆಯ್ಲಿ

ಸುಂದರಿ

ಇಮಿಣಿ ಚಿಮಿಣಿ ವಾತ್ ಪಾಲ್ವಾಲಿ
ಚಂದ್ ಮಾಮಾಚಿ ಝಳಕ್ ಉದೆಲಿ
ರಾತ್ ಮಿಣ್ಮಿಣ್ಯಾ ನೆಕೆತ್ರಾಂಚಿ
ಘಡಿ ಸುಂದರ್ ಸಪ್ಣಾಂಚಿ

ಸಪ್ಣಾಂತ್ ಏಕ್ ಸುಂದರಿ ದಿಸ್ಲಿ
ನೆಕೆತ್ರಾಂನಿಯ್ ಲಜೆಂವ್ಚಿ ತಸ್ಲಿ
ತಿಕಾ ವೆಂಗುಂಕ್ ಆಶಾ ದಿಸ್ಲಿ
ಘಡಿಯೆನ್ ತಿ ಕುಪಾಂತ್ ಲಿಪ್ಲಿ

ಅಸ್ತತ್

ಝಡ್ಲೆಂಗೊ ಏಕ್ ಚಾಂಪೆಂ
ರುಕಾ ಮುಳಿಂ ಪಡ್ಲೆಂ
ಭಾಂಗಾರಾಚಿ ಪಾಕ್ಳಿ ತಶೆಂ
ಕಾಳ್ಜಾಕ್ ಮ್ಹಜ್ಯಾ ತೊಪ್ಲೆಂ

ಪರ್ಮಳಾಚೆಂ ತುಂಗೊ ಕೊಂಡ್ಲೆಂ
ಸುರ್ಪಾಯೆಚೆಂ ಸುಂದರ್ ರುಪ್ಲೆಂ
ಚಿಂತಿನಾಸ್ತಾಂ ಕಶೆಂ ಝಡ್ಲೆಂ
ಕಾಳ್ಜಾಂತುಲೆಂ ಗಳೊನ್ ಪಡ್ಲೆಂ

ಸರ್

ಘರಾಂತ್ ಸುಣೆಂ ಯೆತಾ ವರೇಗ್
ಶೆಜಾರ್ಯಾಚಿ ಸರ್ ಆಸ್‌ಲ್ಲಿ
ಆತಾಂ ಮ್ಹಾಕಾ ಸರ್ ಮ್ಹಜ್ಯಾಚ್
ಘರ್ಜ್ಯಾ ಸುಣ್ಯಾಚಿ.

ಆರೊ

ತುಂ ಮ್ಹಜೊ ಆರೊ ಜಾಲೆಂಯ್
ತಾಂತುಂ ದಿಸ್ಲಿ ಮ್ಹಾಕಾ ಮ್ಹಜಿ ವಿದ್ರುಪಾಯ್
ಆತಾಂ ತುಂಚ್ ತೊ ಸಾಬು ಜಾ
ಮ್ಹಜ್ಯೊ ಮಾವೊ ಮಾಜ್ವನ್ ಕಾಡ್ಲೊ

ಸುಣೆಂ

ಜಾಯ್ ಮ್ಹಣೊನ್ ಸುಣೆಂ
ಹಟ್ ಸದಾಂ ಬಾಯ್ಲೆಚೆಂ
ರಾಕ್ವಲೆಕ್ ಗಾಯ್ ಕಿತೆಂ
ಚಿಂತಪ್ ಮ್ಹಜೆಂ ಬಾವ್ಡ್ಯಾಚೆಂ
ಸುಣೆಂ ಘರಾಂತ್ ಆಯ್ಲೆಂ
ಆತಾಂ ಸುಣ್ಯಾಚಿ ಸರ್ ತಿಣೆಂ
ಮ್ಹಾಕಾ ದಿತಾನಾ ಕಳ್ಳೆಂ
ಮ್ಹಜೆ ಬಾಯ್ಲೆಕ್ ಸುಣೆಂ
ಕಿತ್ಯಾಕ್ ಜಾಯ್ ಆಸ್‌ಲ್ಲಿ

ರುಪೆಂ

ಸೊಭಿತ್ ರುಪೆಂ
ಮನಾಂತ್ ಸೊಬ್ಲೆಂ
ಕಾಳ್ಜಾಂತ್ ಖಿಂಜ್ಲೆಂ
ಖಿಂಚ್‌ಲ್ಲೆಂ ಥಂಯ್
ಬುರಾಕ್ ಕರುನ್
ಉಬೊನ್
ಮಾಯಾಗ್ ಜಾಲೆಂ.

ದುವಿಧಾ

ಉತರ್ ಮ್ಹೊಂವಾಪರಿ
ಗೊಡ್
ವ್ಹಾಳೊನ್ ವೆತಾ
ಭುಲ್ ಫಾಲಿತ್
ಭುಲ್ ಸುಟ್ತಾಂ ಉರತ್
ಫಕತ್ ಕಾಳೆಂ
ಮೊಡ್

ಹಕಿಗತ್

ಸಪ್ಲಾಂತ್ ಮೆಳ್ಳೆಂಯ್
ವೆಂಗ್ಲೊಂ
ಉಮಾಳೊ
ಫುಲ್ಲೊ
ಮುಖಾರ್ ಮೆಳ್ಳೆಂಯ್
ಉತರ್ ನಾಸ್ತಾಂ
ದೊಡ್ಲೊಂ

ನಾಂವ್

ತೊ
ಗೆಲೊ
ನಾಂವಾ ಪಾಟ್ಲಾನ್
ಗೆಲೆಂ
ತಾಚ್ಯಾ ಪಾಟ್ಲಾನ್

ಸಿದ್ಧಿ ಕಾಂತಾರಾಂ

ಮಿ ಯೆಲಾ

ತುಜ್ಯಾ ಪಿಡ್ಯಾತ್ ಮಿ ಯೆಲಾ
ತುಜ್ಯೆ ಪ್ರೀತೀನ್ ಒಡುನ್ ಹಾಂಡ್ಲಾ
ಕಾಳ್ಕಾತ್ ವಾಟ್ ಸೊದಿತ್ ರಾಹ್ತಾನಾ
ತುಜೊ ಉಜ್ವಾಡ್ ಮಿ ಬಗ್ಲಾ

ಮಾಜೆ ವೊಜೆ ತು ಘೆವ್ನುಕೊ
ಉಕಲ್ತಲಿ ತಾಕತ್ ದಿ ಮ್ಹಾಕಾ
ಮಾಜೆ ದೂಕ್ ಚೊಳು ನುಕೊ
ತಡ್ತಲಿ ತಾಕತ್ ದಿ ಮ್ಹಾಕಾ

ಐಸಿರ್ಯಾ ಸಂಪತ್ ವೊತುನುಕೊ
ಪಡಿಚಿ ವಾಟ್ ದಾಕುವ್ ಮ್ಹಾಕಾ
ತುಜ್ಯಾ ಜವಳ್ ಬಲೂ ಮ್ಹಾಕಾ
ರಾಹ್ಯ ಪಾಂಯಾಂ ಜವಳ್ ತುಜ್ಯಾ

ಕಾಯ್ ದೀಂವು

ಜೀವನ್ ದಿತಲ್ಯಾ ಶಕ್ತಿವಂತಾ
ಮಿ ಕಾಯ್ ದೀಂವು ತುಕಾ
ಹೊತ್ತ್ಯಾತ್ ಮೋಟೆ ಮ್ಹಾಕಾ
ತಿಯಾ ದಿಲ್ಲೆ ಜೀವನ್ ಬಾಪಾ

ತುಕಾ ದಿತಾಂ ಶಾಮಿ ತೇಚ್
ಚಾಲವ್ ತುಜ್ಯಾ ಇಚ್ಛಾನ್
ತುಜ್ಯಾ ಹಾತಿತ್ ಮಾಜೆ ಸಗ್ಳೆಚ್
ಬೆಳುವು ತುಜ್ಯೆ ಖುಶೇನ್

ಹಾಂಡ್ಲಾತ್ ಫಳ್ ಆಮ್ಚ್ಯಾ ಕಷ್ಟಾಚೆ
ತುಜೊ ಉಪ್ಕಾರ್ ಯೆವ್ಜನ್
ಪೈರ್ ತುಜ್ಯಾ ಆಶೀರ್ವಾದಾಚೆ
ತುಜೊ ಆಭಾರ್ ಮಾಂದುನ್

ಭಾವಾಡ್ತಾಚೊ ಘುಟ್

ಯೆತಲೊ ಪರತ್ ಯೆತಲೊ
ಪ್ರೇಮಾ ಪದರ್ ಹಾಣ್ತಾಲೊ
ಹೊಟ್ಟಾತ್ ಆಮ್ಕಾ ಘೆತಲೊ
ಸಾಸಣ್ ಪ್ರೀತಿಕ್ ನೆತಲೊ

ಜೀವನ್ ಕರೂಕ್ ತೆಣೆ ಶಿಕುವ್ಲ್ಯಾನ್
ತೆಕಾಚ್ ಮಿಸಾರ್ ಮಾರ್ಲ್ಯಾನ್
ಉಟಲ್ಯಾನ್ ತೆಣೆ ಪರತೂನ್
ಭರ್ವಶ್ಯಾಚೆಂ ದಾರ್ ಉಫಡ್ಲ್ಯಾನ್

ಪ್ರೇಮಾಚೊ ಪಾಟ್ ಶಿಕುವ್ಲ್ಯಾನ್
ಸ್ವರ್ಗಾಚೆ ಬಲಾವ್ಣೆ ದಿಲ್ಯಾನ್
ಶಿಕುವ್ ಶಾಮಿ ಘೆವ್ಕ್ ಮಿಯಾ
ಹೊತ್ತಾ ಸಾರ್ಕೆಚ್ ಮಾಜೆ ಜೀವನ್

ಬಾಪಾ, ಆಮ್ಚ್ಯಾ ಬಾಪಾ

ತುಜೆಂ ನಾಂವ್ ಪವಿತ್ರ್ ಹವುಂದಿ
ಬಾಪಾ ಆಮ್ಚ್ಯಾ ಬಾಪಾ
ತುಜೊ ರಾಜ್ ಆಮ್ಚೆ ಕಡೆ ಯೆವುಂದಿ
ಬಾಪಾ ಆಮ್ಚ್ಯಾ ಬಾಪಾ
ತುಜಿ ಇಚ್ಛಾಚ್ ಆಮ್ಚೆರ್ ಹವುಂದಿ
ಬಾಪಾ ಆಮ್ಚ್ಯಾ ಬಾಪಾ
ಆಮ್ಚಿ ಪಡ್ ಆಮ್ಕಾಂ ಗಾವುಂದಿ
ಬಾಪಾ ಆಮ್ಚ್ಯಾ ಬಾಪಾ
ಕ್ಷಮಸ್ತಲಿ ಆಶೀರ್ವಾದ್ ಆಮ್ಕಾ ದಿ

ಬಾಪಾ ಆಮ್ಚಿ ಬಾಪಾ
 ಆಮ್ಚಿ ಚೂಕ್, ಸಗ್ಳಿ, ಮಾಘ್ ಹವುಂದಿ
 ಬಾಪಾ ಆಮ್ಚಿ ಬಾಪಾ
 ಪಾಪಾತ್ನಾ ಆಮ್ಕಾಂ ಕರ್ ರಕ್ಷಣ್
 ಬಾಪಾ ಆಮ್ಚಿ ಬಾಪಾ
 ವಾಯ್ಪಾತ್ನಾ ಆಮ್ಕಾಂ ಕರ್ ರಾಕಣ್
 ಬಾಪಾ ಆಮ್ಚಿ ಬಾಪಾ

ಯೇ ಧನಿಯಾಂ

ಯೇ ತಿಯಾ ಯೇ ಮಾಜಾ ಧನಿಯಾಂ
 ಯೇ ತಿಯಾ ಮಾಜಾ ಘರಾ
 ಹೇ ಬಿಡಾರ್ ತೂಚ್ ದಿಲ್ಲೆ
 ಯೇ ಶಾಮಿ ತುಜ್ಯಾಚ್ ಘರಾಕ್

ತುಂ ದಿಲ್ಲಾ ಬಿಡಾರಾತ್
 ರ್ಘಾಡೂಕ್ ಮ್ಹಾಕಾ ಶಿಕವು
 ಜೀವೊಂ ಮಿ ಕಸೊ ಹ್ಯಾತ್
 ತುಚ್ ಮ್ಹಾಕಾ ದಾಕವು

ತುಜಿ ಗೋಷ್ಟ್ ದಾರ್ ಹವೊ
 ತುಜಿ ನೀತ್ ಪಣತ್ ಹವೊ
 ತುಜೊ ಪ್ರೇಮ್ ಪಾಕೆಂ ಹವುಂದಿ
 ತುಜಿ ಪ್ರೀತಿ ಪುಷ್ಟಿ ಹವುಂದಿ

ತುಜೆ ತ್ರಾಸ್ ಬಿತ್ ಹವೊ
 ತುಜೆಂ ಧ್ಯಾನ್ ಉಜ್ವಡ್ ಹವೊ
 ತುಜೊ ಸಂಗ್ ಕನ್ನಾ ಗಾವುಂದಿ
 ಮಾಜೆ ಜೀವನ್ ಸಾರ್ಥಕ್ ಹವುಂದಿ

ಉಪ್ಕಾರ್ ಮಾಂದ್ತಾಂವ್

ಸ್ತುತಿ ಕರ್ತಾಂವ್ ತುಕಾ ಹರಸ್ತಾಂವ್
ಸದ್ವಿ ತುಜೊ ಉಪ್ಕಾರ್ ಮಾಂದ್ತಾಂವ್
ಹಾಣ್ ತಿಯಾ ಶಾಂತಿ ಸಮಧಾನ್
ಕರುಂಕ್ ಶಿಕುವು ತುಜೆಂ ಧ್ಯಾನ್

ಸ್ತುತಿ ಕರ್ತಾಂವ್ ತುಕಾ ಹರಸ್ತಾಂವ್
ಸದ್ವಿ ತುಜೊ ಉಪ್ಕಾರ್ ಮಾಂದ್ತಾಂವ್
ಜೀವನ್ ಆಪ್ಣೆಂ ಬದಲೆಲಾಂವ್
ತುಜ್ಯಾ ಉಜ್ವಾಡಾಂತ್ ಬಾಕ್ತಲಾಂವ್

ಸ್ತುತಿ ಕರ್ತಾಂವ್ ತುಕಾ ಹರಸ್ತಾಂವ್
ಸದ್ವಿ ತುಜೊ ಉಪ್ಕಾರ್ ಮಾಂದ್ತಾಂವ್
ತುಜಿ ಪ್ರೀತಿ ವಾಂಟುನ್ ಘೆತಾಂವ್
ಆಪ್ಲ್ಯಾ ಪೆಲ್ಯಾ ಸಗ್ಳ್ಯಾ ವಾಂಗ್ಡಾನ್

ನತಾಲ್

ಮಧ್ಯಾನೆಚಾ ಯೆಳಾರ್ ಬೆತ್ಲೆಮಾಚೆ ಧಳಾರ್
ನಾಚುಂಕ್ ಲಾಗ್ಲಾತ್ ಜಾಂಗ್ಲಿ
ಯೆವಾ ನಾಚಾ ತೆಂಚಾ ವಾಂಗ್ಡಾ
ರಾಯ್ ಸೊದಿತ್ ಯೆಲಾತ್, ಜಲ್ಮಲ್ಲಾನ್ ತ್ಯಾ ಬಾಳಾಕ್
ಸಂತೊಸಾನ್ ತೆ ಭರ್ಲಾತ್
ಯೆವಾ ನಾಚಾ ತೆಂಚಾ ವಾಂಗ್ಡಾ

ಸುಕಿರ್ ತೊ ಫಾಂಕ್ಲಾ ಆಂಜಾಂ ಕೋರ್ ಉತರ್ಲಾ
ಸಂಗೀತ್ ವ್ಹಾಜುಂಕ್ ಲಾಗ್ಲಾ
ಯೆವಾ ನಾಚಾ ತೆಂಚಾ ವಾಂಗ್ಡಾ
ಆಕಾಸ್ ಭುಮಿ ಜಾಗ್ಲಾ ಯೇಲಿ ವಾಲಿ ಫುಲ್ಲಾತ್
ಉದ್ಬಳಾನ್ ಧರ್ಲಾತ್
ಯೆವಾ ನಾಚಾ ತೆಂಚಾ ವಾಂಗ್ಡಾ

ಚಂದ್ರ ತಾರಾಂ ಜಳ್ಳಾತ್ ಮೊಡಾಂ ಸುಧಾ ತೊವ್ಲಾತ್
ಪಾಕ್ರಾಂ - ಪ್ರಾಣಿ ಜಮ್ಲಾತ್
ಯೆವಾ ನಾಚಾ ತೆಂಚಾ ವಾಂಗ್ಡಾ

ಸಾಂ ರೀತಾ

ಸಾಂತಿಣ್‌ಗೇ ತಿಯಾ ಅಸಾಧ್ಯಾಂಚಿ
ಗರಜ್ ಆತಂಕಾನಿ ಆಮ್ಕಾಂ ಪಾಂವ್ಚಿ
ಸಾರೊತಿಣ್‌ಗೇ ವಿಸ್ವಾಸಾಚಿ

ಜೀವನ್ ತುಜೆಂ ಅಚ್ಛೆರ್ಯಾಚೆ
ಸುಕೈ ಕಾಡಿಯೆಕ್ ಚಿಗರ್ ದಿವ್ಚೆ
ಜೀವನ್‌ಗೇ ಮಾಯೆ ಜೀವನ್ ಆಮ್ಚೆ

ಕ್ಷಮಸ್ತಲೊ ಪಾಲ್ ದಿಲಯ್
ವಳ್ವಳ್ಳಾಂನಿ ಸಾಸಣ್ ಭಗ್ಲೊಯ್
ಕ್ಷಮಸ್ತಲೆ ಬುದ್ಧಿ ಆಮ್ಕಾಂ ಶಿಕುವು

ದೆವಾಕ್ ಭಗ್ಲೊಯ್ ಗರೀಬ್ ಪಣಾತ್
ಶಾಂತಿ ಲಾಭ್ಲ್ಯಾ ಕಾಂಟ್ಯಾ ದುಖೀತ್
ಚೊಕ್ಸ್, ಜೀವನ್ ಆಮ್ಕಾಂ ದಾಕುವು

ಪವಿತ್ರ್

ಪವಿತ್ರ್ ತುಂ ಪವಿತ್ರ್ ಆನಿ ಪವಿತ್ರ್
ದಳ್ಬಾರಾಂಚೊ ಧನಿ ತುಂ ಪವಿತ್ರ್

ತುಜ್ಯಾ ಉಂಚ್ ವೈಭವಾನ್
ಸರ್ಗ್ ಸಂಸಾರ್ ಗೆಲಾ ಭರೊನ್

ಜೈಕಾರ್ ತುಕಾ ಉಂಚ್ಲ್ಯಾ ಸರ್ಗಿಂ
ಜೈಕಾರ್ ತುಕಾ ಹ್ಯಾ ಸಂಸಾರಿಂ

ಜೈಕಾರ್ ತುಕಾ ಜೈ ಜೈ ಸೊಮ್ಯಾ
ಜೈಕಾರ್ ತುಕಾ ಜೈ ಜೈ ಜೈ.

ಸೊಮಿಯಾ ಕಾಕುತ್ ಕರ್

ಮೊಗಾನಾಮ್ಮಿ ಕಾಕುತ್ ಕರ್ತಾಯ್ ಶಾಮೀ
ಮೊಗಾನಾಮ್ಮಿ ಕಾಕುತ್ ಕರ್ತಾಯ್

ತುಕಾಚ್ ತುವೆಂ ಆಮ್ಕಾಂ ದಿಲಾಯ್ ಕ್ರಿಸ್ತಾ
ತುಕಾಚ್ ತುವೆಂ ಆಮ್ಕಾಂ ದಿಲಾಯ್

ಮೊಗಾನಾಮ್ಮಿ ಕಾಕುತ್ ಕರ್ತಾಯ್ ಶಾಮೀ
ಮೊಗಾನಾಮ್ಮಿ ಕಾಕುತ್ ಕರ್ತಾಯ್

ಮಹಿಮಾಂ

ಸರ್ಗಿಂಚ್ಯಾ ದೆವಾ ತುಕಾ ಮಹಿಮಾಂ
ಶಾಂತಿ ತುಜ್ಯಾ ಇಸ್ಪಾಂಕ್ ಸಂಸಾರಾಂತ್
ಬಾಪಾ ಆಮ್ಚ್ಯಾ ದೆವಾ ಪದ್ವೆದಾರಾ

ನಮಸ್ಕಾರ್ ತುಕಾಮಿ ಕರ್ತಾಂವ್
ತುಕಾ ಸದಾಂ ಧಿನ್ವಾಸ್ತಾಂವ್
ತುಜಿ ಸ್ತುತಿ ಆಮಿ ಕರ್ತಾಂವ್

ಜೆಜು ಕ್ರಿಸ್ತಾ ಪುತಾ ಬಾಪಾಚ್ಯಾ
ಸಂಸಾರಾಚೆಂ ಪಾಪ್ ಕಾಡ್ತೆಲ್ಯಾ
ಬಾಪಾಚ್ಯಾ ಉಜ್ವಾಲ್ಯಾಕ್ ಬಸ್ಲೆಲ್ಯಾ

ತುಕಾಮಿ ಸದಾಂ ಹರಸ್ತಾಂವ್
ದಯಾ ತುಜಿ ಆಮಿ ವಾಖಣ್ತಾಂವ್
ಮಾಗ್ಣಿಂ ಆಮ್ಚಿಂ ತುಕಾ ಭೆಟಯ್ತಾಂವ್

ಬಾಪಾ ಆನಿ ಅತ್ಮಾ ಸಂಗಿಂ
ಮೊಗಾ ಆನಿ ದಯೆ ಸವೆಂ
ಮಹಿಮೆ ಆನಿ ಕುರ್ಟೆಸಂಗಿಂ

ಪವಿತ್ರ್ ತುಂ ಎಕ್ಲೊಚ್
ಈಶ್ವರ್ ತುಂ ಎಕ್ಲೊಚ್
ಪರಮೇಶ್ವರ್ಯಿ ಎಕ್ಲೊಚ್

ಜೊರ್ಜ್ ಪೀಂತ್ ಆಯ್ಕೆ

ಜೊರ್ಜ್ ಪೀಂತ್ ಆಯ್ಕೆ 1954 ಇಸವಿ ಆಗೊಸ್ತಾಚೆ 11 ತಾರಿಕೆರ್ ಜಲ್ಮಾಲೊ. ಮಾನೆಸ್ತೀನ್ ಜುಲಿಯಾನ ಪೀಂತ್ ಆನಿ ದೆ.ಬೆಂಜಮಿನ್ ಪೀಂತ್ ಹಾಂಚ್ಯಾ 4 ಜಣಾಂ ಭುರ್ಗ್ಯಾಂ ಪಯ್ಕಿ ನಿಮಾಣೊ. ಪ್ರಾಥಮಿಕ್ ಶಿಕಪ್ ಕಿರ್ಯಾಂತ್ ಪಿಯುಸಿ ಪರ್ಯಾಂತ್, ಉಪ್ರಾಂತ್ ಮೆಣೆಪಾಲ್ ಚ್ಯಾ ಹೊಟೆಲ್ 'ವ್ಯಾಲಿ ವೀವ್' ಹಾಂತುಂ ತರ್ಬೆತಿ ಆನಿ ವಾವ್ರ್. ಬರ್ಯಾ ಫುಡಾರಾ ಖಾತಿರ್ ಮುಂಬಯ್ ಪರ್ಯ್, ಮುಂಬಯಾಂತ್ ಬಾಮ್ಸ್ ಹಾಚ್ಯಾ ಸಂಗಿಂ ನಾಟಕಾಂನಿ ವಾವ್ರ್. ಬಾಹ್ರೆನ್ ಆನಿ ಕತಾರಾಂತ್ ವಾವ್ರ್. ಥೊಡೊ ತೇಂಪ್ ಗಾಂವಾಂತ್. ಸಾಹಿತ್ಯಾಚೊ ಆನಿ ತಾಚ್ಯಾ ಸರ್ವ್ ಪ್ರಕಾರಾಂಚೊ ಪಯ್ಲೆ ಚ್ ಭಕ್ತ್ ಜಾಲ್ಲ್ಯಾ ವರ್ವಿಂ ಮಾಂಡ್ ಸೊಭಾಣ್ ಕಾರ್ಬಾರಿ ಜಾಲೊ. ಮಾಂಡ್ ಸೊಭಾಣಾಚ್ಯಾ ವಿವಿಡ್ ಶೆತಾಂನಿ ಸಂಶೋಧಕ್ ಜಾವ್ನ್ ವಾವ್ರ್. ಕವಿತಾ, ನಾಟಕ್, ಮಟ್ವಾಚಿ ಕಾಣಿಯಾಂಚಿ ಭರಾನ್ ಸಾಗೊಳಿ. 'ದಿವೊ', 'ರಾಕ್ಲೊ' ಪತ್ರಾಂನಿ ಪರ್ಗಟ್ಣೆ. ಗೊಂಯ್ಚ್ಯಾ ಪತ್ರಾಂನಿ ರೊಮಿ ಲಿಪಿಂತ್ ಕಾಣಿಯೊ ಆನಿ ಲೇಖನಾಂ ಫಾಯ್ಸ್ ಜಾಲ್ಯಾಂತ್. ಪರತ್ ಕುವೆಯ್ವಾಕ್ ಪರ್ಯ್, ಕುವೆಯ್ವಾಂತ್ ಕೊಂಕ್ಣೆ ಚಿ ಧಾರಾಳ್ ಸೆವಾ. 'ಮಾಮ್ಲಾ ರಿಟಾಯರ್ ಜಾತಾ', 'ದಾಕ್ತರ್ ದಾಮ್ಯಾಂವ್', 'ಭುಕೆ ಉಜೊ', 'ಪಿಡೆ ಪಿಸೊ', 'ಜಂಟಲ್ ಮ್ಯಾನ್', 'ಸಾಯ್ಬ್ ಯೆತಾ' ಅಸಲೆ ನಾಟಕ್ ತರ್ಜು ಮೊ.

ಕುವೆಯ್ವ್ ಥಾವ್ನ್ ಪಾಟಿಂ ಗಾಂವಾಕ್ ಯೆತಾನಾ ಪರ್ಗಟ್ ಕರುಂಕ್ ಕವಿತಾ ಆನಿ ನಾಟ್ಯಾಂ ದಾಳೊಚ್ ಹಾಡ್ ಆಯಿಲ್ಲೊ. ಮಾಂಡ್ ಸೊಭಾಣಾಚ್ಯಾ ಚಾರಿತ್ರಿಕ್ 'ಮಾಂಡೊ ಉತ್ಸವ್' ಕಾರ್ಯಾಂತ್ ಕಾರ್ಯೆಂ ನಿರ್ವಹಣ್ ಕರುಂಕ್, ಮಾಯ್ 11, 2003 ವೆರ್, ಆಯ್ಕೆ ಚ್ಯಾ ತಾಚ್ಯಾ 'ಸಾವೊಟ್' ಬಿಡಾರಾ ಥಾವ್ನ್ ಬಾಯ್ಲೆ, ಭುರ್ಗ್ಯಾಂ ಸಂಗಿಂ ಕೊಡ್ಯಾಳಾಕ್ ಕಾರಾರ್ ಪರ್ಯ್ ಕರ್ತಾನಾ, ದನ್ವಾರಾಂ ಲಗ್ಬ್ ಗ್ 2.45 ವೊರಾಂಚೆರ್ ಕಾಣ್ವಾ ಘಾತಾ ವರ್ವಿಂ ಸಂಸಾರಿ ಪರ್ಯ್ ಕಾಬಾರ್.

ಪತಿನ್ ಗ್ರೇಸಿ, ದೊಗಾಂ ಭುರ್ಗಿಂ ಗ್ಲೋರಿಯಾ ಆನಿ ಗ್ಯಾರಿ, ಆವಯ್, ಭಯ್ಣಿಂ ಆನಿ ಕೊಂಕ್ಣಿ ಸಂಸಾರಾಂತ್ಲ್ಯಾ ಜಾಯ್ತಾ ಮೊಗಿಂಕ್ ಸಾಂಡುನ್ ಗೆಲಾ. ತಾಚಿ ಕೊಂಕ್ಣಿ ಸೆವಾ ಮಾಂದುನ್, ಮಾಂಡ್ ಸೊಭಾಣಾನ್ ತಾಚೆಂ ಸಾಹಿತ್ಯ ಪರ್ಗಟ್ ಕರ್ಚಿ ಆಂಗವ್ಣ್ ಕೆಲ್ಯಾ. 'ಪರತ್ ಪರತ್' - ಜೊರ್ಜ್ ಪೀಂತ್ ಆಯ್ಕೆ ಚ್ಯಾಚೊ ಕವಿತಾ ಸಂಗ್ರಹ್, ಹೈ ದಿಶೆನ್ ಪಯ್ಲೆಂ ಮೇಟ್.